

1926—1991 ЕЛЛАРДА АЗАТ ХАТЫН



2017 ФЕВРАЛЬ № 2

СӨӨЛЮКЭ

ISSN 0869-1398

ЭТИСЕЗ ИР БАЛА

*ата тәрбиясеннән
башка булмый*



ТЕАТРГА... НОРВЕГИЯГӘ

*безнекеләр
котыпта*

АЛСУ ФАЗЛЫЕВА СЫЙЛЫЙ:

*Мароккоча пешкән
бәрән ите*

Равилә
ШӘЙДУЛЛИНА:

«КИҢЛЕК ҺӘМ БИЕКЛЕКЛӘР ЯРАТАМ МИН!»



4 612750 670028



2017
ГОД ЭКОЛОГИИ
В РОССИИ

И-и ямьле туган ягым!
И-и ямьле туган ягым!



Раилә ХӘЯЛИЕВА.
Кайбыч районы.

«Кайбыч имәне» сүзтезмәсе күптән инде халык теленә кереп, заманча итеп әйткәндә, безнең «бренд»-ка әверелде. Германия һәм Швеция галимнәре Кайбыч урман хужалыгы белән ныклы элемтәдә тора. «Россия имәнлекләре» проекты да Кайбычта тормышка ашырылырга тиеш. Пётр I нең Казан ягына сәяхәте вакытында данлы имән урманын күрү, горурлык белән: «Это моё – это государево», – дип әйтүе мәгълүм. Су юлы белән Петербургка агызылган хисапсыз Кайбыч имәннән йорт күтәрер торучы субай да, диңгез гизүче кораб та ясалган. Хәтта бүгенге көндә бөтен дөнья туристлары таптый торган Эрмитаж һәм башка күркәм сарайларның паркеты да – ни гажәп! – Кайбыч имәннәреннән!

Гали ХУЖИ

Кайбыч урманнары

Такташ сөйгән Тамбов урманнарын,
Жан азыгы алган алардан.
Һәм җырлары аша алар даны
Әкияттәге кебек таралган.

Ә мин сезгә гашыйк гомерем буге,
Урманнары туган ягымның.
Төшләремә кереп шаулуйсыз сез,
Сезне тагын өзелеп сагындым.

Бердәй газиз миңа һәрберегез,
Күрми торсам – җаным ачына.
Язлар саен сезнең һәрберегез,
Өметләрем кебек ачыла.

Үкендермәс мине үткән гомерем,
Сезне шулай сагынып яшәсәм;
Язлар саен сезнең имәннәрнең
Бер яфрагы булып яшәрсәм.

Сөй гомерне, сөй халыкны, сөй халыкның дөньясын!



© «Сөембикә» 2017

1926 елдан башлап
«Азат хатын» исеме
белән чыкты.
1991 елда
«Сөембикә» итеп
үзгәртелде.
Хатын-кызларның
бөтә татар айлык
әдәби-нәфис
журналы 1913–1918
елларда чыккан
«Сөембикә»
журналының
дәвамчысы.

Ежемесечное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълүмати
технологиялар һәм
массакүләм
коммуникациялар
өлкәсендәге
күзәтчелек буенча
Федераль хезмәтендә
(Роскомнадзор)
2015 елның
18 маенда
«Сююмбике» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълүматлары,
пенсия иминияте
таныклыгы,
ИНН таныклыгының
ксерокс күчмәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.



Фото: Рамиль Гали

Директор-баш мөхәррир
Ләйсән Рәфикә кызы ЮНЫСОВА

Редколлегия:
Зилә Вәлиева, Нәбирә Гыймәтдинова,
Эльмира Зарипова, Кадрия Идрисова,
Сәрия Сабурская, Айрат Сибгатуллин,
Иркия Төхвәтуллина, Нурия Һашимова,
Гөлнәз Шәйхи, Эльвира Әхмәтова.

**Редакциянең
гомуми телефоны** 222-09-77
Директор урынбасары
Рәмзия Кашапова 222-09-78
Баш мөхәррир урынбасары
Гөлнур Хәсәншина 222-09-78
Җаваплы сәркатип
Лариса Маликова

Сайт мөхәррирләре:
Сәмбел Гаффарова
Камилә Димөхәммәтова

Автор фикере редакция фикере белән
туры килмәскә мөмкин.

Реклама текстлары аны бирүчеләр
җаваплылыгында.

Редакциянең язмача рөхсәтеннән башка
материалларны «Сөембикә»дән күчереп
басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Равилә Шәйдуллина
Фото: Ксения Богданова

Бүлек мөхәррирләре:
Мәдинә Авзалова
Лилия Гәрәева
Эльмира Закирова
Асия Юнысова
Фәнзилә Мостафина
Фотокорреспондент
Ксения Богданова
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова
Ленар Хәкимов

Формат: 225x290 мм.
Күләме 64 бит.

Басарга кул куелды:
14.02.2017 ел.
Заказ **A-343.**
Тираж **5755.**

Учредитель:
Акционерное
общество
«Татмедиа»



ТР Матбугат һәм массакүләм
коммуникациялар республика агентлыгы
ярдәме белән чыгарыла.

Редакция адресы: 420066, Казан,
Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журнала «Сююмбикә»
р/с 40702810700000005657
к/с 30101810100000000815
в ПАО «Татфондбанк» г. Казань
ИНН 1655144950
БИК 049205815
КПП 165802002





Татарстан Республикасы Президенты Рөстәм Нургали улы Миңнеханов 1957 елның 1 мартында Татарстанда, Балык Бистәсе районының Яңа Арыш авылында туган. Россиякүләм танылган дәүләт эшлеклесе, күренекле сәясәтче, дөнья күләмендә билгеле шәхес.

Татарстан Президенты Рөстәм Миңнехановның гомер бәйрәме уңаеннан хатын-кызлар аңа ниләр әйтергә тели икән?

БУ СҮЗЛӘР —



**Ләйлә
ФАЗЛЫЕВА**

Татарстан Республикасы
Президенты ярдәмчесе

Рөстәм Нургали улы миңа «энергия» сүзе белән тәңгәл тоела. Бу сүз ниндидер тылсым белән җитез җил тизлеген, яктылыкны, су көчен, кодрәтен, яшендәй реакцияне үзенә сәңдерә.

Минемчә, кешеләрне ярату, туган җирнең горел-гадәтләренә һәм традицияләренә хөрмәт аны шундый әйбәт энергия белән баета. Чөнки ул туган җиренә малайларча гашыйк, бөтен җанын-тәнен шушы җиргә багышлаган. Аның энергиясе ижади һәм позитив: һәр кылган эше уңай нәтиҗәләр бирә. Һәм... аның чын күңелдән эчкерсез елмаюы тагын... Бу елмаю тынычландыра, иртәгәсә көн өчен һәрчак ышаныч тудыра!



**Сәрия
САБУРСКАЯ**

Татарстанда кеше хокуклары
буенча вәкаләтле вәкил

Президентыбыз башкарган эшләр һәркайсыбызның күз алдында. Биредә арттырып та, киметеп тә сөйләп булмый. Көнне төнгә ялгап эшләүче бик эшлекле җитәкче ул, Президент шундый булганга күрә аның кул астында эшләүчеләргә дә тырышырга туры килә. Булдыклы гына түгел, бик игътибарлы, кайгыртучан да кеше әдә ул. Башкалардан да шуны таләп итә.

Яшел Үзәндә хакимияттә эшләгән чагым. Рөстәм Нургали улы ул вакытта финанс министры иде. Безнең Балалар йортына килде. Игътибар белән барын да карап, барысы белән дә танышып чыкты һәм икенче көнне үк ятимнәргә күп итеп уенчыклар жибәрде. Нык гажәпләнгән идем шул чагында. Олы җанлы, чиста күңелле кеше ул.



**Айгөл
ГАРИПОВА**

КФУ каршындагы
Ш. Мәрҗани исемендәге
2 нче гимназиянең
инглиз теле укытучысы

Һәр көнем Рөстәм Нургали улының «Хәерле иртә»се белән башлана. Зур җитәкчеләр, гадәттә, күргәннәрен фотога төшереп, интернетка «әлеп» матавыкланмый. Ә без менә Президентыбызның кая барганын, нәрсә күргәннән һәрдаим беләп торабыз. Аның интернет сәхифәләре аша Татарстаныбызның ничек яшәгәннән дә тоеп була. Ул фотоларга карап, гап-гади кешеләрнең гап-гади шатлыкларына да сөенәсәң, завод-фабрикаларга да «керәсәң», чит илләрдә «булып кайтасың», хәтта боз өстендә балык та «тотасың». Мин, укытучы буларак, аның тырышлыгын, өлгерлеген, спорт сөюен укучыларыма да үрнәк итеп сөйлим. Укучылар да хөрмәт итә аны, моны аларның: «Безнең Президент», – дип, горурланып әйтүләреннән беләм.



**Минсинә һәм Ленар
ЛАТЫЙПОВЛАР**

Биектау районы,
Дөбьяз авылының фермерлары

Соңгы елларда авыл хужалыгын үстерүгә зур игътибар бирелә. Әлбәттә инде, биредә Президентыбыз Рөстәм Миңнехановның өлеше зур. Фермерларга хужалыкларын киңәйтү өчен грантлар уйнатыла, субсидияләр бирелә. Без дә грант буенча откан 3 миллион 400 мең сум акчага таналар алдык. Президентыбызга рәхмәттән башка сүзсез юк.



АНЫҢ ХАКЫНДА



**Талия
МИҢНУЛЛИНА**

Татарстан Республикасы
Инвестицион үсеш
агентлыгы житәкчесе

Президент командасында эшләп, Рөстәм Нургали улыннан көн саен нәрсәгә булса да өйрәнәм, аның яңадан-яңа сыйфатларына сокланам. Нык дисциплина, югары дипломатия, искиткеч сизгерлек, теләсә кем белән уртак тел таба белү осталыгы, үзен гел җаваплы хис итү, һәрвакыт иң югары нәтиҗәгә омтылу... Ә моның өчен нык сәламәтлеккә ия булу кирәк! Шуның өчен дә безнең команда Президентыбызга нык сәламәтлек тели. Илбашыбызның уңышлары тагын да артсын өчен, без барысын да эшләргә әзер! Шулай ук гаилә иминлеген телибез аңа: якыннар – һәрвакыт ышанычлы терәк, алар сине күбрәк аңлый, уңышларыңа ихласрак сөенә...



**Аида
ГАРИФУЛЛИНА**

Россия опера җырчысы,
Татарстан Республикасының
атказанган артисты,
Вена операсы солисты

Язмыш миңа Ватанымнан еракта яшәп тә, яраткан эшем белән шөгыльләнү мөмкинлеген биргән. Венада яшим, операда җырлыйм, дөнья буйлап гастрольләрдә йөрәм. Һәм һәрчак үземне Татарстан илчесе итеп хис итәм. Кайда гына барып чыксам да, республикам белән кызыксынуларын, аның уңышларыннан хәбәрдар булуларын күрәм! Талантлы халкыбыз иҗат иткән җырларны ничек сокланып, яратып тыңлауларын тоям! Мин моның белән горурланам! Рөстәм Нургалиевич, без, иҗат кешеләре, һәрдаим Сезнең ярдәмне, кайгыртуны тоеп торабыз. Рәхмәт Сезгә!



**Зилә
МИРГАЛИЕВА**

Канада татарлары
җәмгыяте рәисе

Безнең Монреальдәге җәмгыятебезгә Рөстәм Нургали улы күп бәхетле мизгелләр бүләк итте. Канадага эш визиты белән килгән вакытта безнең белән очрашу өчен дә вакыт тапты. «Татар теле буенча халыкара олимпиада»да Гран-при яулаган кызыбыз Камилә Хәмәдиярованы шәхсән үзе бүләкләве дә безнең күңелләрдә якты истәлек булып сакланыр. Рөстәм Нургали улы безгә бик якин кеше – теләкләребезгә, уңышларыбызга, проблемаларыбызга беркайчан битараф калмый. Ерак илләргә таралган халкыбызны туплый, аралашу өчен яңадан-яңа мөмкинлекләр таба. Без – бергә. Бердәмлек безгә эшләү көче бирә, яшәү дәрәҗәсен өсти, яңа уңышларга өнди. Монреальдә яшәүче татарлар исеменнән Сезне тагын кунакка чакырып калабыз.



**Фәнүзә
КАДЫЙРОВА**

«Арктик-Университет» командасы
һәм кызлар арасында хоккей бу-
енча Россия җыелма командасы
уенчысы:

Казан – спорт башкаласы, дип әйтәбез икән, монда үзе дә спорт белән кызыксынучы Президентыбызның өлеше бик зур. Ә минем өчен Рөстәм Нургали улының бозга чыгып хоккей уйнавын күрү – аеруча зур куаныч. Кем белә, бәлки, кайчан да булса бергә уйнарга да насыйп булыр әле. Һәрчак шулай яшә, спортчылардай җитез, игътибарлы, куйган максатларына ирешүчән булсын иде дип теләм. Һәм киләчәктә Казаныбызда да хатын-кызлар арасында профессиональ хоккей команда-сы булдыруга ирешсен иде. Рәхәтләнеп үзегезгә кайтып уйнар идек.



БЕЗНЕҢ ТЫШЛЫКТА

12

ГАДИЛЛЕККӘ ГИМН
А. Юнысова

22

ЗАМАН ҺӘМ БЕЗ



8



МАМАДЫШ
ӘТИЛӘРЕ
М. Авзалова



КӘБЕСТӘ АШМЫ,
ТҮГЕЛМЕ...
Ә. Самат

ТАТАР ДӨНЬЯСЫ



16

«МИНЕКЕЛӘР...»
Г. Сафиуллина

БЕР ӘНИНЕН
ӨЧ КЫЗЫ
Г. Хәсәншина

26



МӘДӘНИ ТОРМЫШ



32

ЧАТНАГАН ЧӘРКӘ
С. Шәмси

ЯШӘЕШ



38

АНДА,
БОЛЫТЛАР АРТЫНДА...
Л. Гәрәева



ТЕАТРГА
ТРОМСЕГА!

С. Гаффарова

52

ШУЛАЙ УК:



20

РӘХМӘТ СИҢА...
Г. Хәсәншина

44

ЯЛГЫЗ МИН,
БЕРҮЗЕМ...
Л. Фаршатова

ХАТЫН-КЫЗ ГАЛӘМЕ



60



БЕР КИЧТӘ ТЕГЕЛГӘН
СВИТШОТ

КИЛӘСЕ САНЫБЫЗДА:



ЗАЛИМНӘРГӘ ЖӘЗА ЙОМШАРА.
ЗАМАН КЕМНЕҢ ЗАМАНЫ


МИН НИДИ ӘНИ:
ЯХШЫМЫ, НАЧАРМЫ?..

КАФ ТАУ АРТЫНДА НИЛӘР БАР?
МИН АЧКАН ДӨНЬЯ

РАЯЗ ФАСИХОВТАН БӘЙРӘМЧӘ
ИРТӘНГЕ ЧӘИ.



Кадерле «Сөембикә» редакциясе!



Узган ел әтием белән әнием үзләренең «Әнжә туй»-ларын билгеләп үтте. Шушы 35 ел эчендә алар безне – дүрт балаларын үстереп, җаебыз чыккан саен кайтып сые-нырлык йорт җиткерделәр, тулы, матур тормыш булдырдылар.

Әнием Нурания исемле. Әлеге вакытта ул авылыбыз тарихын өйрәнәп, китап яза. Кулымнан килеп, мөмкинлегем булса, мин дә китап язар идем. Әнием турында булыр иде ул. Күңеләмдә аның исеме дә бар – «Безнең әни». Тышлыгына әнинең 1994 елда «Киленбикә» конкурсында җиңеп, «Сөембикә» журналында басылып чыккан иң матур фотосын куяр идем. Бик матур ак калфактан, чәшке туннан ул анда – чын ханбикә инде! Күңеләмдәге ул китапның бүлекләре дә әзер. Беренче бүлеге әниемнең Мамадыш районы, Үсәли авылында үткән балачагына багышланыр иде. Аның әле кечкенә вакытында ук язылган көндәлекләреннән өзекләр дә кертер идем. Гафу ит инде, әнием, минем аларны яшереп кенә укыганым булгалады шул: «Татар теле укытучыбыз КДУның татар филологиясе бүлегенә керү имтиханнары турында сөйләде. Имтиханнарда әзерләнем. Иң зур хыялым – укытучы булу».

Китабымның икенче бүлеге, һичшиксез, әниемнең университетта укыган елларына багышланыр

иде. «Студент елларым, кайда сез?» дип атар идем мин аны. Үкенечләрәк яңгырый, әмма әнинең яшьлек еллары турында хатирәләрен тыңласаң, аларны кайтарырга теләү – табигый, ул бармаган шәһәр, эшләмәгән эш, күрмәгән һәйкәл калмагандыр да. Әниемнең тырышлыгын университет профессорлары да күрә, аны аспирантурада калырга үгетлиләр. Юк, әнинең максаты ул түгел бит, профессор абыйлар! Аның укытучы буласы килә.

Кичәге студентны юллама белән үзенә Үсәлиеннән ерак булмаган Олы Нырсыга (Теләче районы) укытучы итеп җибәрләр. Шуңа да китабымның өченче бүлеген «Укытучы» дип атар идем мин. Нырсы мәктәбендә эшләп килгән «Бөреләр» иҗат түгәрәге, «Нырсуар» хоры – болар бар да әниемнең тынгысызлыгы нәтижәсе. Юк, әнием, яшьлеген эзсез узмаган синең! Без – синең кызларың ул эзләрдән кабат үттек, икебез син укыган факультетка укырга кереп, син йөргән хорга йөрдек. Теләчедән Нурисә буламын, дип әйтүгә, хор җитәкчесе Ирнис абый Рәхимуллин, шунда ук сине искә төшерде: «Теләчедән Нурания кызымы әллә?» Күр син, 30 ел буена онытмаган!

Киләсе бүлек нәкъ менә «Жырчы Нурания» дип аталыр иде. Матур җырлаучылар күп, ләкин мин әниемне, һич курыкмыйча, профессиональ җырчы дип әйтер идем. Аның «Жырлык әле» телевизион тапшыруында районыбыз данын яклап катнашуы, республикабыз ветераннарының «Балкыш» сәнгать фестивалләрендә катнашып, лауреат исемен алулары, быел фестиваль-

нең гала-концертында катнашып, «Вокал-соло» номинациясендә җиңү яулавы – сүзләремә дәлил.

«Нурания – җиңүче!» – күңеләмдәге китапның тагын бер бүлеге шулай аталчак. Узалдына нинди генә максат куйса да, ирешми калмый ул. Язмамның башында «Киленбикә» конкурсында җиңү яулавын әйтеп киткән идем инде. Әнигә ул чагында нибарысы 33 яшь булган.

Еллар уза, ә бәйгеләр исемлеге арта бара... 2016 елгы «Ел хатын-кызы» конкурсында әнием «Өченче буын героинясы» исеменә лаек булды. Җитди конкурс, зур җиңү бу. Монда инде кичәге яки үткән атнадагы җиңүләрен белән генә катнашып булмый. Нәкъ менә әнием кебек батыр йөрәкле, куркусыз жанлы кеше булырга тиешсең. Әнием шундый минем дип, авыз тутырып әйтә алам. Ул авыл советы рәисе булып эшләгәндә, авылыбызга газ, су керә, юллар төзекләндерелә.

Әниемнең бүген дә бер буш вакыты юк: тавыклар да асрый ул, бал кортлары да, инде өстәмә жир алып, үзен яшелчәчелектә дә сынап карамакчы...

Китабымның алдагы бүлеге иң зурысы булырдыр. Әниемнең уңышларын яздым, инде аны хатын-кыз буларак чагылдыра торган иң мөһим сыйфатларын барлыйсым калды. Бу бүлектә мин аны Ана, Ир хатыны буларак ачармын. Әгәр дә янәшәсендә әтибез булмаса, әнинең үзенә генә бу уңышларга ирешү бик кыен булыр иде бит. Эти аңа чын мәгънәсендә таяныч, терәк булды. Бик зур рәхмәт сиңа, әти. Әнине гашыйк иткәнең, гомер буена яратканың өчен рәхмәт.

*Нурисә ГЫЙЛЬМЕТДИНОВА.
Теләче районы, Олы Нырсы.*



Жәйге алсу таңнар тагын да алсуланып, һавалардан бал тамган чакта жыеп, чемләп кинтерелгән жиләкләрне кулыма алсам, хәтер сукмакларым мине жиләкле болынга, әнкәемнең яшь чагына алып китә.

Печәнне жыеп, кибәннәргә куеп кайтышлый, әни кулында һәрчак жиләк булып иде. Мин – нәни кызчыкны, жылы кочагына кысып коча да: «Кызым, менә сиңа болыннардан бүләк. Кызылларын гына жыйдым, бәбкәм», – ди.

Әнкәм Гыйләжева Фидания Шарияздан кызы, 1929 елның 24 ноябрендә Чистай районы, Каргалы авылында туа. Мәктәптән соң Казан университетына укырга керә. 1955 елда аны Әлмәт районы Яңа Кәшер авылына укытырга җибәрәләр. Монда ул безнең әтине очрата. 1969 елда алар Түбән Кама шәһәренә күчкән, әнкәй лаеклы ялга чыкканчы мәктәптә татар теле укытты.

Ул бар гомерен балаларга биргән, хезмәтендә зур үрләр яулаган олы шәхес. Аның «Хезмәт ветераны» дигән мактаулы исеме бар, «Хезмәттеге фидакәрлек өчен» медале белән бүләкләнгән. Әткәй белән алар өч бала тәрбияләп үстерделәр. Авылда бала үстерүе җиңел булмагандыр, алтмышынчы елларда хатын-кыз баласына ике ай тулуга эшкә чыгарга тиеш була бит. Әти завуч иде, мәктәптән кайтып та кермәде. Гаиләнең бөтен мәшәкәте әни җилкәсендә булды. Аңа йокы тими торган иде. Ике-өч сәгать йокы йокымыни? План төзү, иртәгәгә дәрескә әзерләнү, берничә өем дәфтәр тикшерү, житмәсә, кош-корты, безне сәламәт итеп үстерүдә үзеннән өлеш керткән тиктормас кәжәбез дә бар.

Әнинең гел башы авырта иде, бу минем күңеләмдә зур борчу тудыра, аңа әйтмичә генә, эчемнән кайгырам, озак яшәсә ярар иде, дип телим.

60 нчы елларда Яңа Кәшәрдә әни бердәнбер лектор иде. Аның камил хәтерә, зирәк акылы, фикер йөртүе бүген дә сокландыра. Мәктәпнең 50 еллыгына кайткач, укучылары әниемә өрфия шәл бүләк иттеләр. Аңа рәхмәт әйтеп, бергә утырткан каеннарны искә алдылар. Аларның: «Фидания апа, Сөз безне бер дә ачуланмый идегез», – дип әйтүләре – әнкәмнең асыл укытучы булуына бер дәлил.

Аларны гынамы соң, безне дә ачуланганы булмады аның. Киресенчә, күп шуклыкларыбызны әтигә әйтми иде. «Ана камчысы мамыктан», ди халык мәкале. «Баланың бармагы авыртыр, ананың – йөрәгә» дигәнә дә бар. Алтынчы класста укыганда турниктан егылып төшеп, өч көн бие әнкәм кочагында ятып кына савыкканым бүген дә истә.

Ул сугышның ачысын да, ачлык-ялангачлыгын да кичергән кеше. Әтисе, минем бабам, үз теләге белән сугышка киткән. Әбием көне бие эштә, йорт эшләре дә, шук энекәшләрен карап-тәрбияләү дә әни өстендә. «Әнибезнең эштән кайтуын түземсезлек белән көтә идек. Эштән кайтыр иде дә, безне кочагына сыендырыр иде», – дип искә алганда, күзләренә яшь тула аның.

Әнием университетның татар теле факультетын тәмамлаган. Ул чорда бер атналык итеп бирелгән икмәкне кайтышлый ук ашап бетерә икән. Өйдән алып килгән онны (майдыр, сөттер ише башкаризык юк) суда туглап, боламык ясап, шуның белән жан асрый. Берсендә Казан тирәсендәгә бер авылга бәрәңгә алышырга барган. Эшләгән өчен аңа бер капчык бәрәңгә биргәннәр. Бәрәңгә капчыгын вагон эченә кертәп куеп булмый, әни аны тамбурга гына куя. Билетка да акчасы юк, тикшерүчеләр керсә, вагоннан чыгып кача икән дә, тикшерүчеләр чыгып киткәч, кире тамбурдагы капчыгы өстенә барып утыра икән.

Берзаман кышкы каникулда авылына кайтырга чыккан. Аягында бер бай кызыннан күчкән фетритек. Авылга берничә чакрым калгач, автобуслары ватылган боларның. Халык жәяүләп киткән. Бәхетсезгә, әнинең итек башы тишелеп чыккан. Шул тишек итек белән көч-хәл кайтып җиткән. Әнә шулай тормыш михнәтләрен җиңә-җиңә, көчле рухлы булып үсеп җитә ул.

«Әни куены туннан жылырак», ди халык. Әниле булудан да зуррак бәхет бар микән ул?

Рушания ГЫЙЛӘЖЕВА.

Кем ничектер, мин үзем бик тә радио тыңларга яратам. Иллә дә җырчылар күп хәзер. Җырлар да күп. Вакыт-вакыт әллә нинди әкәмәтләре ишетелә.

Кайберләренә сүзләре бөтенләй дә күңелгә тия. Мәсәлән, миңа Илсәя Бәдретдинованың җырлаганы моңарчы бик ошый иде. Аның тавышы да матур, җырының сүзләре дә мәгънәле була. Тик бер көнне яраткан җырчы үтә дә сәер бер җыр җырлап, аптырашка калдырды. Ул җырның исеме хәтеремдә түгел, «Мин Путинны телим» дигән сүзләре генә колагымда яңгырап тора. Бу җыр илебездәге демографик хәлгә бик зур йогынты ясар инде. Илсәя ханым шушы җырын җырлаганда, аның өчен оялып утырдым. Тарихта мондый җыр җырлаучылар элек тә булган икән ул. Гитлерны да теләүчеләр күп булган, имеш. Яраткан журналым аша Илсәя ханымга мөрәжәгать итеп: «Илсәя сеңлем! Бу җырыңны җырламачы, зинһар! Син бит барлык татар хатын-кызлары исемнән җырлайсың. Безнең татар хатын-кызлары инсафлы, хисләрен дөньяга чәчеп йөрмәүләре белән аерылып тора», – дип әйтәсем килә. Җырлайым дисәң, башка яхшы җырларың күп бит сиңең.

Габдулла ЛАТЫПОВ.

Бөгелмә шәһәре.

Хөрмәтле укучыларыбыз! Сездән хатлар көтәп калабыз. Безнең адрес: Казан, Декабристлар урамы, 2. e-mail: ssuim@yandex.ru



МАМАДЫШ ӘТИЛӘРӘ



Мәдинә
АВЗАЛОВА

НӘРСӘГӘ ГЕНӘ ӨЙРӘТМИ АЛАР БАЛАЛАРНЫ:
УЧАК ТЕРГЕЗЕРГӘ ДӘ, ПАРАШЮТТАН СИКЕРЕРГӘ
ДӘ, БАЛЫК ТОТАРГА ДА... Ә ИҢ МӨһИМЕ –
СОЛДАТ БУЛЫРГА, ВАТАННЫ ЯРАТЫРГА...

Гомеребез гел үзебез ясаган хаталарны төзәтеп уза икән безнең. Болай дип әйтмәс идек, мисаллары күз алдында: әйтик, әле кайчан гына бала туулар кими, илдә демо-график кризис дип борчылган идек.

Бу проблемадан чыгу юлын да таптык. Балалар арта башлады. Шундый кискен артып китте ки, хәтта инде хөкүмәтебез, матди кызыксындыру чараларыннан баш тартырга микән әллә, дип тә уйлана калды. Ләкин бала табып кына

гаилә проблемасын хәл итеп булса икән ул?! Әгәр дә без бүгенге көндә өйләнешкән һәр дүртенче гаилә таркала, һәр дүртенче гаиләдә туган бала әтисез кала, дип әйтәбез икән, димәк, бусы инде үзебез тудырган проблеманың тагын да саллырагы,

житдирәге. Этисез баланың, бигрәк тә ир баланың үсә-үсә кай якка каерылуын беләбез. Татарстан буенча Эчке эшләр министрлыгының матбугат хезмәте биргән мәгълүматларга караганда, яшүсмерләр арасында да жинаятлар шактый. Фактларга һәм саннарга килгәндә, хәл бер дә тынычланырлык түгел. Кайсы сукбайлыкта, кайсы шикле төркемнәрдә йөргән ул малайларга әти сүзе, ә кайчак бәлкем, әти чыбыгы житмәгәннен әйтү кирәк микән?!

Педагоглар да шул турыда сөйләп тора. Әйе, мәктәпләрдә дә, балалар бакчаларында да хатын-кызлар эшли. Ир затыннан булган педагоглар юк дәрәжәдә. Шулай итеп, безнең киләчәк, ягъни балаларыбыз тулысы белән хатын-кыз кулында. Ирләр кая киткән соң? Ә алар акча эшли, вакытлары юк яисә эштән арып кайталар... Мең төрле сылтау, мең төрле сәбәп... Этисез үскән бала икеләтә бәхетсез: ул аны күрми дә, белми дә. Ә бит сагына ул аны, әтисе булмауга кимсенә.

Тамчы да тама торгач, ташны бер тишә, диләр бит. Балага әти тәрбиясеннән башка булмый дип, туктаусыз кабатлый торгач, бу катлаулы мәсьәләне дә хәл итү юлы табылды.

Без һәрвакыт бергә

Мамадыш шәһәренең Әтиләр советы рәисе Айрат Шакиров белән шул юлның бормалы сукмаклары буйлап атлыйбыз. Ул сөйли, мин тыңлыйм. Могжиза, бер уйлассаң. Күз алдыма аркаларына биштәр асып, походка чыккан кыз һәм малайлар, учак янында эчкерсез сөйләшүләр, балык тоту күренешләре килеп баса. «Бервакыт жәен балыгы тоттык. Зур! Шатлыктарыннан малайлар ни эшләргә белмәде», – дип дәвам итә сүзен Айрат. – Без бит аларны учак ничек янганын карап утырырга чакырмыйбыз. Ә учакны ничек кабызырга, балыкны ни рәвешле каптырырга кирәклеген өйрәтәбез. Походка чыгабыз икән, бала аннан нинди дә булса яңалык – сабак алып кайтырга тиеш».

Игелекле эшләре белән республикага танылган Мамадыш әтиләре-

нең хәрәкәте кинәттән, тиктомалдан барлыкка килмәгән. Кайсы десантчылар, кайсы «Гвардия» гаскәрләрендә хезмәт итеп кайткан Айрат иптәшләре белән аңарчы да – районда Әтиләр советы эшли башлаганчы ук – малайлар өчен «Яшь десантчылар» клубы оештырып жибергән булган.

– Кайда урнашкан соң ул? – дип кызыксынабыз. – Безнең десантчы малайларны күрәсе килә.

– Шунда барабыз ич инде, – ди Айрат Шакиров. Без зур бина каршына килеп туктыйбыз. «Академик Камил Вәлиев исемендәге 2 нче номерлы лицей» – республикага танылган иң шәп урта уку йортларының берсе. Иң кызыклы башлангычлар, проектлар шушыннан канат очыра. Танылган рус философының сүзләре искә төшеп куя: «Россиянең бөтен киләчәге – мәктәптә!» Шигарьгә әйләнгән әлегә сүзләренә, әйтерсез, шушы лицейны күзаллап әйткәннәр. Бер бина эчендә, уку кабинетларыннан тыш, ике спорт залы, ике музей, әлегә дә баягы «Яшь десантчылар клубы», концерт залы, электрон мәгълүмати ресурслар үзәгенә әйләнгән яхшы китапханәсе, заманча жиһазландырылган технология бүлмәләре... Әйтерсез, мәктәп түгел, иҗат йорты! Бу коллектив ирешкән уңышларның барысын санап чыга башласаңмы?! Лицейның ЮНЕСКО мәктәбе статусында йөрүен әйтү генә дә житә. Ул алдынгы фикерләренә гәмәлгә ашыру буенча Бөтенроссия сынау мәйданчыгы да. Лицейда 8 хоккей сыйныфы гына бар! Биредә тәрбияләнүчеләр ел саен «Алтын алка» республика ярышларында жиңүче булалар. Болары сүз уңаеннан гына. Бүген сүзәбез уку бинасының киңякты, чиста коридорлары буйлап арлы-бирле йөргән малайлар язмышы өчен үзләрен дә җаваплы санаган асыл ир-егетләр хакында. Хәер, бу данлыклы лицейның директоры Салават Гыймранов үзе дә запастагы офицер булып чыкты. Хәзер мәктәпләрдә ир-ат укытучыларны табуы кыен, дигәннәре мамадышларга кагылмый. Биредә дә күп алар. Кечкенә генә бүлмә янында



Татарстанның
Премьер-министры
урынбасары,
Татарстан
«Әтиләр берлеге»
иҗтимагый
оешмасының
житәкчесе Васил
ШӘЙХРАЗЫЕВ.

– Гомер-гомергә гаиләне әти кеше тоткан, бала тәрбияләүдә төп рольне әти кеше уйнаган дисәм, яңалык әйтмәм. Ләкин соңгы вакытта әтиләрнең, гаилә башлыгы буларак, абруе кимегәннән-кими бара. Без бүген гаиләләренә өч төркемгә бүлсәк: беренчесе – гаиләдә әти кешенең дәрәжәсе зур; икенчесе – дәрәжәсе юк; өченчесе – әтисез гаилә. Тулы булмаган гаилә ул – җәмгыятебезнең житди проблемасы. Атасыз үскән бала, бигрәк тә кайчанды да бер үзе әти буласы ир бала, әти тәрбиясеннән мәхрүм калып, күп нәрсәне югалта. Шуңа да безнең максат – иң элек шундый балалар белән эшләү, аларда төвәккәллек, кыюлык, кыскасы, ирләр холкы тәрбияләү. Һәм, әлбәттә инде, гаиләнең дәрәжәсен үстерү, әти авторитетын күтәрү. Уздырылган һәр чара шуңа юнәлгән. Аерылышуларны кисәтү өчен дә бик мөһим бу. Баласы өчен җан атып торган, җаваплылык тойган әтиләр гаиләне таркатмас өчен барын да эшли.

Татарстанда «Әтиләр берлеге» иҗтимагый оешмасы 2009 елда беренче Президентыбыз Минтимер Шәймиев инициативасы белән барлыкка килде. Бездә бу эш системалы алып барыла. Хәзер һәр районда (ә алар безнең – 45) Әтиләр советы эшли. Түбән Кама, Чаллы, Мамадыш, Менделеев районнарындагы советларның эш тәҗрибәсе башка төбәкләр өчен үрнәк булып тора. Аларның кирәклеген халык та аңлады. Балаларын ялгыз тәрбияләүче әтиләр дә күп бит хәзер. Мондый хәлдә калучыларга психологлар, социологлар ярдәмгә килә.

Безнең республика, илдә беренчеләрдән булып, Әтиләр советларын оештыруга грант бүлеп биргән иде. Былтыр исә Татарстан Президенты нәтиҗәле эшләгән Советларга 1 миллион сум акча бүлеп бирде. Номинация буенча жиңүчеләргә 250 шәр мең сум акча тапшырылды. Әтиләр советлары «Батырлык дәрәсләре», «Гаиләдә әти роле», «Әти көне» ише төрле чаралар үткәрәләр. Ватанны яратырга әтидән башка кем өйрәтсен тагын?!



■ Салават Гыймранов:
«Алар булмаса, тагын кем малайлардан, бигрәк тә әтисез үскән малайлардан чын ир-егетләр тәрбияләр, ватанны, әниләрне, балаларны сакларлык-якларлык кыю-тәвәккәл солдатлар әзерләр?!»

десантчылар киemenдәге бер малай кайнаша. Нишли дисәң, уенчык автоматлар сайлый икән. Малайгына димә, ул анда-санда таралышкан малайларга бер генә әйтте, шундук бер сафка тезелешеп бастылар.

«Баласын үзе тәрбияләп үстергән кешедә генә ата хакы бар».

«Суворовчы булам»

Шул арада Айрат безне 11 яшьлек Булат Уразбаев белән таныштыра да, аны бер читтә көтеп торган егетләр арасына кереп югала. Ә Булат белән без стена буендагы эскәмиягә килеп утырабыз. «Айрат абыең сине бик мактый, молодец, булдыра ул», – ди. Ничек таныштыгыз, ничек «ВДВэшник» булдың?» – дим. «Ул мине үзе эзләп тапты. Клубка үзе чакырды», – ди малай. «Сөендеңме соң?» «О-о, ничек сөенмисең, ул бит чын десантчы, армиядә десантчылар гаскәрендә хезмәт иткән. Аны монда бөтен кеше хөрмәт итә». «Ә син?» «Мин дә», – ди малай, моңсуланып китеп.

Булатны 90 яшьлек әбисе тәрбияли икән. Ул әнисенең дә, әтисенең дә кайда икәнлеген белми. Сорагач, жылкәсен генә сикертә, күзләренә сагыш йөгәрә. «Мин өч мәртәбә парашюттан сикердем, Калашников автоматын 40 секундта жыям», – ди ул горурлык белән. «Десантчы буласың, алайса» – дим, малайны

үсендереп. «Юк, мин киләсе елга Казанга – суворовчылар училищесына барам», – ди ул, олыларча фикерли башлап.

– Әйе, әбисе Валентина Павловна белән яши, – ди Айрат, Булат әйткәннәрне жөпләп.

– Ә мин аның белән татарча сөйләштем, – дим, гажәпләнә калып.

– Татар телен өйрәнәләр бит алар, күбесе шундый биредә...

Лицей гөж килеп тора. Концертлар залында нәни десантчылар тамаша күрсәтергә әзерләнә. Ә Булат безгә укытучы абыйсы алып килгән парашютчылар киemen киеп күрсәтә. Сүз дә юк, янәшәдә утны-суны кичкән мондый кыю ир-егетләр булганда, армиягә бармыйм дип торучы булмас. Әнә бит, ике егетнең берсе: «Десантчы булам», – дип тора.

– Әтиләр советының эшли башлавына да әле бер еллап кына, – ди киләчәккә планнары белән уртаклаша башлап Айрат. – Без аны сүз өчен оештырмадык. Чын мәгънәсендә эшләү өчен... Кәгазьдә генә түгел ул безнең. Әтиләр оешмасының кирәклегенә инанабыз. Жәмгыятьтә әтиләр роле, әтиләр урыны дип әйтимме, көннән-көн төссезләнә, кими бара. Алар бала тәрбияләүдән читләшә. Нәтижәдә, йә бала әтисез, йә бар килеш тә аны күрмичә үсә. Без әтисез балаларга әтисе күрсәтергә тиешле игътибар – тәрбия бирергә тырышабыз. Әлбәттә, әтине алыштыра алмыйбыз. Ә менә ирегет итеп үстерергә булышабыз.

Ул гаиләсен ташлап киткән бер әти белән булган сөйләшүне исенә төшереп ала: «Аның да улын алып, сәяхәт кылган идек. Шуны белгәнме, әллә Әтиләр советының әтисез балалар белән эшләвен ишеткәнме, шалтырата бу миңа, нигә әле син минем малайны тегендә-монда йөртәсең. Аның бит әтисе бар, ди. Ә мин әйттем, алимент түләп кенә әти вазыйфасы үтәлми ул. Балага акча түгел, әти жылкәсе кирәк, дидем».

Гаиләдән бер киткәч, баласы белән аралашып торган әтиләр бик сирәк. Алименттан качып йөрүчеләр дә житәрлек. Кечкенәдән әни белән

генә үскән бала ир кешенең теге яки бу хәлдә үзен ничек тотарга тиешлеген белми. Авырлыкта югалып калу, ни эшләргә белмәү аны ирегет булып өлгергәч тә эзәрлекли. Ниһаять, моның житди проблема булуын аңладык. Без кемнәр тәрбиялибез, илне идарә итүгә иртәгәсен кемнәр килер? Житди мәсьәлә бу. Мамадыш шәһәрәндәге Әтиләр советында – төрле һөнәр ияләре, төрле милләт һәм дини конфессия вәкилләре. Ләкин аларның һәркайсының әйтер сүзе, тормыш тәҗрибәсе бар. Бүгенге көндә шәһәрнең биш мәктәбендә шундый советлар эшли. Һәрберсенең үз планы, үз программасы. Һәм аларның һәркайсы гаилә институтын, рухи-әхлакый традицияләрен һәм гаилә мөнәсәбәтләрен ныгытуга, авыр хәлдә калган гаиләләргә ярдәм күрсәтүгә, бала хокукларын һәм мәнфәгатьләрен яклауга юнәлдерелгән.

«Безнең өчен чит бала дигән төшенчә юк», – ди ул. Шулайдыр. Әле баягына да – без лицейда йөргән арада – Айрат абыйлары яныннан бала-чага өзелмәде. Кайсы олыларча кул биреп исәнләшеп китә, кайсы кочаклап ук ала. «Монысы минем малай», – дип елмая улын күрүгә Айрат. «Бишле» алдыңмы, Азамат?» – дибез, без дә елмаеп. «Берне генә түгел, өч «бишле» алдым», – ди бәләкәй малай, үзенә бер горурлык белән.

«Безгә аның белән рәхәт»

– Азамат бүген өч «бишле» алган, – дим ишектән керешли. Без Айрат Шакировның хатыны Гөлия янында. Шулай дигәч, ул көлеп жибәрә.

– Гел шулай без, – дип сөйләп китә ул, – кайтып керүгә үк: «Бишле» алдым, бер гол суктым», – дип мактанабыз. Без көлешеп куябыз. – Хоккейга йөри, бик яратып йөри. Бер көнне яңа алган хоккей таягын сындырып кайткан: «Каты итеп суккан идем, сынды», – ди. Борчылган, еламыйгына. Тынычландырдым үзен. «Аның өчен борчылма, тагын алырбыз», – дидем. Азамат 3 нче, ә төпчәкләре Салават 1 нче сыйныфта укый. Балалар гел әтилә-

ре янында. Этиләре белән, башка малайларны да ияртеп, балыкка йөриләр, хоккей уйныйлар, бүтән район хоккейчылары белән үткәрелгән ярышларда катнашалар, жәй көннәрендә туризм белән шөгыльләнәләр. Казанга оештырылган «Эти белән музейга» экскурсиясен сөйләп бетерә алмыйлар. Күп инде, күп саны китсәң...

Айрат аларны үзеннән бер дә калдырмый. «Үлемсез полк» турында ишеткәнсездер? Этиләре, ике малайны да алып, башкалар белән бергә шул акциядә катнашты. Малайлар этиләреннән күрә, анычча булырга тырыша. Безнең гаиләдә тавышны күтәреп тә сөйләшмиләр. Тыныч, рәхәт безгә шундый эти белән. Айрат ул – десантчы. Шуңа малайларга хәрби-патриотик тәрбия житәрлек безнең. Мондый тәрбия алган балалар тәртипсез үсмиләр.

Гөлия иминият компаниясендә менеджер булып эшли. Ире турында яратып, горурланып сөйли. Айрат 9 нчы сыйныфтан соң техникумга керә. Аны тәмамлагач, Алабугадагы педагогика институтының технология бүлеген тәмамлый. Аннары армия, аннан соң хокук саклау органында хөкөмгә тартылган балигъ булмаган балалар белән эшләү... Бүген ул мөмкинлекләре чикле булган балалар өчен коррекцион мәктәптә технология дәресләре алып бара... һәм үзенә йөкләнгән иң мөһим бурычларның берсе – эти назына, эти тәрбиясенә мохтаж балалар белән тау кадәрле эшләр майтара.

Айратның әтисе балык тотарга төшкән жирдә суга батып үлә. Айратка әле ул чагында 10 яшьләр тирәсе генә була. Әтине югалту ачысының ни икәнен ул бик яхшы белә. «Улларым булса, аларга ир кеше белергә тиешле бөтен нәрсәне өйрәтәчәкмен, дип хыяллана идем», – ди ул. Һәм сүзендә тора да.

Десантчыларга һәйкәл

Жиңү паркында һәлак булган десантчыларга куелган һәйкәлне без дә күрдөк. Монысын да Этиләр советы белән берлектә башкарылган эш дип фаразларга кирәк. Быел Әфганстаннан совет гаскәрләрен

■ Гөлия Шакирова:
«Без Айрат белән һәр эшне киңәшләшеп эшлибез. Шул чараларга кагылышлысын да...»



чыгаруга 38 ел тулу уңаеннан төрле хәрби-спорт чаралары уздыру көтелә. Азга гына да дилбегәне ычкындырып тору юк. Барысы алдан планлаштырылган, алдан уйланылган. Әйткәнемчә, кәгазьдә генә түгел алар, чынбарлыкта.

Мәктәпләрдәге Этиләр советлары оештырган әлегә чаралар Айрат Шакировтан башка узмый да. Шуңа ул бөтен җаваплылыкны тоеп әйтә ала: әйе, эшиләр, берәү дә күз буяп маташмый. Ә кемгә кирәк ул аннары андый советлар, берлекләр...

– Айратның күп вакыты чит балалар янында үтә. Моңа ничек карыйсың? – дим.

– Әлбәттә, уңай, – ди, соравыма җаңгаләнгәндәй булып Гөлия. – Мин генә димим, совет составына кергән бизнесменнарның, хокук саклау органнары хезмәткәрләренә, педагогларның хатыннары да шулай карый. Балалар гына түгел, үзләре дә канәгать бит башкарган эшләреннән. Моңа башкача тагын ничек карарга мөмкин? Әйтә алмыйм...

«Өч дөнья чемпионы үстердек»

Мөмкинлекләре чикле балалар өчен коррекцион мәктәп директоры Мансур Вәлиев шулай ди. Мондагы бихисап кубоклар төрле сорауларга этәрә. Ничек кенә димә, биредә укучы балаларның физик мөмкинлекләре дә чикләнгән бит. Алар белән дә шөгыльләнәләр, димәк. Директор да шуны сөйләп тора: «Безнең мәктәптә дә Этиләр

советы булачак», – ди. Чөнки беренчедән, аның файдасы күз алдында. Икенчедән, шәһәрнең Этиләр советы рәисе үзе монда эшләсә дә! Ничек бу эшләрдән читтә каласың инде?

Балалар – безнең киләчәк, дигәнебез купшы сүзләр генә түгел. Бүген нинди тәрбия бирәбез, иртәгәсе көнебез шундый булыр.

Алар инвалид балалар арасында үткәрелә торган бер генә ярышлардан да калмыйлар. Кайда гына булмаганнар, нинди генә призы урыннар алмаганнар инде. «Гер күтәрү буенча өч Дөнья чемпион үстердек», – дип дәвам итә сүзен директор. Биредә укучы балалар Айрат абыйлары белән бергә уку бүлмәләренә ремонтны да үзләре ясый, кулдан эшләнгән берсеннән берсе матур уенчылар, сәнгать әсәрләре турында әйтеп тә торасы юк. Айрат Шакировның эшләре мавыгу гына түгел, чын йөрәктән. Бәлкәм, шуңадыр ул житәкләгән совет республикада алдынгылардан санала. Конкурста жиңеп, 100 мең грант отуларына да җаңгаләнерлек түгел. Күрсәтерлек, мактанырлык, тәҗрибә буларак кулланырлык бетмәс-төкәнмәс эшләре бар аларның.



РАВИЛӘ ШАМИЛ КЫЗЫ ШӘЙДУЛЛИНА. БУ ХАНЫМНЫ «АРАБЫЗДАН БЕРЕБЕЗ» ДИП БӘЯЛӘУ ДӨРЕС ҮК ТҮГЕЛДЕР.

Чөнки без түгел бит, ул – «Россиянең иң шәп аш-су остасы», «Иң шәп гаилә бизнесын оештыручы», «Татарстанның иң уңышлы эшмәкәре», 2015 елның «Ел хатынкызы», Татарстанның атказанган сәүдә хезмәткәре»... Тик, шушы кадәр аерымлык сыйфатлары булуга карамас-тан, ул «арабыздан беребез» булып кала. Гадилегә, тыйнаклығы белән.

Асия
ЮНЫСОВА

ГАДИЛЕККӘ ГИМН

Шагыйрь Равил Фәйзуллин «Гадиләргә гимн» поэмасын болай дип башлап китә: «Тудыручылар! / Туендыручылар! / Киендерүчеләр! / Гыйлем индерүчеләр! / Арагызда бөекләр бармы?

Без шуларның берсен таптык дип уйлыйм.

8 нче сыйныфны Теләче районындагы Алан мәктәбендә тәмамлаган Равилә бөеклеккә илтә торган юлның әтисе Шамил белән әнисе Нурания сайлаганыннан атлап китәргә ниятли. Алар икесе дә укытучылар. Тик... югары белемгә илтә торган юлламаны – урта белем турындагы аттестатны алу өчен керәшен авылына йөрәп, урыс мәктәбендә укыйсы... Мулла бабаларының фажигалә тарихыннан хәбәрдар кызның күңелә карыша. Ул, балалыгы белән, русча укуны бабалары тоткан дингә хыянәт итү кебек аңлый. Өйдәгеләргә күрше авыл Янсуарга барып, керәшен өендә яшәп укырга теләмәвенә асыл сәбәбән әйтеп тормый. «Кышка да кайтып тормам, дип, сырмасын, букчасын, песи-копилкага жыелган 5 сум ун тиен акчасын ала да Казанга

чыгып китә – Кулинария училищесына шәһәрдә пропискаң булмаса да кабул итәләр икән. Шулай итеп, Моратовларның математик булыр бу дип үстергән башлы кызлары аш-су остасы булырга ният итә. Гажәбенә ниләр диясе? Кыз баланың тормыш шөгыле итеп казан-таба тирәсен сайлавына үзләре дә көненә әллә ничә тапкыр учак үрләткән, савыт-саба шалтыраткан якыннары риза түгел! Равиләнең бу ниятен дөнья күргән, заманнарның төрлесен кичергән бабай гына хуплый: «Аллаһы Тәгалә яраткан кешемне ризык янына куярмын», – дип әйткән. Моннан да олы фатиха булырмы? Юк, тагын бер кыйммәтле киңәш белән коралландырган икән әле ул оныгын: «Кешегә авыр сүз әйтмә. Иртәгә әйтермен, дип тыелып кал».

Әллә укытучы һөнәрәнә гашыйк Равиләнең үзенә бик ансат булгандыр дисезме? Булыр ул укытучы, булыр. (Кулинария училищесы белән параллель рәвештә кичке мәктәптә урта белем алу тарихы үзе бер хикәятлек. Ул мәктәп тарихында уника битлә дөфтәр тутырып,

шигыри гариза язып, укыйсы килү теләген исбатлаган бала бүтән булмагандыр.) Ә менә шагыйрәлек кадәресе... Хәер, гомер булса, карарбыз әле. Хәзергә...

«Табигать тажы – Кешенең / чын затын саклаучылар, / олы жанлы, киң күңелле, тугры сүзле, садә жаннар...» (Р. Фәйзуллин)

Өч еллык уку тәмам. Уку белән практиканы чиратлаштырып, практика көннәрендә ике көнлекне ашап кую жаен табып кына жан асраган кичәге студент кызларны төрле туклану урыннарына таратканнар. Хәзер менә үзләренә, жиң сызганып, учак янына басы. Житен комбинаты ашханәсендә бригадир безнең Равилә. 50 шәр литрлы 15 казан кайнап тора. Кайсыдыр хәерсезе калган ашны, тоткасыз чиләккә салып, комфорка өстенә куйган. Дәрманлы бригадирның, каударланып, чиләкне ут өстеннән алып читкәрәк күчермәкче булып талпынуы белән, майлы идәндә аягы таеп китеп, шаулап торган кайнар ашны өстенә каплавы арасында бер мизгел. Һәм бу мизгел яшә гомергә дә нокта куйган... куясы... мизгел!.. Ачыргаланып кычкырган аваздан цехтагы станоклар туктап кала: харап булды бала! Өч ай дәвамында житен комбинатының изоляторында (хастаханәгә илтергә шүрли хужалар – эштәгә һәлакәт өчен закон бик каты) барган гомер өчен аяусыз көрәшне мин фәкать кинода күргән кебек кенә яза алам.

Беренче кадр: алгы яктан маңгаеннан алып аяк йөзенә кадәр тәнненең 67 проценты пешкән кыз ята. Киемен ит кисә торган пычаклар белән телеп төшергәннәр. Сызлану кадәресе тасвирлар өчен сүзләрем юк. Бармак битен үтүккә пешергәнә булган кеше болай да аңлар. Шәрә ята бит әле. Чи жәрәхәт өстенә жәймә дә ябарга ярамый. Сызланудан битәр үсмерлектән чыгып килүче саф кыз өчен шәрә ятуы хурлык. Тик хурланып торырлык әмәл юк – дарулар йоклата. Бер заман, дарулардан айнып китеп, күзләрен ачса, янына доктор килгән. Бик өлкән яшәтәгә бу мөгжиза иясен комбинатның директоры эзләп тапкан. «Кызым, тереләсен киләмә?» Пәри төсле булып каласы булса, килми кызның тереләсе. «Юк, нинди булсаң, шул хәлңә кайтарам мин сине. Тик түзем бул. Кутырларың кычытса да, кашыма, кубарма. Мин сине борынгы ысул белән, халык табиблары гына белгән чаралар белән дөвалармын. Ә син йокла гына». Гап-гади зеленка була бугай ул дару. Кыз, ямь-яшел булып ятканын гына хәтерли. Өшегәнгәдер дә инде, төшенә һаман куе кызыл тышлы бишмәт керә. Хәер, ул бишмәт бары бер кич кенә чөйдә аныкы булып эленеп торды. Чыбык очы түтиенен кызы, Равиләнең Казан урамында сырмандан йөргән күрәп, үзенчә аны жәлләп, бүләк иткән иде аны. Иртәгәсен, училищегә бишмәт киеп барам, дип, сөенеп уянган кыз чөйнең буш икәннән күрә. «Үзе кияр», – диде түтәе. Бишмәт кенә түгел, иң затлы туннар алып кияр әле Равилә. Хәләл маңгай тирен түгеп тапкан байлыгыннан өлеш чыгарып, бик күп нәүмизләргә, юксылларны бәхетле итәр, аның ярдәмен күрәп сөенгән меңнәрнең шатлыгына үзе дә сөенер. Әмма теге бишмәт гомер буе

күз алдыннан китмәс. Гомер генә булсын, терелсен генә. Терелүләре генә... Доктор «Яшел бакасы» янына көн дә килә. Сулы куыкларны берәм-берәм тишә, «Бакасының» кабырчыкларын эскәк белән чүпли, аннан зеленкалы таягы белән кызны койма бугандай итеп буйый. Ул арада кыз тагын һушын югалтып, дөньялардан кичә... Тәүге тапкыр кызга көзгәне «Яшел бака» алсу «Дуңгыз баласына» әйләнгәч кенә китерделәр. Ул көнне Равилә сөенечтән елады.

Икенче кадр. Бераз рәтләнә төшкән Равилә жиңел такта сорап ала. Өйдәгеләр кыздан хат-хәбәр көтә булып. «Мин монда үлеп ятам», – дип язарга да ярамас. Кызының «авызы-борыны жимерелгән» хәрефләрен күргәч, әти кеше хафага кала: «Бу кыз хатын трамвайда барганда язганмы, әллә салган баштан укмы?»

Өченче кадр. Караватында яткан кыз саташа бугай. Янына доктор бабай килгән: «Кызым, кызым! Елама! Терелтәм, дидем бит инде. Кияүгә чыгасың киләмә соң синең? Элеккәдән дә матуррак булырсың. Тик пешүдән куркып калырсың инде. Берәр бүтән һөнәр кирәк булыр сиңа». Сызланып саташканда кемнәңдер берсенен сүзләре, авырту пәрдәсен ертып, колагына кереп калган иде: «Мантымас, югалтырбыз, ахры, бу баланы». Аһ, белмиләр болар кызның холкын. «Булмас, булдыра алмас», дигән саен булдыра торган холык аңарда.

«Жиңүчеләр, жиңелүчеләр, / ризык кадерен белүчеләр, / көне-төне чабучылар, дөнья малы табучылар...» (Р. Фәйзуллин)

Дүртенче кадр калган икән әле. Яшәү өчен көрәшеп яткан кыз баланы һаман да бер төш кереп йөдәтә. Имеш, бик шәп аргамак матур итеп юртып килә дә Равиләне үзе белән китәргә өнди. Аргамакның кушаматы кызга шундый таныш кебек. Аннары, терелгәч инде, авылга бер кайтуында төшен юратып караган иде, бабае аргамакны шундук таныды. Бу синең Кокандтагы Гыйниятулла абзаң Хәбибулла бабаңа биреп жибергән Кукан булырга тиеш. И-и бахыр, ул мал начарлыкка өндәмәс. Бу якларга кайтып үзе генә хур булды. Аргамакны сукага жигеп елаттылар. Синең төшенә килеп керүдә бер хикмәт бар, кызым. Аргамакка менә начарга юралмас. Дан-шөһрәт күреренә юрыйк без моны.

Аргамак хикмәте яши-яши беленде. Халыкны туендыручы сыйфатында шактый еллар эшләгәч, тарих сәгатендә 90 нчы еллар дәверә суккач, бизнес кына түгел, ил-көн дә аңлаешсызга әйләнгәч, Равилә Шамил кызы язмышына шушы Кукан килеп керде.

Равилә Шәйдуллина производство башлыгы булып эшләгән «Пиццерия», тамак туйдыру урыныннан битәр, университет студентларының, галим-голәмәненең, язучы-шагыйрь халкының очрашу урынына әйләнеп киткән иде. Теге эшмәкәрлек өчен болганчык, бизнес өчен аңлаешсыз елларда «Пиццерия» дә аукционга куела. Яшьлек егәрә сарыф ителгән бу туклану ноктасын әрәм итмисе, ят кулларга бирмисе иде бит. Ә кызыгучылар, тәмгысын сузучылар күп, чөнки урыны бик шәп! Көрәшкә Равилә Шәйдуллина да кереп китә. Куш йөрәкле,



■ «Беек ресторатор булчак Мурат оныгым. Ул инде 6 яшеннән үзе ипи сала. Хыялы – Парижга барып, кондитерлыкка уку».

ике башлы булгандыр инде. Югыйсә ике бала анасына «бандит стрелкалары»н кичереп, үлчәүгә «жаныңмы, малыңмы» куелган шартларда «Пиццерия»гә кул селтәсә дә ярагандыр. «Жиңеп чыктым бит. Әйбәт кенә эшләп киттек», – ди ул узган елларга борылып карап. Ә бит ул еллар арасында дефолты белән тешләрен ыржайтып торган 1998 ел да бар! Ул дефолттан төп клиентурасы студентлар булган кафе фәкать Равилә ханымның стратег таланты белән генә исән калгандыр. «Доллар алты тапкыр кыйбатланды, әмма пицца бәяләре шул калды. Аның каруы, арзанлы кафе турындагы хәбәр монда йөрүчеләр санын да өчләтә ишәйтте». «Пиццерия»нең ул вакыттагы эшчәнлегенең асылы – хәйриячелек! Үзе арзан, үзе туклыклы, студентларны көне буе тук йөртергә сәләтле, татар пәрәмәче белән итальян пиццасы бергә кушылган, эчлегә тавык ите белән йомыркадан гыйбарәт пиццаның рецепты шул чагында уйлап табылган. Бөтен ризык запасы, акча маясы тотылып бетсә, бетә, әмма «Пиццерия», кризистан клиентлар туплап, жиңүче булып чыга. Инде киңәргә вакыт.

Шул ният белән 2007 елда «Кукан» пәйда була. Ниндидер интеллектуаль кафе иде ул «Кукан». Ризыклары да үзе арзан, үзе ләззәтле, үзе милли... Ерак мәмләкәттән килгән кунакны алып керү өчен дә үтә рәхәт урын. Мондагы жанны ял иттерә торган тынлык! Тәмам европача булу өчен монда, житмәсә дә, шул журнал – яңа газеталар гына житмәгәндер. Якындагы «Ленин бакчасы» жәй айларында гомумән дә «Кукан» утарына әйләнә кебек иде. Парижның бер аулак почмагы диярсең. Мин үзем дә елга ике мәртәбә – Жәлилгә чәчәк салган көндә һәм Тукай янындагы шигъри митингтан соң анда дус-ишләр белән сыйланып – кайнар пицца ашап китүне ритуалга әйләндергән идем. Итальян таверналарын хәтерләткән «Кукан» кафеһы Европача романтикаһы белән жәлеп итә иде. Бер керүемдә, күзлегемне киеп, рамлап диварга эленгән «Грамота»ны укыйсы иттем. «Кукан кафе һәм Кукан аргамак тарихы» азылган иде анда. Танышасы иде бит үзе белән.

Ун елдан соң таныштык. Сөйләшеп сүзләр бетмәде. Инде мин сезгә «Пиццерия»не дефолттан алып чыккан, студент халкын тук иткән хикмәтле тарихны да бәян итә алам. Еллар узгач ярый торгандыр инде, әйеме? Менә болай ул. Халыкны тукландыру өлкәсендә әйбәт кенә эшләп киткән Равилә өс-башын караганның соң, кесә төбөндә утырып калган акчасына ул заманда әле арзан йөргән долларларны алып бара. Банкка да салмый (ярый әле салмаган, банклары белән бергә «янып» беткән булыр иде). Ул аларны үз банкына – өч литрлы пыяла банкага салып, алмагач төбөнә күмеп куя да оныта. Дефолт житкәч, маясын ачып караса, банка капкачы кырыеннан су саркып кергән. Ул көнне авылдагы ишек алды чирәменә жәеп, печән урынына яшел долларлар киптерәләр. Менә шул долларлар «Пиццерия»не коткара да инде.

Хикмәтле ханым булып чыкты бу Равилә Шәйдуллина. Аңарда эшнәң «тамырына» карый белү сәләте бар. Бу очракта сүзем «Пиццерия»нең подвалына карый белгәнә күрә барлыкка килгән «Ностальгия» кафеһы хакында. Әгәрәнки Равилә ханым асфальт ваткан чагында бер чите ачылган тәрәзәне абайлап, шул тәрәзәдән эчкә шуышып кереп, борыңгы утын сараена юлыкмаган булса, «Пиццерия» астында ук күн диваннар куелган, алтын шәмдәлләр белән бизәлгән затлы ресторан пәйда булыр иде микән. Бу мәйдан өчен жир кишәрлегә дә юллап йөрелмәгән ләбаса. Ә ул дуслар очраша торган урын сыйфатында эшләп тора. Бу жәннәт урыныннан 270 «КАМАЗ» машинаһы чүп чыгарылганын белмибездә бит. Фәкать матурлыкка гына сокланабыз. Гыйнвар аенда тагын бер могжизаи зал «Дворянское гнездо» рестораны ачылды. Бусы инде зуррак мәжлестәр өчен. Француз ашчыларынан ризык пешерү серләрен өйрәнеп кайткан аш-су осталары анда көндезләрен арзан бәягә төшке ашка чакырса, кичләрен кунаклар өчен оркестр уйнап торачак. Лобачевский урамы почмагындагы «көне беткән» борыңгы йортны «Ностальгия» яисә «Дворянское гнездо» рестораны итеп

күрү өчен Равилә ханым кебек хыялый булырга кирәктер. Аның хыялыннан башкаларга да өлеш чыга. Хәзер инде ул ярым жимерек йортта, жылы сусыз яшәгән кешеләр яхшы фатирларга күчеп беткән. Өске каттагы буш бүлмәләр рәтен Равилә ханым кунакханә итеп күрә. Әлегә кунакханә ачу тантанасы хыялда көтеп тора.

«Эш кешесенең маңгаендагы тире кибеп беткәнче үк аның хезмәте өчен түләргә кирәк». (Әби сүзләре)

Ресторан сүзе купшы яңгырап, бәйрәм вәгъдә итеп тора кебек. Равилә Шамиль кызы янәшәсендә йөзләп кеше өчен бу бәйрәм артында олы хезмәт тора. «Ярты халык үземнекеләр, – ди ул. – Шуңа күрә «әни», «туган апа», «кодагый апа» дип эндәшүләргә аптырап калмагыз. Ел саен авылымнан яңа кызларны алып килеп, эшле итәм. Эшнең һәркайсы дәрәжәле, дим мин аларга». «Мин үзем дә эштән курыкмыйм. Тавыклар да асрыйм. Бервакыт бакча артындагы чокырда шул тавыкларыма дип, яшь әрекмән урып йөрәм. Күрәм: шәп машина килеп туктады. Шоферы, божрасы бармагына эленгән ачкычын уйната-уйната, минем янга килә. Ак яулык чөйгән, кызыл эчле галуш кигән әбигә бер тын карап торды бу. Аннары 100 сум акча чыгарып миңа сузды: «Мә, ал әле, әби, шушы акчаны, миннән бер ярдәм булсын. Дога кылырсың», – ди бу. «Рәхмәт, мохтажлыгым юк. Догалы мин, биш вакыт намазлы».

Ул изге ниятле кеше бу «әбинең» үзенең нинди зәкят акчалары таратканын белсә иде! Яшь шагыйрьләренең китапларын чыгарышуларны, онкология чирле балалар хисабына акча күчерүләрен, чарасызларга фатир белән ярдәм итүләрен генә хәйриягә саный Равилә Шәйдуллина. Ә авылдаш әбиләргә еллар дәвамында кайта торган күчтәнәчләр, туган авылы Алан мәчете чыгымнарын күтәрешүләр кадәресе гадәти ярдәмнәр рәтеннән.

«Дөнъяның бар читендә / бәхет теләп тирбәтелә / бар бишәкләр». (Равил Фәйзуллин)

«Яратам, дип тәүге тапкыр әйткән кешем гомерлек мәхәббәтем, ышанычлы ярым булып чыкты. Бер ул, бер кыз үстердек. Олы балам – Булат – дөнъя бәясе егет. Утыз яшемдә чәчемне шушы улым агартты. Алты яшендә минем фаҗигамне кабатлады. Өйдән урамга атылып чыккан сабый өстенә кайнап торган гудрон тулы казан ыргытканнар. Ялгыштыр инде. Әмма баланың битендә ите тешләренә кадәр пешкән, күзе томаланган иде. Тәнен туны саклаган. Ярты сәгать эчендә чәчем ап-ак булды. Хәзер, әнә, үзе өч бала атасы. Безнең зур гаиләнең терәге ул Булат улым. Белеме буенча тарихчы булса да, бергә эшлибез. Тарихы да ярап куя. Яңа ачылган ресторан өчен Болгар чоры ризыкларын барлап йөри әле. «Морзалар пәрәмәче» дигәннен менюга алдык инде. Кызым Айсылу, кемгә охшагандыр, бик чибәр. Шәп шахматчы ул. Дүрт бала анасы димәссең дә аны. Ул – финансист. Безнең өчен бик кирәкле һөнәр. Безнең алты ноктаны берләштергән бизнесның икътисадый лабиринтларын модель кебек сылу киленем Эльмира көйләп тора.

Шулай итеп, җиде онык – алты малай, бер кыз!

Җиденче онык Мәдинәнең исеме бүген үк – Энҗе бөртеге! Мине Дәү әнинең оныклары турында сөйләгәндә ишетеп калган бер жөмләсә әсир итте. «Авылга кайтканда гел музыка тыңлыйлар болар. Зират турынан үткәндә музыка шып туктый, улларым догада...»

«Риясызлар, җор җаннар, / җырчы, шагыйрь туганнар». (Р. Фәйзуллин)

Равилә Шәйдуллинаның оныклары гына түгел, китаплары да җидәү! Бүгенге көнгә. Кинәт кенә оныклары тиклем татлы шөгыйль тапты әле ул. Хәер, нигә кинәт кенә булсын! Ул бит университет белемле татар теле белгече. Эшендә Гомәр Бәширов, Мәһдиев китаплары белән бер кабинетта яши ул. Кафе өстәлләрендә журналлар юк дигән идемме әле? Китапханәнең чып-чыны монда – «Пиццерия» өстендә икән. Аның рестораны подвалга төшсә дә, китаплары югары менгән. Әй андагы китап! Әбугалисина кебек «мәгарәдә» ятарлык. Биек шкафларда – классиклар. Якын киштәләрдә Равилә ханым ярдәме белән китаплары чыккан яшь «классиклар». Өстәл өстендә – үзенекеләр. Җиде онык өчен шигырьләр, әкиятләр яза башлаган каләм хәзер тәмам «азган». Быел гына да Равилә Шәйдуллина-Муратова лирик шигырьләр җыентыгы белән күңел серләрен ачты, аннары («хыял белән Хәтер бергә / җаннар очсын!» – Р. Ф.) «Ялантауга ай кунган» исемле проза китабын якташларына тәкъдим итте. Китаплары шундук русчага да тәрҗемә ителеп бара. Документаль диарлек фактларга нигезләнгән проза китабы кулларынан китап төшкән Алан халкын уятып җибәргәндәй итте. Укыйлар икән бит, үзләрен, авылдашларын танып укыйлар. Чөнки риясыз язылган бу китапта ялган юк. «Минем туган илем – Алан!» Равилә Шамиль кызы бу сүзләренә еш әйтә. Китабы белән ул сүзләренең чынлыгын раслаган. «Мин Аланда гына ял итәм. Алан зиратында минем әби-бабам, атам-анам, туганнарым ята. Минем урыным да шунда булыр. Иң тәмле чишмәләр Аланда гына. Быел җәй дуслым Миләүшә белән икебез генә белгән Ахирәтләр аланыннан күп итеп җиләк җыйдык». Уразада килеш унҗиде чиләк җиләк җыеп шаккаттырган иде шул.

«Мөмкинме соң мескенләну... / Кул йолдызга җиткән чорда». (Р. Фәйзуллин)

Равилә ханым шаккаттыра белә ул. Бер көн эчендә җыенып, круизга китеп бара. Аннан кайта да зиратта ерак бабасының каберен эзләп табып, аңа чардуган куеп килә. Әле менә көзгә якта Урта диңгез сәяхәтеннән кайтты. Ун катлы йорт кадәрле зур лайнерда океанга чыгу... Бу галибанә күренешне, чиксез киңлекләрен күз алдына китерергә тырышып карыйм. Сорау бирәм: «Югары каста кешеләре генә диңгезләр гизә ала торган ул «Коста»да (лайнерның исеме шулай) ниләр эшләдегез инде? «Белмим, – булды җавап. – Мин яңа китап башладым. Ә океан чыннан да искиткеч. Биек палубадан озак-озак карап тора торган идем. Киңлек, биеклек яратам мин».




Фото: Ксения Богданова

«МИНЕКЕЛӘР...»



Гөлнур
САФИУЛЛИНА

– МОГЖИЗА КҮРЕРГӘ ӨМЕТЛӘНМӘГЕЗ.
БАРЫСЫ ДА КҮПКӘ КАТЛАУЛЫРАК, – ДИП,
МИНЕ КИЛГӘНЧЕ ҮК КАТ-КАТ КИСӘТТЕЛӘР.

Читтән караганда бүген инде шактый имин күренгән бу гаиләләрдә иртәгә дә барысы да әйбәт булачак, дип, аларның берсенең дә өзеп кенә әйтә алмавын аңлау авыр түгел. Упкын чиге бит: алга таба адым хәтәр ул, ә башка якка борылып китәргә ихтыяр көче кирәк. Соңгысы исә кешенең үзеннән генә тора.

Әти-әнисе эчкән, социаль яктан ярдәм күбрәк таләп ителгән яки күп балалы булганга күрә мохтажлык кичергән 40 гаилә, бөтен район буйлап санаганда, азмы ул, әллә күпме? Нинди күзлектән карыйсың бит. Кайбыч районы житәкчеләре, мәсәлән, бу санны бик күп дип тапкан. «Иң элек бу гаиләләрдә үсүче балаларны уйладык», – диләр. Районның социаль яклау бүлегендә әлеге гаиләләренң һәрберсе исәптә. Хөкүмәт билгеләгән барлык акчалата ярдәмне алып торалар. Әмма ул пособие, дотацияләренң генә аякка басып китү өчен житмәве берәүгә дә сер түгел. «Нишлик? Аларга тагын ничек ярдәм итә алабыз?» – дип утырып киңәшләшкәч, уртак бер фикергә килгән: бу гаиләләрдәге проблемаларны ныграк өйрәнү һәм аларны чишү юлларын эзләү өчен кураторлар билгеләргә кирәк. Кайбыч районы житәкчеләре телендә бик еш яңгырый торган «минекеләр», дигән сүз бөтенләй башка мәгънәне аңлата хәзер. Минекеләр дигәндә, өйдәге жәмәгәтләрен, бала-чагаларын гына күз алдында тотмый алар бүген.

Күмәкләп, ил белән тотынганда, чыннан да «дөньяны үзгәртәргә» буламы? Без бүген шул хакта сөйләшәбез.

Альберт Рәхмәтуллин (Кайбыч муниципаль районы берәмлеге башлыгы):

– Бу гаиләләр арасында төрлесе бар: аз керемлеләр, авырулар, эшсезләр... Яшерен-батырын түгел, шулай да эчкечеләр күбрәк. Әлеге кырык гаиләнең 16-17 се безне чынлап торып борчый. Халык хәзер авыл жирендә дә: «Тагын эчкән», – дип, андыйларга читтән генә карап йөри. Ә бит эчкечелек ул – чир, моңардан кешене дөваларга кирәк. Чараның төрлесен күрәп карарга кирәк. «Бу бәндә юлдан язган, барыбер бетә инде», – дип, кул кушырып утырырга, битараф булырга ярамый безгә. Иң куркынычы – хатын-кызның шешә белән дуслашуы. Андый гаиләдә тәртип төмам

бетә. Ун ел элек, мәсәлән, Подберезье якларында ир-атлар эчте. Исән калып, айныганнары бүген үзен кулга алды, күпләре вахта белән читкә китеп эшли башлады. Инде өйдә ялгыз калган хатыннары эчүгә сабышты: кайгыны да, шатлыкны да арагы белән юалар. Ни хикмәт, Аллаһы Тәгалә шундыйларга баланы да биреп тора. Безнең районда иң зур проблема – демография мәсьәләсе. Һәр туган сабый өчен бергәләп сөенәбез. Әтисе яки әнисе эчкәндә исә бар авырлык шушы кечкенә кешегә төшә.

«Миңа иң авыр гаиләне бирегез», – дип сорадым. Минекеләр Иске Тәрбит авылында яши. Жиде балалы Николаевлар гаиләсе. Яннарында хәзер дүрт бала калган. Күршеләрендә яшәүче 80 нән узган Анна әбине дә карап торалар. Ире дә, хатыны да фермада эшли. Юк, егылып ятып эчүчеләр түгел. Әмма хәзерге көнгә кадәр газ кертә алмаганнар икән, гаиләдә чыннан да проблема бар дигән сүз. Газ кертү өчен шактый зур чыгымнар кирәк хәзер. «Авыр гаилә» дип, миңа тәкъдим итүләре дә шуңа иде. Үз кесәмнән дә булыштым, Николаевларның үзләреннән дә өлеш керттерергә тырыштык. Безнең төп максат матди ярдәм күрсәтү түгел бит, аларны оялтырга, уйланырга этәрү.

«Исерекләргә булышасыз, – дигән сүз дә ишетәбез. – Гел кемнәндер нидер көтеп кенә утырырга өйрәнмәсләрме?» Әйе, чаманы, чикне саклау бик мөһим монда. «Мәктәпкә әзерләнергә булыш» дигән акция үткәрәбез. Барлык оешмалар, шәхси эшмәкәрләр катнашы белән оештырабыз аны – рәхмәт аларга. Август житсә, социаль ярдәм бүлеге кызларына шалтыратып: «Безнең балаларны кайчан киендерәсез әле?» – дип сораучылар бар... Тик, кабатлап әйтәм, без беренче чиратта балаларга булышабыз, шундый эти-әнидән туганга алар гаепле түгел.

Эшлисе эшләр байтак, нәтижәләр турында сөйләргә иртә әле. Алай да... Унга якын гаиләне айныттык. Алты-жиде гаилә сыерлы булды. Байморза авылында әниләре үлеп ятим калган Чикаловларга газ керде.

■ **Альберт Рәхмәтуллин:**
«Үземне көчле кеше санасам да, бала күзләрендә хәсрәт, яшь күргәндә, көчсезгә әйләнәм...»



Чулпан Камалиева (районның социаль яклау бүлеге башлыгы):

– Безнең арада үзенә беркетелгән гаиләгә иң еш йөрүче кеше – Башкарма комитет житәкчесенң төзелеш буенча урынбасары Фирдүс Әхмәтов. Ул Федоровское авылында яшәүче Поповларда үз кешегә әйләнгәнче бу гаилә белән шактый чиләндек: Чүпрәледәге «Теплый дом» приютына балаларын инде өченче тапкыр илткән идек. Казаннан, иреннән аерылып, кызы белән кайткан ул, авылда тагын ике ир бала тудырган.

*Күп балалы гаиләләр
Кайбычта – 233,
анда 750 бала үсә.*

Лена эчә, дигән хәбәр булуга, гадәттә, юлга кузгалабыз – балалар кечкенә бит. Сабый булсалар да, алырга килгәнне беләләр – урамда безнең машина күренүгә, арткы бакча аша чыгып качалар. Гел онытмыйм: берсендә килдек, әниләре исереп йоклап ята. Өйдә ашарга бернәрсә юк! Өстәл өстендә төбәндә аз гына кайнатма калган бер литрлы банка тора. Аңа чебен жыелган. Малайларны урамнан тотып, больницага алып кайттык, юындырдык, киендердек. Инде ашатмакчы булабыз. «Кирәкми, без ашаган идек әле», – ди олысы. «Нәрсә ашадыгыз?» – дибез, аптырап. «Пилмән», – ди. Әниләрен шулай якый алар.

КӨН ТӘРТИБЕНДӘ | кайсыгызның кулы жылы

Ана хокукыннан мәхрүм итү дәрәжәсенә килеп житкән Ленаны Казанга, наркодиспансерга дэваланырга үзе илтте Фирдүс Шәрипович. «Кодировать» иттерде. Балаларын приюттан үзе барып алып кайтты. Бу гаиләне дөрөс юлга бастыруга хатыны Фидая белән икәүләп тотынды алар. Тәрәзәләренә челтәрләр алып килеп элделәр, өс-башларын карадылар. Инде шөкер, елдан артык эчкәнә юк Ленаның. Моңарчы фермада сыер сауды, менә хәзер мәктәпкә жыештыручы булып урнашырга йөри. Ире төрмәдә иде, гыйнвар башында чыккан. «Кертмәдем, бергә тора башласак, тагын элеккеге тормыш башлана. Ансыз яшәргә ияләштек инде, ул миңа барыбер таяныч түгел иде», – ди.

Бер генә гаиләнең юкка чыгуына юл кую да ялгыш булыр.

Проблемалары житәрлек әле. Керемнәре бик аз. Соңгы тапкыр хезмәт хакын ноябрь аенда, өч мең ярым алган идем, ди. Әниләреннән калган йорт та бик тузган, ремонт кирәк. Абыйсы да үз өлешеннән баш тармаган, шуңа күрә йорт Лена исемендә дә түгел. Ә тегесенең ике ел инде хәбәре юк. Эчмәгәч, социаль яклау бүлгә ана капиталын кулланырга рөхсәт итәр, бәлки, шуңа аерым йорт сатып алырга булыр, дип тә хыяллана. Утка, газга

түләү буенча бүгенге көндә бурычлары юк – балаларга бирелә торган пособиегә, башка шундый ук гаиләләрдәге кебек, «автоплатеж» хезмәте тоташтырылган: ай саен коммуналь хезмәтләр өчен күпмедер күләмдә акча тотып калына. Әни кешенең үз гаризасы буенча эшләнә бу.

Һәр бәйрәмнән соң, Фирдүс Шәрипович эшкә чыгуга иң элек безгә сугыла: «Кызлар, минеке эчмәгән! Тәртип!» – ди. Бергәләп сөенәбез!

Рәмис Хәялиев (район башлыгы урынбасары):

– Берничә гаиләне сыерлы иттек – андый йортта балалар ач булмый инде. Шуларның берсе – Чүти авылыннан Гөлнара һәм Рәмис Гайнуллиннар. Гөлнара кияүгә 15 яшьтә чыккан, ул бүген жиде бала әнисе. Кечкенәсе – инвалид. (Үгетләп диарлек, шул төпчеген бакчага бирдерттек – бала, әнә, сөйләшә башлаган.) Ире читкә китеп эшләп йөри, аның даими эш урыны булмагач, балаларга пособие ала алмый иде. Гаиләнең эченә кереп, проблеманы өйрәнгәч, бу мәсьәләне дә чишү юлын таптык. Әйткәнемчә, сыерлы да булдылар. Абзарлары юк иде, өянкегә бөйләп булмый – мал башта фермада торды. Экрәнләп абзар ясап куйдылар. Инде чиратта – йорт. Аны түбә астына кертәсе, өлгертәсе бар. «Гөбенә» агрофирмасын житәкләгәндә Альберт Илгизәр улы алып биргән бу өйләреннән дә кысыграк йортта тордылар моңарчы. Уллары үсеп житте, хәзер алар

кул арасына керер. Тормышын үзгәртәргә кеше үзе дә омтылырга тиеш. Ә болай авыл жирлегә башлыгы Алексей Козловның гел күз уңында бу гаилә.

Әйткәнемчә, сыерлы көнәң – сыйлы көнәң, диләр. Мин үзем-некеләргә – Федоровское авылыннан Фәхриевләргә дә: «Сезгә сыер алырга кирәк», – дидем. Натальяның өендә берсеннән-берсе кечкенә биш бала. Сыер турында сүз кузгаткач, башта: «Нәрсәгә ул миңа?» – диде. «Балаларыңа нәрсә ашатмакчы буласың?» – дим. Кечкенәсе бер яшьлек көнә әле... Хөкүмәтнең шундый программасы бар: башмактана сатып алган кешегә дәүләт 15 мең субсидия бирә, калганын инде үзләре түләп бетерә. Уйлый торгач: «Ярый, без сыер алырга риза», – дип, ире белән икәүләп килделәр. Бик күп документ тутырырга кирәк анда – ике ай чаптык. Аларның да абзарлары юк иде, салдылар. Арткан сөтне саталар да хәзер. Сөт акчасы кергән көнне бәйрәм ясап алгалыйлар. «Балаларыңны алдыртам!» – дим. Бу сүз аны шунда ук айнытып жибәрә – кайчак шулай куркытмый да булмый.

Фатыйма Бикбова (Башкарма комитет житәкчесенең социаль мәсьәләләр буенча урынбасары):

Һәр шимбә саен кичен рейдка чыгабыз – хәл белешеп кайту өчен тагын бер мөмкинлек. Ияләштеләр,



■ Чулпан

Камалиева:

«Авыр чакта азрак ярдәм итеп жибәрсәң, кешенең үз-үзенә ышанычы арта».

■ Фатыйма

Бикбова:

«Узган ел ахырында алты гаиләне үчтән төшердек. Моны кайберләренең үзенә дә әйтмибез әлегә».



Кайбычка юллары төшсә, якын кешеләре янына килгән кебек, безгә дә керәләр. Икенче сәбәп тә бар: «Киемнәргә – икенче гомер» дигән акциябез бар безнең. Кием-салымны халык озак кими бит хәзер – социаль яклау бүлегенә китерәләр. Альберт Илгизәр улы моны үзе башлады. Бортас авылыннан Хәбир абый Гайфуллиннар гаиләсе, мәсәлән, өч ай саен килеп тора: тотылган киемне аларга шәһәрдәге балалары жыеп кайтара. Аз керемле гаиләләр өчен бу да зур ярдәм, рәхмәт әйтеп алалар: балаларны ил белән карау гомер-гомергә булган инде ул.

Минекеләр исә Подберезьедан, Байдуловлар гаиләсе. Ире тракторда эшли, Людмила – өйдә генә, карт әбиләрен карый. Дүрт балалары бар. Ычкынгалый шул... Эмма соңгы вакытта – сирәгрәк. Балаларны да приютка озаткан юк. Безнең сүзләр барыбер колагына керәдер дип уйлыйм. Ул йортта төп проблема – чисталык. Өй жыештыруның, идән юуның ни икәннән белми Людмила. Өйрәтәбез менә... Безнең кызлар, гомумән, күп гаиләләрдә танышуны идән юудан башлый.

Эльвира Камалиева (халыкны эш белән тәэмин итү бүлеге житәкчесе):

– Минекеләр – Подберезье авылыннан Талановлар гаиләсе. Наташа – ялгыз әни санала, ире белән язылышмаган. Беренче тапкыр

аларга барганда дүрт баланың өчесе инде бер ел приютта иде. «Тагын нәрсәгә килдегез?» – дип кычкырып каршы алды Наташа мине. Аннан тынычланды. Безнең төп бурыч – аларны эшкә урнаштыру. Сыер сава ул хәзер. Балаларны алып кайту өчен башта өйне тәртипкә кертәргә кирәк иде. Үзе чисталыкны белмәсә дә, куш-кач эшли Наташа. Клубта ремонт ясыйлар иде, калган буяуны со-рап алып, идәннәрен буяттым. Тәрәзәләренә өйдән иске челтәрләр алып барып элдем – берәз булса да ямь кереп китте.

Беркөнне эшемә Фирдүс абый кәргән: «Мин үземнекеләрне приюттан алып кайттым. Синекеләр елап калды – кайтасылары килә. Эшләреңне тизрәк бетер», – ди. Ә Наташаның өе салкын, газ кермәгән, утын ягалар – балалар кайтса авырыр дип, көннәр жылытканны, аннары мәктәптә уку тәмамлаганны көттек. Барып алырга машина бирдем. Дәрәс әзерләргә өстәлләре юк иде – эштән өстәл, шкаф илттек. Ире жәен шабашкадан 30 мең акча алып кайтканын белгәч, берәүләрдән тотылган диван алдырдым. Газ плитәләренә ишеге ябылмый иде – шул акчадан плитә алдык. Кайтуга, кечкенәсен балалар бакчасына урнаштырдык. Кайбычка килсә, яныма керми китми Наташа. Кечкенә кызында «шикәр» чире: әле анализлар биреп, тикшеренеп киттеләр – машина белән

барып алып, озатып куйдык. Бер яктан жаным тыныч – балалар ач түгел. Колхозның кибете бар – хезмәт хакын азыклата алырга мөмкин. Алар, бозаулары да бар. Бәрәңге утырталар. Узган яз район кәбестә үсентеләре бирде – аны үстерделәр. Рейдка чыккан саен сугылам үзләренә: күчтәнәч тоттыруга, балалар шунда ук көндә-лекләрен күтәреп киләләр. «Начар укысагыз, приютка озаталар», – дип куркыта аларны әниләре. Балалар әниләрен шулкадәр яклай, шаккатасың. Эчеп, йоклаган чагында кәргәнәм бар: «Әни арыды әле, ял итә», – диләр.

Иң зур нәтижә – приютларда Кайбычтан бер бала да юк бүген.

...Үткәннәре турында ничек бар – шулай сөйләгән Лена Попова сүзен кырт кына кисте дә: «Әй, болар хакында искә дә төшерәсем килми инде хәзер», – диде. «Алар инде кабатланмасын», – дип теләдек без. Кабатланмасын!

Ә мөгжиза... Кешелеклелек кебек сыйфат та мөгжиза кебек тоелган заманда яшибез. Аны бер тойганнар упкыннан читкә атларга көч тапсын иде инде.



■ **Рәмис Хәялиев:**
«Попова гаиләсендә бүген тынычлык».

■ **Эльвира Камалиева:**
«Алай-болай Наташа эшкә килмәсә, ферма мөдире шунда ук миңа шалтырата: «Синең Талановаң юк», – ди...»





Фото: Ксения Богданова

Иң элек бер кыйсса.

Күкнең жиденче катында яшәүче ике фәрештәнең берсе гел болытлар өстенә ятып ял итә, ә икенчесе, көн-төн дими, Жир белән Күк арасында йөрөп тора икән. «Бер дә ял күрмисең, нишләп йөрисең соң?» – дип сораган аннан беренче фәрештә. «Мин кешеләрнең: «Аллаһы Тәгаләм, ярдәм итсәнә...» – дигән ялваруларын ташыйм... – дип җавап биргән ул. – Ә син нигә һаман эшсез ятасың да ятасың?»

– Мин ташырга тиешләр: «Аллаһы Тәгаләм, рәхмәт сиңа!» – дип башланырга тиеш шул...

Без бүген рәхмәт әйтергә өйрәнәбез. Ирләрәбезгә! Бәйрәм уңаеннан елга бер тапкыр күңелләрен күрү генә түгел бу – моннан соң рәхмәтләрне аларга гел кабатлап торакакбыз. «Без алай төчеләнеп ияләшмәгән...» – дияр кемдер. Ә белгечләр: «Телдән әйтү мәҗбүри дә түгел, рәхмәтләрне күңелдән кабатлап йөрү дә җитә», – диләр. «Ни өчен без аларга рәхмәт укырга тиеш әле?! Үзләре безгә әйтсен!» – дип кабынып ук китәр кемдер.

Чү, сабыр! Рәхмәтләр – зирәк хатынның иң зур коралы, ди белгечләр. Күзгә күренми торган коралы...

Ир-атны артык мактап үсендерәм дип уйлаудан курык-маска кирәк. Аңа тиеш булганыннан 10 тапкыр арттырып рәхмәт әйтсәң икән, сиңа рәхмәт йөзеннән, берәздән ул аны 100 тапкырга арттырып, үзеңне үк сөендерәчәк, диләр.

Гөлнур
ХӘСӘНШИНА

РӘХМӘТ СИҢА...

Бу хакта психолог, хатын-кыз программалары тренеры Зөлфия МАКСУТОВА менә ниләр сөйли:

– Психологиядә «рәхмәтле булу законы» дигән гыйбарә бар. Мин үземә тренингка килгән хатын-кызларның һәркайсына ирләрәнә 30 рәхмәт язарга кушам. Кемдер аның утызын да бик җиңел яза. Кемдер унга җитә дә туктый. «Башка яза алмыйм. Нәрсә өчен рәхмәт әйтергә соң, белмим», – диләр. (Чынлыкта, гомер иткән кешеңнең 30 яхшылыгын гына табарга була, әлбәттә. Күпләр үзләре рәхмәтсез шул: бирергә түгел, кабул итәргә генә күнеккән. Ир-атка карата гына түгел, бөтен тормышка шундый мөнәсәбәт аларда.)

Яза кызлар рәхмәттән генә торган исемлекне. «Ә аннан соң нәрсә була?» – дип сорыйлар. «Ә аннан соң могҗизалар башлана!» – дим. Һәм чыннан да башлана!

...«Ирем белән үпкәләшеп, өч көн сөйләшми идек инде, – ди кызларның берсе. – Ә миңа «рәхмәтләр»не әзерләргә кирәк – иртәдән бирле уемда шул. Таптым 30 рәхмәтне! Башта бу миңа ватсаптан язды: «Әйдә, Гөмрәгә барып кайтабыз», – дип. Кече хаж кылу турында

да хыяланганымны белә ул! Ә кичен өч улыбызны ияртеп, һәммәсе бергә кайтып керделәр. Дүртесендә дә – чәчәкләр! Үпкәм шунда ук онытылды, дуслаштык...

...Тренингка йөргән хатын-кызлардан берсенең ире галим. «Иремне Франциягә конференциягә чакырдылар, – ди ул. – Бу хакта инде ярты ел элек белә идек. Ярты ел буга аңа: «Франциягә мине дә алып бар әле», – дип ялындым... Рәхмәтләрне яздым, тик ниндидер могҗиза булып дип ышанмадым. Ә ирем шул көнне кайтты да: «Йә, нәрсә, Франциягә билетлар карыйбызмы?» – диде. Ярый әле урындыкта утырып тора идем...

...Ул кыз миңа тренингка районнан килеп йөрдә. Ире шактый кырыс кеше, өйдә аңа бер дә булышмый икән. Аерылышу чигенә җиткәннәр иде иде... Кушкар, үпкәләрне читкә куеп (без тренингта үпкә-рәнжүлөрдән арынырга да өйрәнәбез), иренә рәхмәтләр яза башлады. «Бер нәрсәгә игътибар иттем, – диде ул. – Язып кына бетерәм, «Берәр нәрсә алып кайтырга кирәкмиме?» – дип шалтырата ирем... Гомердә булмаганны!»

Мондый мисаллар шактый миндә. «Рәхмәтле булу законы» ничек эшли соң? Чынлыкта, барысы да бик

гади – могжизаның эзе дә юк. Физика законнары буенча, безнең һәр уебызның үзенә аерым бер ешлыгы бар. Радиодан билгеле бер дулкынны эзләгән кебек, без үзез без уйлаган кешене «эзләп» табабыз һәм аңа вибрацияләр жиберәбез. Һәм ул тирбәлешләр, автомат рәвештә, син уйлаган кешенең вибрацияләре белән бер дулкынга көйләнә. Син жиберәсез, ә ул шул дулкынны кабул итә һәм җавап бирә. «Дулкының» начар уйлardan, ачу-нәфрәттән тора икән, сиңа таба тәгәрәгән «дулкын» да ачу ташлары белән кайтачак. Ә рәхмәттән генә торганда, үзең дә «рәхмәт дулкыны»нда коеначаксың. Иреңә генә түгел, гомумән, бөтен кешегә карата да шулай эшли бу закон.

Ир белән хатын бер-берсенә энергетик канал аша бәйләнгән. Иребезнең кимчелекләренә генә игътибар итәбез икән, ул моны, әлбәттә, сизә һәм аның да күңеле безгә карата начарга гына көйләнә. Кызганыч, без, гомумән, аңарда нигәдер кимчелекләрне ешрак, күбрәк күрәбез шул. Ә өстенлекләренә, уңай якларны «шулай тиеш» дип кенә кабул итәбез. Әйтик, аның тиз генә берәр нәрсә пешереп куюын, командировкадан беркайчан буш кул белән кайтмавын, бәйрәмдә бүләк-сез калдырмавын... Беренче тапкырда сөенәбез, икенче юлы сөенгән кыяфәт ясыйбыз, ә аннан рәхмәт әйтергә дә онытабыз. Ә күңеле белән ир-ат бездән бу рәхмәтне гел көтә. Хәер, үзез без дә көтәбез бит.

Ә хәзер иң мөһим нәрсәне әйтәм: «рәхмәтле булу законы» рәхмәтләрне бары тик ихлас күңелдән язган очракта гына эшли. Шул чакта гына ул кайтаваз булып кире кайта. Эш тәҗрибәмнән, күзәтүләремнән чыгып әйтәм моны. Тренингка йөрүче бер кыз сөйли: «Дус кызым ире белән ачуланышкан. «Әйдә, утыр да иреңә 30 рәхмәт яз – кичкә үк кайта да, синнән гафу үтенчәк», – дидем. Дус кызым рәхмәтләрне язды, тик могжиза булмады... Нигә закон эшләмәде икән?» – ди. «Чөнки чын күңелдән булмаган. Манипуляция өчен генә язганда ул эшләми, бернинди үзгәреш тә булмый», – дидем. «30 рәхмәт»нең кайтавазын тойгач, «ирем тагын

менә шуны эшләсен, шуны алсын әле миңа», дип, кызлар кабат рәхмәт язарга утыралар. Яңа күлмәк кию, ялга бару уе белән генә язганда, әйткәнемчә, могжиза булмый – ихласлык кирәк.

Иреңә рәхмәтне телдән дә еш әйтергә кирәк. Һәм ул рәхмәт сиңең үзең аша, сиңа бәйләнеп яңгырарга тиеш. Тренингка йөрүче кызларның берсе сөйли: «Мин «кирәк» дип кабатлый торгач, ниһаять, яңа люстралар алдык. «Алуын алдык, кайчан эләр инде бу боларны?» – дип уйлыйм. Нидер эшләргә авыр кузгала торган иремне, кранны төзәтүен әнә өч айдан бирле сорыйм – исе дә китми. Һаман «иртәгә» ди... Бер көнне кайтсам, люстраларның берсен элөп куйган! Чын күңелдән куандым инде! И-и, мактадым үзең! «Күр, бүлмә ничек яктырып киткән! Нинди матур булган! Миңа шундый ошый!» – дим. Икенче көнне кайтуыма люстраларның барысы да эленгән иде. Шаккаттым!»

Рәхмәтне кемгәдер түгел, сез үзегезгә әйтәсез.

Шаккатасы юк – иргә «миңа ошый» дигән сүзләр тәэсир иткән. Хатын-кызын куандырырга, бәхетле итәргә ярата ир-ат: «мин бик канәгать», «мин бәхетле» дигән сүзләрне аңа гел әйтеп торырга кирәк. Алар аңа, әйткәнемчә, шунда ук тәэсир итә.

Кызлар кайчак: «Ир-атларга безнең рәхмәтләр кирәкми, аларның моңа исләре дә китми, ишетмиләр дә», – диләр. Ирегезгә рәхмәт әйткәндә, аның йөзгә бер кыл селкенмәсә дә, аптырамагыз – рәхмәтегезне кабул итмәү түгел бу. Беренчедән, рәхмәтләр ишетергә ул ияләшмәгән. Шуңа күрә оялып, югалып кала, «юк, кирәкми», дип баш тарта. Икенчедән, ир-ат хисләрен бик күрсәтми: эчтән генә куана. Иң мөһиме – әйтегез генә, рәхмәтләр-гез барыбер аңа барып җитәчәк. Гаиләне алып баруга керткән өлешен бәяләвегез өчен күңелләреннән бик рәхмәтле булчак алар. Үзен бәяләүләрен кем теләми?!

БЕРНИЧӘ КИҢӘШ...



Зөлфия
МАКСУТОВА

■ Мин, гомумән, һәр хатын-кызга «рәхмәт дәфтәре» булдырырга тәкъдим итәм. Һәм һәр көнне анда берничә рәхмәт язарга: башта, әлбәттә, Аллаһы Тәгаләгә, аннары үзең, аннан – якыннарыңа: кайнанаңа, балаларыңа, дус кызларыңа... Күңелдән башкаларга рәхмәтне күбрәк «юл-

лаган» саен, тормышыбызда могжизалар күбрәк була: муллык килә, безнең өчен яңа мөмкинлекләр ачыла. ■ Тирә-юньдәгеләргә рәхмәтле булу кешегә шундый файдалы – әлегә энергия аның үзенә үк кире кайта. Артып кайта! Ә башкаларга, тормышка карата рәхмәтсез булганда, мондый ресурслар ябыла.

■ Рәхмәтне кабул итә белергә дә кирәк. Кызганыч, без моңа ияләшмәгән. Моңысының сәбәбе балачакка барып тоташа: безгә рәхмәтне бик аз әйткәннәр. Шуңа да рәхмәт ишеткән саен: «Юк, юк, кирәкми!» – дип, баш тартырга ашыгабыз.

■ Ялагайлана дип әйтерләр дип

куркасы юк, дәфтәргә рәхмәтләрне җитәкчегезгә дә яза аласыз. Үзе бу хакта белмәсә дә, ул аларны барыбер «укыячак».

■ Бик ачу килгәндә, кемдер сине рәнҗеткәндә, үзеңне кулга алып, берәз тынычлангач, аңа рәхмәтләр язсаң, «рәхмәтле булу законы» шунда ук эшли башлый. Рәхмәтнең кайтавазы иң тиз әйләнеп кайткан очрак – шушы.

■ Ирешмәгән уңышлар, тапмаган маллар турында уйлап кайгырганчы, бүгенге көнегез өчен рәхмәтне күбрәк әйтегез.

■ Рәхмәтле булмаган хатын-кызларны ирләре ешрак ташлый.

Фото: Ксения Богданова



Фото: Ксения Богданова

КӘБЕСТӘ АШМЫ, ТҮГЕЛМӘ...



Әлфия САМАТ

– КӘБЕСТӘ КОРТКЫЧЛАРЫНА КАРШЫ ТОРУЧЫ
БӨЖӘКЛӘР АЛЫП КАЙТЫРГА КУШКАН ИДЕМ
БҮГЕН ПАРТКОМ СЕКРЕТАРЕНӘ.

«И-и, Вәфия апа, кәбестә ашмыни инде ул? Икмәк үстерергә кирәк! Иписез яшәп булмый, ә кәбестәсез яшәгәннән кеше үлми. Юк нәрсә белән башны катырма», – диде. Бик кәефем кырылды әле... Кызым, син булса да алып кайтып бир инде шуны. Казанда бар икән ул, менә, адресын биргәннәр иде», – диде бервакыт әни телефоннан шалтыратып.

Безнең эни Вәфия Локманова гомере буена диярлек Актаныш районының Иске Кормаш авылында, ул чагында «Үрнәк» колхозы дип йөртелә иде, яшелчә бакчасы мәдире булып эшләде. Шәбез елгасы буйлап, авыл кешеләренә бәрәңге бакчалары артында гына урнашкан 7-8 гектарлы уйсулыкта элек-электән үк кәбестә үстергәннәр. Эни эшли башлагач, безгә бәләкәй чактан ук шушы бакчадан кайтмыйча, аңа ярдәмләшергә туры килде. Үсентеләрне утыртудан башлап, кәбестә уңышын жыйнап алып бетергәнче, кара көзгә кадәр колхоз бакчасында булдык дисәм дә ярый. Шунлыктан ул эшнең никадәр тынгысыз икәнлеген, кәбестә үсентеләрен яшь бала кебек тәрбияләргә кирәклеген белеп үстек. Урыны килгәндә, су сиптереп үстөрмәсәң дә, ишелеп уңа иде ул! Көз керүгә, ап-ак, чиста, тыгыз кәбестәләрне сатып алырга районның кайсы гына авылынан килмәделәр?! Күрше Башкортстан районнарыннан – Нефтекама, Янаул, Илеш, Камбарка, Бакалы якларынан кунача килә торганнар иде хәтта. Көзгә пычракларда төрле авырлыктагы машиналар ергалаудан авыл урамнары, кәбестә бакчасы тирәләре кеше үтә алмаслык хәлгә килеп кала. Эни, бичара, көндезгә ашны да ашый алмыйча, тәмам йончып, караңгы төшкәндә генә кайтып егыла иде.

Һәрбер үсемлекнең корткычлары булган кебек, бервакыт кәбестәгә дә ак күбәләк төште һәм яшь үсемлекләргә зыян сала башлады. Агу сиптерсәң, котылырга мөмкин алардан, әмма әниң бу ысулны сайларга бер дә күңелә ятмады. Көл, суган сулары ясап сиптереп карады, тагын әллә нинди башка төрле алымнарны да кулланды, ләкин чагыштырмача зур мәйданнар булмаса да, бу бит шәхси хужалыктагы бакча гына түгел, гектарлаган кишәрлекне ничек эшкәртеп бетермәк кирәк? Аптыраган үрдәк, арты белән күлгә чума дигәндәй, районга баргач, үсемлекләргә биологик юл белән саклау ысулы турында ишетеп, колхоз идарәсенә киңәш-табышка керүе булган икән әниң.

...Шулай, туксанынчы еллар башыннан ук, ел саен ак күбәләкләр оча башлауга, мин аңа Казаннан трихogramмалар, ягъни корткычлар салган күкәйләрне ашап юк итүче вак кына бөжәкләргә алып кайтып бирә башладым. Тора-бара, күбәләкләр юкка чыкты, кәбестәләрдән, агусыз, экологик чиста яшелчә культурасы буларак, тагын да мул уңыш үстөрәп алынды – «Үрнәк» колхозы кассасына бу тармактан шактый табыш керде, ә халыкка сәламәтлелек өчен зыянсыз продукция житештерелде. Пенсиягә чыккач та, шушы хезмәтеннән озак еллар аерылгысыз иде ул. Дөрәсрәге, ел саен идарәдәгеләр: «Быелга гына сабыр ит инде», – ди торгач, уң елга якын вакыт узганын да сизмәде.

Инде безнең эни 85 яшенә якынлашып килә. Шулай булса да, бүгенгәчә әлегә шөгылен ташлый алганы юк. Бакчада ике теплицасы бар, бер елны да калмыйча, шуның берсендә, Мәскәүдән төрле сорттагы орлыклары кайтартып, иртә яздан чәчеп, кәбестә үсентеләре үстөрә. Элегрәк аны әти белән икәүләп, район үзәгенә

алып барып саталар, йә аерым колхозларга, мәктәпләргә күпләп үстөрәп бирәләр иде. Соңгы елларда эни үзе сатуга чыкмый инде. Кирәк кеше, күбесенчә, өйдән үзе килеп ала башлады. Шуның өстәвенә, февраль ае керүгә, өйнең тәрәзә төпләре помидор, борыч ише яшелчәләргә чәчелгән савытлар белән тула. Кәжәсе түгел, мәзәге, диләр бит. Район үзәгендә генә түгел, авылларда да аны белмәгән кеше сирәктер. «Заказ биргән кешеләрем бар, ничек аларны махрум итәсең инде, ерак авыллардан киләләр бит алар», – ди. Юкса эни бик күпләргә кәбестә, помидор, кыяр үстөрү серләренә өйрәтте, үзләре жир алып фермер хужалыгы оештыручылар да булды, инде аңа алмашка килүчеләр дә начар үсенте өлгертмиләр.

Кайчандыр ул эшләгән колхоз бакчасында күрше егет кәбестә үстөрү белән шөгыльләнә. Ләкин Актанышның үзәндә дә: «Вәфия апа үсентесе бармы?» –

Башка жирдә тагын үстөрелгәндерме, белмим, әмма тирә-юньдә Иске Кормаш кәбестәсе ул бренд иде.

дип сорашалар да, булмаса, тезеләп утыручы кәбестә сатучыларны үтеп китеп, 15-20 данә үсемлек өчен Иске Кормашка кадәр килеп житәләр. Бәлкем аның иренмичә, бөтен шартын китереп, барча серләргә ачып бирүе, эчкерсез киңәшләргә белән игътибарны жәлеп итүе, кирәк булса, хәтта бакчаларына кадәр барып, өйрәтеп-аңлатып кайтуы кешеләргә үзәңгә тарта торгандыр. Яшелчә сезоны кергәч, өйдәге телефонга да тынгылык бетә, һәркайсына ниндидер киңәш кирәк: нинди сорт кайчан өлгерә, ничек утыртырга, корт төшсә нишләргә? Хәзер мондый сорауларга җавапны интернетның ач та кара бит инде! Юк, аларга Кормаш кәбестәчесенә тере җавабы кирәк! Кеше телендә, кәжә мал түгел, кәбестә аш түгел, дигән әйтем йөрсә дә, кәбестәгә ихтыяжның бүгенгәчә кимегәнә күренми әле!

Эни үзе – яшәтән үк агроном булырга, үсемлекчелек белән шөгыльләнәргә хыялланган кеше. Локман бабай гаиләсендәге алты кыз арасында үсеп, 17 яше тулыртулмастан, әллә кайдагы Чирмешән авыл хужалыгы мәктәбенә укырга китүен бик хуплап каршы алмаса-лар да, булдыра алырына ышанганнар аның. Аттан гайре транспорт чарасы юк заманда, башта Агыйдел елгасын кичеп, Нефтекама тимер юлы станциясенә барырга, аннан поезд белән Уфага, Уфадан янә поезд вагоннарында шылтырап, Самара өлкәсендәге Шентала станциясендә төшәргә һәм 24 чакрым юл узып (нәрсә очраса, шуңа утырып, йә жәяүләп!), Чирмешәнгә барып житәргә кирәк. Күз алдына китерүе дә читен (хәзерге заман баласын шулай укытып булып иде микән?), ләкин укырга дәрәжә ташып торган, ихтыяр көче житешле булган кеше өчен мондый киртәләргә не узып чыгу мөмкин, күрәсәң.

Иске Богады авылыннан килен булып төшкәч тә, аның зур хужалыкы, әмма кулаклыкта гаепләнеп, бар милке таланган хәерче «бай Самат» гаиләсенә элэгүе тагын бер зур сыналу үзәгенә әверелгән. Бабайдан кала килгән зур бакча, ишле мал-туар, кош-корт асрау кәсебе әнигә үзләштергән һөнәрен дәвам итәргә этәргеч биргәндер. Эти гомер буге руль артында: инженер да, механик та, шофер да булды: ерак юлдан кайтып кермәде. Ә әни 23 ел кайнана-кайната белән, ызгышмый-талашмыйча, бер түбә астында яшәүнең авырлыкларын хәзер ул мәзәк итеп сөйли.

Акчага интекми ул: үзенә урын таба алмаганга яраткан хезмәтеннән тәм табып эшли.

Безне – өч кызын үстерү өчен мунчада киез итеген дә басты, әби белән бергә паласын да сукты, түтәл-түтәл итеп чәчүлек суган орлыгын да житештерде, аны чистартып, саклап, сатарга да йөрде, печәннен дә чапты (соңгы тапкыр бакчадагы печән чүмәләсенә мине менгермичә, үзе «баш очлаганда» әнигә 81 яшь иде), кешедән калышмыйча гектарлап бүлеп бирелгән чөгәндеркишер кишәрлекләрендә дә баш күтәрмичә эшләде, колхозның алма бакчасындагы агач-куакларны карап-тәрбияләп, жиләк-жимешен жыйнап алуны да оештырды. «Эш сөяк сындырмый, эшләп үсегез», – дип, безне минут та тик тотмады, һичьюгы, эш юкта эш табып, өелеп торган утын өемнәрен бер яктан икенче якка күчереп өйдәрткәнә дә аптырамый идек. Куелган планны үтәгәч, уенга да вакыт калгандыр инде.

Аның яшьлегендәге тыныч холкы, сабырлыгы һәм тәвәккәллеге бүгенгәчә сакланып, һаман да һәркемне сокландырып тора. Хәзер булса, балаларын эшләтеп интектерләр дигән гаеп тагып, тиешле органнарға


хәбәр итәргә дә күп сорамастар иде. Без әнигә боларның барысы өчен рәхмәтле!

...Файдалы бөжәкләргә килгәндә, мин үзем оныткан булсам да, аларны куллану тәртибе әнинең һаман да исәннән чыкмаган икән. Гәрчә ул инде байтактан бирле трихограммалар кайтартып аптыратмый, ә бөжәкләргә каршы көрәшне кулдан гына башкара. Ягъни иртән торы белән, беренче эш итеп, бакчага чыгып китә һәм 20-30 төп кәбестәсенә яфрак асларын берәм-берәм карап, күбәләк салып киткән күкәйләрне кулы белән сытып чыга. Көнгә ике-өч тапкыр да булырга мөмкин бу эш! Суган суын әчетеп яисә утын көленең суын сипкән чаклары да бар иде.

«Фабрикадан кайтарылган әзер бөжәкләр – трихограммалар, кәгазь капларга салынып, суыткычта сакланырга тиеш, – ди әни. – Кулланыр алдыннан, ягъни ак күбәләкләр оча башлагач, капны өч көн жылыда тотасың. Бөжәкләр бу вакыт эчендә хәрәкәткә килә башлый. Шушы стадиядәге трихограммаларны артык тыгызламыйча гына чиләккә тутырылган үлән яфракларына жибәрәсең (гектарына 1 грамм чамасы алына һәм ике-өч мәртәбә эшкәртеп чыгарга житә). Берәздән трихограммалар яфракларга ияргәч, ун атлам саен берәр яфракны кәбестә өстенә куеп чыгасың. Шуннан соң, файдалы бөжәкләр кәбестәләрдәге корткычлар салган күкәйне ашый башлыйлар. Кәбестәләр исән-сау килеш кала. Ә трихограммаларның зыяны юк. Вакыт узу белән алар үзеннән-үзе юкка чыга».

Элек бу файдалы бөжәкләрне Татарстан үсемлекләренә саклау станциясендәге биофабрикада житештерәләр иде. Хәзерге вакытта ул «Россельхозцентр» учреждениесенә Татарстан филиалына карый. Елына биредә якынча 90 миллион чамасы трихограмма үрчетәләр икән. Димәк, республика районнарында үсемлекләренә саклауның биологик ысулына мөрәжәгать итүчеләр, экологик чиста продукция житештерүчеләр аз түгел...

ВӘФИЯ АПА КИҢӘШЛӘР



- утырту өчен, гадәттә, үзем колхозда эшләгән чорда ук сынаган сортларны: иртә өлгерә торган «Июньский № 1», «Казачок», уртача өлгерешле «Слава Грибовская», «Подарок» һәм соң өлгерүче «Амагер», «Колобок», соңгы берничә елда – «Валентина»ны сайлыйм;
- күпләп утыртырга уйлаганда, орлыкны Мәскәүдән, килограммы белән сатыла торганны кайтару отышлырак;
- кәбестә үсентеләре ике яфракта чакта чыккан вак чебеннәрдән котылу өчен, кәбестәләренә өсләренә су сиптереп, көл сибәргә кирәк – чебеннәр көлгә куна алмый;
- кыш көне суган кабыкларының берсен дә ташламый жыеп барам. Аннан, чиләккә тутырып, өстенә су салып куям һәм шул суны кәбестә яфракларына сибеп чыгам: кәбестә башланганда чыга торган ак күбәләкләр аның исән яратмый. Әмма бу суны кәбестәнең үзәгенә сибәргә ярамый – ул аны черетә;
- кәбестәләр исәя башлагач, өсләренә, сындырып, әрем куям – күбәләк аның исән дә яратмый.
- кәбестә дымлырак, түбәнрәк урында әйбәт үсә.



ЖӘМГЫЯТ

■ Татарстан Президенты Рөстәм Миңнеханов Согуд Гарәбстанына визиты кысаларында Жиддә шәһәрндә Ислам хезмәттәшлеге оешмасы Генераль секретаре Йосыф бин Әхмәд әл-Осеймин белән очрашты. Бу хакта жирле матбугат: «Король Татарстан Президентын кабул итте», – дип, зурлап язып чыкты.

■ Татарстан башлыгы Рөстәм Миңнеханов Казанда Тунис Республикасының эшлекле даирәләре вәкилләре белән очрашты. Татарстан белән Тунис арасындагы мөнәсәбәтләрне тагын да активлаштыру, бизнес-хезмәттәшлекнең кирәклеген ассызыклап, Татарстан житәкчесе, Тунис аркылы Алжир һәм Марокко базарларына чыгу мөмкин, дип белдерде.

■ Татарстан Республикасы Президенты Рөстәм Миңнеханов Мәскәүдә Россия мәгариф һәм фән министры Ольга Васильева белән очрашты. Алар мәгариф өлкәсендә гамәлгә ашырыла торган проектлар, Казан федераль университетының алга таба үсеш перспективалары турында фикер алыштылар. Очрашуда республиканың фән һәм мәгариф министры Энгель Фәттахов белән КФУ ректоры Илшат Гафуров катнашты.

КОТЛЫЙБЫЗ

■ Татарстанның атказанган сәнгать эшлеклесе, Муса Жәлил исемендәге Татар дәүләт опера һәм балет академия театрының музей фонды житәкчесе, шәһәрнең мәдәни тормышына һәм театр үсешенә зур өлеш керткән Рәмзия Такташны 85 яшь тулу уңаеннан зур юбилее белән котлыйбыз!



МӘГАРИФ

■ Казанда «Яшь профессионаллар» (WorldSkills) төбәк чемпионаты узды. Ярышларда 18–22 яшьлек көллият, техникум студентлары һәм яшь белгечләр катнашты. Краснодарда узачак Бөтенроссия финалына Татарстан җыйелма командасы составы расланды.

■ Татарстан Мәгариф һәм фән министрлыгы «2014–2020 елларда Татарстан Республикасы дәүләт телләрен һәм Татарстан Республикасындагы башка телләрен саклау, өйрәнү һәм үстерү» дәүләт программасы кысаларында татар теленә «Фиксики» («Фиксиләр») мультсериалын тәржемә итте.

■ Татарстан Фәннәр академиясендә Тукай энциклопедиясен тәкъдим итү тантанасы узды. Тукай энциклопедиясе киләчәктә рус, инглиз һәм башка телләргә дә тәржемә ителәчәк. Шулай ук аның интернет версиясен булдыру да күздә тотыла.

■ Татарстанда «Ата-аналар БДИ тапшыра» Бөтенроссия акциясе узды. Ата-аналар балаларның ничек имтихан тапшыруларын үз мисалларында күрдә. Имтихан биремнәрен эшләүдә республиканың барлык районнары да катнашты.

СПОРТ

■ Тимераякта фигуралы шууның парлы төрөндә чыгыш ясаучы Россия спортчылары Евгения Тарасова белән Владимир Морозов Чехиядә узган Европа чемпионатында җиңү яулады: Европа чемпионнары дигән исемгә лаек булдылар. Евгения Тарасова – Казан кызы. Фигуралы шууда беренче адымнарны Татарстанда ясый.

■ Татарстан кызлары Марта Мартыанова, Әдилә Габдрахманова, Оксана Демешева һәм Анастасия Семенова фехтование буенча Россия беренчелеге кысаларында юниорлар арасында рапирачылар турнирында җиңде. Нәтижәдә, Татарстан кызлары фехтование буенча Россия беренчелегендә алтын медаль яуладылар.

■ Казан «Гимнастика үзәге»ндә нәфис гимнастика буенча Россия беренчелеге узачак. Ярышларда Россиянең барлык федераль округларынан 150 дән артык гимнаст катнашчак. Катнашучылар федераль округлар буенча команда зачетында, ә финалист-кызлар күп төр ярышта шәхси беренчелектә һәм аерым төрләрнең финалларында көч сынашчак.

МӘДӘНИЯТ

■ Мәскәүнең А. Бахрушин исемендәге Дәүләт үзәк театры музеенда «Татар театры тарихы плакатларда һәм афишаларда» дигән күргәзмә ачылды. Анда беренче театр труппалары («Сәйяр», «Нур») афишаларынан уникаль җыентык, татар эшчеләр, колхоз-совхоз театрларының, Камал театры чыгарган афишалар тәкъдим ителде.

■ М. Жәлил исемендәге Татар академия дәүләт опера һәм балет театры сәхнәсендә П. И. Чайковскийның «Пиковая дама» операсының премьерасы белән Федор Шаляпин исемендәге 35 нче Халыкара опера фестивале ачылды. Фестиваль күптән инде республиканың мәдәни брендына әверелде. Казан тамашачысы алдында Бөек-британия, Вена операларының, Зур театр, Мария театрының йолдызлары җырлады.





БЕР ӘНИНЕН ӨЧ КЫЗЫ

– ӘТИ БЕЛӘН ӘНИГӘ РӘХМӘТ – ТЕЛНЕ САКЛАДЫЛАР.
УЛ БЕЗНЕҢ ӨЧЕН ХӘЗЕР ШУНДЫЙ ЗУР БАЙЛЫК!

Гөлнур
ХӘСӘНШИНА

Әңгәмәдәшләремнең татарча шундый матур итеп,
яратып, тәмләп сөйләүләрен, кызганыч, сөзгә
ишеттерә алмыйм...

Ә тиләре Шәфыйкның: «Укыйсым килә!» – диюенә, әниләре Гәүһәр: «Андый теләгән булгач, әйдә, укы», – дип җавап бирә. Өч, дөрөсрәге, алты балалы (иренең Теләче районындагы Баландыш авылында ятим калган өч энесен дә алар үстерә) яшь хатынга ирен Казанга укырга чыгарып җибәрү җиңел дә булмагандыр, бәлки. Әмма үзе дә Кызыл Мишәдә атаклы мулла гаиләсендә үскән, укымышлы нәселдән булган укытучы кеше гыйлем алу юлында ничек киртәгә әйләнсен, ди?!

Әтиләре башта педучилище тәмамлый. Дүрт ел урынына – ике елда! Кызыл дипломга! Аннан Казан педагогика институтының физматында белем ала. Бу юлы алты ел урынына дүрт ел дигәндә кабат кызыл дипломлы була. Институт тарихында булмаган хәл: аңа – читтән торып укучы студентка аспирантурага юллама бирәләр! Эшкә исә аны Кемерово шәһәренә җибәрәләр – Себер җирендә Нотфуллиннар шулай төпләнә.

Гөлнур ханым: Без башта Кемеровода татарлар үзәбез генә дип уйлап йөрдөк. Аннан әти табибка бар-

гач, берәүгә татарча фамилия белән дәшүләрен ишетеп, аны туктаткан. Шахтага эшкә килгән Сабир абый һәм Рабига апа гаиләсе белән шулай таныштык. Алар безгә якын туганнар кебек күренделәр!

Рәйханә ханым: Беребезгә – 8, икенчебезгә – 9, өченчебезгә 10 яшь иде барып төшкәндә. Русча белмибез... Әни, укытучы эшен ташлап, безнең белән дәрес әзерләргә утырды. Мәсьәләләргә башта татарчага тәржемә итәбез, эшлибез, аннары кире русчага күчерәбез. Бер елда без русчага тәмам өйрәнәп життек. «Кара, болар телне оныта бит», – дип, әти белән әни өйдә яңа кагыйдә керттеләр: русча сүз әйтсәң, штраф – әти маңгайга чиертә. Телне шулай саклап калдылар...

Гөлнур ханым: Безнең өйдә «белмим» дигән сүз яшәмәде. Әмма: «Бу ничек, дип, берәүдән дә сорама, татар булганга надан диарлар, синнән сорасыннар, – дия иде әни. – Ул татар, шуңа күрә акыллы дисеннәр». Өчбезнең дә канына шулай сеңдерделәр.

Гомер буе югары математика кафедрасын житәкләгән Шәфыйк аганың кызлары, әлбәттә, әтиләре юлын сайлый – Кемерово педагогика институтының математика факультетын тәмамлыйлар. Өлкән кызлары Гөлнур Әхмәтшина – физика фәннәре кандидаты, доцент, Иркутск педагогика университетының физика, математика һәм информатика факультетында 40 ел эшләгән. Уртанчылары Рәйханә Григорьева – программист. Исәпләү машиналары өчен программалар язган. Кемерово хисаплау үзәгендә, статистика идарәсендә, банкта бүлек начальнигы булып эшләгән. Төпчәкләре Фәимә Улан-Удэда яши. Башта заводта, аннан республика хисаплау үзәгендә программист вазыйфасын башкара. Мәктәптә дә, институтта да, эш урыннарында да бервакытта да аларга Галя, Рая яки Фая дип дәшмәгәннәр. Кая ул! Бу мәсьәләдә аларга әтиләре үрнәк. Кемерово педагогика институты ректоры, Татарстаннан килгән яшь белгеч белән танышуга: «Исемегезне әйтеп тә булмый. Әйдә, сезгә Александр Николаевич дип әйттик», – ди. Әтиләре шунда: «Я вам не собачка, чтобы мне клички давать», – дип җавап бирә... Тарих кабатлана. Иркутскига аспирантурага укырга кергән Гөлнур Шәфыйк кызына профессоры: «Исемегезне әйтә алмам, сезгә Вера Николаевна дип дәшәрмен», – ди. Әтисе кебек үк булмаса да, Гөлнур ханым да ныгытып әйтә: «Әлифбада булмаган хәреф юк исемемдә», – ди. Шуннан соң институтта кызык хәлләр башлана: моңа кадәр Нелла Владимировна булып йөргән укытучыларның берсе Зәйнәп Асадулловна булып китә, Алла Семеновна дигәнә – Гарифә Сабиловна...

Туксанынчы еллар житә. Чит халык арасында яшәгән татарлар да бер-берсен эзләп таба, аралаша, берләшә башлый. Әңгәмәдәшләрем белән сүзәбез дә шул якка – сөйләшүбезнең төп темасына борыла. Чөнки өч кыз туганның өчесе дә бүген милли тормыш эчендә кайный. Хәер, бу эшкә башта әниләре тотына әле.

Гөлнур ханым: Кемеровода сөргенгә сөреләп килгән татарлар күп. Ә аларның күбесе чыгышы белән мулла нәселеннән. Дингә тартылулары гажәп түгел. Халык:

«Коръән укыйсы иде», дигән теләк белдергәч, почтамыт башлыгы булып эшләүче Хәбибуллин дигән татар кеше-се картотека буенча әнине эзләп тапты. Без Сабадан күчеп килгәннән бирле «Чаян», «Казан утлары», «Азат хатын» журналлары алдырдык. Ә «Казан утлары» ул чакта гарәп теле дәресләре бирә башлаган иде. 1991 елны Хәбибуллин, әни һәм Рәйханә «якшәмбе мәктәбе» ачып җибәрделәр.

Безнең әни – әйткәнәбезчә, мәгърифәтселәр нәселеннән. Әнинең әнисе Оркыя әби совет мәктәбендә эшләсә дә, биш баласы да Коръән укый белә иде. Әби кичләрен яшереп өйрәткән. Балалар укысын, дип, бабай үзенең актыккы кирза итеген сатып, керосин лампы алып кайткан.

Татарстанның уңышлары белән бик горурланабыз – үзебезнең дә өлеш бар кебек!

Рәйханә ханым: Кемеровода кечкенә генә мәчет бар иде: элеккеге сәүдәгәрләрнең берсе, йорт сатып алып, шуны гыйбадәт йорты итеп ясаган булган. Динне күтәрү, үстерү өчен әни бик тырышты. Халыкны гарәпчә укырга өйрәтте. Күпләргә намазга бастырды. Никах уку, җеназа тәртипләре белән таныштырды. Әнидә укып чыккан шәкертләр арасында, безнең «Дуслык» оешмасы биргән белешмә белән барып, әңгәмә үткәннән соң, Уфа мәдрәсәсенең 2 нче курсына кабул ителүчеләр булды. Хәзерге имам да әйтә: «Мондагы халык: «Без Гәүһәр апада укыдык, беләбез!» – дип горурлана», – ди. Әйе, хәтерлиләр әле аны...

Иркутскида – Гөлнур, Кемеровода – Рәйханә, Улан-Удэда – Фәимә.

Кемеровоны алар туган як, төп нигез дип саный, шуңа күрә Рәйханәдән башлыйк. Ул бүген Кемерово шәһәрендә татар-башкорт үзәгенең якшәмбе мәктәбендә татар теле укыта. Иң беренче булышчылары – кызы белән оныгы. Әбиләре белән бергә үскәч, балалары татарча аңлый, әлбәттә. Кызы аны бу юлы да менә Казанга: «Бүгенге атаклы татарлар турында докладны үзем әзерлим», – дип озатып калган, әнисе югында ачык дәресне дә үзе үткәргән.

Беренче дәреслекләргә Рәйханә ханым да әнисе кебек башта үзе яза. Аудио-видео материаллар җыя. Дәресенә кырыгышар кеше йөргән еллар булган. Кемдер яңа аралашулар эзләп, гаилә корырга татар кешесе очратмаммы дип килә; икенчеләре балаларын татар итеп үстерергә теләгәнгә дәрескә йөри. Үзен гомер буе Нина дип йөрткән Нурия исемле ханым, мәсәлән, Татарстандагы туганнары белән туган телендә аралашырга хыяллана. Немец милләтеннән булган Евгений Тарасов дигән егеткә исә татар халык җырлары ошый – ул сүзләрен дәрес итеп әйтеп, татарча җырларга тели: «Кара урман», «Сарман», «Әлфия» кебек көйләрне.

«Бер халыкның да жыры моның кадәр матур түгел», – ди. Ә Рәйханә ханымның иң зур хыялы, теләге – аларның барысын да татар теле мохитенә чумдыру. Моңа ирешүнең төрле юлларын эзли ул. Шул юлларның берсе – курчаклар, дәрәсрәге алар өстендәге милли, тарихи костюмнар. Интернеттан эзләп, өйрәнәп, костюмнарны кызы белән икәү тегәләр. Бу эштә инде чын белгечкә әйләнгәннәр. Сөйләү – бер нәрсә, күрсәтеп бирү – бөтенләй икенче. Әйitik, Сөембикә-ханбикә, Жангали исемле курчаклар өстендәге киёмнәр шул чорны гәүдәләндерергә булыша, риваятьләргә яңа төсмер өсти. Сөүдәгәрләр, әби-бабайлар, малайлар-кызлар... Кайсы чабатадан, кайсы читектән, калфаклы, яулыклы, шәллә... Курчаклар коллекциясе шактый бай. Дәрәстә алар һәркайчак кул астында, күп сүзләргә курчаклар ярдәмендә күрсәтеп өйрәнәләр: кеше утырды, торды, йөрәп китте, уң як, сул як... Скайп аша өлкәнең башка төбәкләрендә яшәүчеләр өчен дә татар теле дәрәсләре оештыра башлау турында да уйлана Рәйханә ханым. «Өлкәдә татар авыллары бар әле, – ди ул. – Татарлар бирегә дулкын-дулкын булып килгән: Столыпин реформасы вакытында, ачыктан качып, сөргенгә сөреләп... Аннан – шахтага эшкә. Калмак татарлары бар – аларның телләре аерыла. Гүзәл Яхинаның «Зөләйха күзләрен ача» китабын укыгач, әби-бабайларның бу якларга килеп төпләнү тарихын жыйя башладык. Шуларны туплап, интернетта бит ачарбыз дип торабыз».

Иркутскида халык саны буенча татарлар өченче урында тора.

Гөлнур ханым Иркутскига аспирантурага укырга дип баргач, шунда төпләнәп кала. Иң элек: «Мин бит татарга кияүгә чыктым!» – дип, рус арасында үзен «Володя» дип йөрткән иренәң мулла кушкан исемен кире кайтарта. Аннан, илдә үзгәртеп корулар башлангач, шәһәрдә татар мәдәни үзәге ачылганын ишетеп, үзе әйткәндәй, «Йөгереп шунда бара». «Ул кадәр татарны минем күргәнем дә юк иде!» – ди. Һәм... милли тормыш эчендә кайный башлый. Чәкчәк, бөлеш бәйрәмнәре, «Ангара таңнары», «Алтын кәләпүш» фестивальләре, Сабантуйлар (бер елны өч кыз өч шәһәрдә өлкә Сабан туен алып баралар!)... Максат исә бер – яшьләр татарлыгы белән горурлансын, телне, гореф-гадәтләргә, динне белсен. Иркутскида «Татар-башкорт мәдәнияте үзәге»нең үз бүлмәсе бар. Татар теле дәрәсләре оештырганнар, «Бүләк» фольклор ансамбле эшли. Үзәккә йөрүче яшьләр гаилә коралар. Егермедән арткан! Үз кызы – Софиясе дә ире Рәшит белән шушында танышкан. «Гаиләң булышмаса, үзәктә эшләп булмый», – ди Гөлнур ханым. Кызлары, оныклары – барысы да шушы эш өчен яна.

Утыздан артык курчактан торган коллекция аларда да бар. «Курчаклар өстендәге костюмнар ярдәмендә башка халыкларга татарның тарихын сөйлибез», – ди Гөлнур ханым. Узган ел өлкә китапханәсендә татар курчаклары күргәзмәсе ике ай эшләгән. 52 экскурсия

уздырганнар, меңгә якын укучы караган. Гөлнур ханымның үзе әзерләгән чиккән кулъяулыклар күргәзмәсе дә шул ук китапханәдә узган. Аны караганда: «Минем әбием дә татар иде... Ә минем бабам татар!» – дип әйтүчеләр күп булган.

Үзәкнең бар эшен бер язмада гына күрсәтү мөмкинме икән?! Язучыларның ижаты белән таныштыручы әдәби кичәләр, өлкә буенча шигырь бәйгеләре, дини бәйрәмнәр... Иркутск мәчетенә 115 ел икән. Ишеге бервакытта да ябылмаган!

Иркутскида беренче Сабантуй 25 ел элек узган. «Өчәр мең кеше жыела, – ди Гөлнур ханым. – Халыкны шулай бергә жыю бездә бик авыр. Иркутск өлкәсенәң мәйданы унбер Татарстан чаклы. Әйitik, Чун районнан өлкә Сабан туена дип чыккан кеше башта 2-3 сәгать машина белән бара, аннары 18 сәгать поездда. Шуңа күрә Сабантуйны ике жирдә үткәрәбез. Безнең өлкәнең тагын бер үзенчәлеге бар: Ангара аша күпер Иркутскиның үзендә генә. Турыга 50 чакрым гына булган ара, урап йөри торгач, кайчак 500 чакрымга әйләнә дә куя».

Өлкәдәге татар авылларына 1912-1913 елларда, Столыпин реформасы вакытында нигез салынган. Аларның 100 еллыкларын зурлап үткәргәннәр. Татар авыллары бергә тупланыбрак утыра, бер-берсеннән 10-15 чакрымда гына урнашкан (биредә, гадәттә, авыллар арасы – 30-40 чакрым). Авылларда халык татарча сөйләшә, әмма мәктәпләрдә татарча белем бирү инде беткән. Соңгы башлангыч мәктәпне ябып, укучыларны икенче авылга күчәргәннәр. Дәрәс, анда татар теле укытучысы бар – атнага бер тапкыр факультатив дәрәс алып бара икән әле. (Сүз уңаеннан, Иркутскиның үзендә татар мәктәбе 37 елга кадәр эшләгән. Аннан, «укытучы юк», дип, япканнар.)

Инде Фәймә ханым турында. Ул Улан-Удәда башта заводта, аннан министрлыкта программист булып эшләгән. Хәзер милли үзәктә үз тирәсенә өлкәннәргә туплаган – тегү-чигү белән шөгыльләнәләр. Тагын бер хыялы – татар теле өйрәтү буенча якшәмбе мәктәбе ачу. «Әмма башта үземнең белемнәргә арттырырга кирәк», – дип саный. Шуның өчен «Ана теле» онлайн мәктәбенә укырга кергән. Бу мәктәпне оештыручылар белән гел элемтәдә – программист буларак, аның программасын шомарту, камилләштерү буенча тәкъдимнәрен житкереп тора.

Өч туган арасында жирле халыкның телен иң яхшы белгәнә, иркен аралашканы – Фәймә ханым. Курсларга йөрәп, махсус өйрәнгән. Бурятлар үзләре туган телләрен онытып барганда, оныклары белән күбрәк русча аралашканда, Фәймә ханымның бурятча сөйләшәргә өйрәнүе әтиләренәң теләгән чыңга ашыру да булган.

Ике ул үстергән Фәймә ханым. Кече килененәң бабасы татар икән. Онык та татар исемен йөртәчәк. «Әле шул килеңе диплом яклай, сеңлебез онык карап калды, Казанга килә алмады», – диде апалары.

...Соңгы көненә кадәр милләткә хезмәт иткән Гәүһәр апаның рухы шаттыр – кызлары аның юлын дәвам итә.



Тулысынча сайтыбызда укыгыз.

ДӨНЬЯ – КУЛАСА...



Ризидә
ГАСЫЙМОВА

Мин дә ике малай анасы бит! Киләчәктә бер генә дә түгел, ике хатын-кыз мине шулкадәр күралмасын өчен мең борчу-мәшәкәт белән үстерәммени мин аларны?!

Үз уйларыма бирелеп бара идем, янәшәмдә утырган ханымның кинәт кычкырып сөйләшә башлавына «уянып» киттем. Телефоннан шалтырата икән.

– Әни-и – ди, – нигә син телефоныңны гел үзең белән йөртмисең? Шалтыратам, шалтыратам, алмыйсың! Куркып беттем! Нәрсә булды соң, дип... Булмады берни дә! Син телефонны алмый, дип, бөтен кешене аякка бастырып бетердем бит менә. Телефонны үзеңнән калдырма инде, әни! Ишетсен колагың, яме!

«Менә бит, әнисе өчен ничек хафалана! Кыз бала, ни әйтсәң дә, кыз бала...» – дип уйлаплагына бетергән идем, ханым шул арада тагын кемгәдер шалтыратты бит.

– Борчылып торма, – ди, – алды «теге» телефонны! Икенче юлы шул «бестолковый»га бала калдырсаммы!

Әле генә сөенепләр бара идем – кинәт өстемә салкын су койгандай булды. Кайнанасына бала калдырып киткән икән бит бу хатын!

Һәрбер сүзе колакка керә башлады хәзер – кайнанасыннан зарланып иренә дә шалтыратып алды әле ул. Ярый, ире (рәхмәт төшкере!) әнисен яклады: «Без бит әле аннан яңа чыгып киттек, шул арада ни дип шалтыраттың соң?» – дип әйтте, ахрысы. Ире катырак торгачмы, ханым да берәз тынычлана төште, әмма барыбер азаккача үзенекен сөйләде: «Баланы башка аңа калдырырга ярамый!»

Калдырмасаң соң! Әллә ялынабызмы? Үзем эчемнән генә аның белән әйткәләшәм, ә үземнең күзләргә яшь тула. Мин дә ике егет әнисе бит, үсеп – буй житеп киләләр.

– Үзең әйбәт булсаң, киленнәрең дә әйбәт булыр, – диячәксез инде. Әмма хикмәт безнең яхшылыкка-яманлыккагына бәйле түгелдер шул. Килен белән кайнана арасында, холык-фигыльгә өстәмә тагын табигый каршылык та, мөнәсәбәтләрнең башыннан ук, хәтта бер сәбәпсез үк уяна торган бер-берсен өнәмәү хисе дә ята бит әле ул.

Шул өнәмәүгә тагын бер мисал менә. Бервакыт, көндезге стационарда көндәлек процедураларны йөреп чыкканнан соң, махсус бүлмәдә, йомшак диванда ял итеп утырабыз. Без биредә икәү генә: мин һәм яшь, чибәр бер кыз. Аякларын бөкләп, кәнәфи эченә чумган да, телефоннан (һаман шул телефон инде безнең бөтен тынычлыкны бозучы!) дус кызы белән сөйләшә ул. Кияүгә чыгу мәшәкәтләре белән йөри икән балакай. Булачак ире шулкадәр әйбәт (сүз саен Радигым ди!), ә менә егетнең әнисе... «Туй күлмәген прокаттангына алмыйсыңмы соң, кызым?» – ди миңа, – дип ярсый-ярсый сөйли кызы телефонга, – Юк, син представляешь?»

Представляю, әлбәттә! Булачак кайнанаңа синең туй күлмәкләрең турында кайгыртып ятмаса да яраган булыр иде дә бит (күлмәк инде ул кибеттән алсаң да, прокаттан алсаң да, киелә),

тик Радигын яратып та, әнисен хәзердән үк күралмау шулай ук әйбәт күренеш түгел инде, сеңлем, үзең әйтмешли, понимаешь?

Хәер, дәрәсәң әйтергә кирәк: бу кызы яшендә мин үзем дә күп нәрсәне аңламаганмындыр әле ул. Дистә еллар узгач, үзем дә балалар үстергәннән соңгына: «Иремне дә шушылай – төн йокыларын калдырып, мең мәшәкәт белән, яратып, сөеп, кадерләп, зур өметләр баглап үстергәннәр бит», дип уйлый башлаганмындыр. (Ир генәмени әле ул сиңа – һаман без дип, гаилә өчен жан атып яшәүче әтибездә бит ул безнең!) Һәм менә шушындый «кодовый» уйлар, бәлкәм, тора-бара безгә теге табигый каршылыкны азмы-күпме жиңәргә этәргеч бирәдер дә, безне сабыррак, киң күңеллерәк, түземлерәк итәдер.

Ә кайнанаңы нинди уй сабыррак итә ала икән, дим әле мин. Бу хакта уйлый башлауга менә искә төште: бер кайнана килене турында: «Ул бит көн саен минем улыма әзерләп ашата!» – дип сөйләгән иде. Ә нигә? Уйлап карасаң, яраткан улыңның хатын-кыз тәрбиясе күреп яшәве, аннан оныкларның дөньяга аваз салуы – сөенер өчен дә, киленне яратыр өчен дә бик зур сәбәп бит инде ул!

И Ходаем! Без дә шулай уйлый белсәк иде кайнана булгач, әйеме?

Һәм... уйлый белә торган киленнәр насыйп булса икән безгә, дип телим мин!



Әгерҗедә «Сөембикә» журналын укучылар белән очрашу кичәсен Әлфирә Низамова алып барган иде. Жор теле, жылы сүзләре, ихласлыгы белән рәхәт дулкында йөздерде ул. Ә шигырьләре тәмам әсир итте. Үзе турында исә тыйнак кына: «Туган авылымда иҗат итеп яшәүче авыл шагыйрәсе мин», – дип таныштырды. Сөйләшкәндә әйткән фикерләре канатлы сүзләр булып яңгырый: «Иҗат ул – йөрәк эше», «Язасы килеп язабыз», «Бәхетле мин: туган авылымда яшим, туган авылымда иҗат итәм»... Исәнбай кызы Әлфирәне «Татарстан белән Удмуртия арасында күпер салучы» дип тә, «үзебезнең шагыйрә» дип тә йөртәләр. Әлфирә диюгә, якташлары аның китапларын, җырларын, ул оештырган мәдәни чараларны, «Яңарыш» район газетасында чыккан язмаларын искә төшерә... Шигырьләрен аеруча яраталар!

Әлфирә
НИЗАМОВА

ЧӘЧӘК КҮЗЛӘРЭ БУЛЫП...

* * *

Иртән сездә чык төшәме?
Бездә төшә шигырьләр.
Бездәге чык тамчысының
Үзәгендә шигырь бар!
Безнең якта шигырь көлә,
Чәчәк күзләре булып.
Аланнарда адаштыра,
Болан эзләре булып.
Чәчәкләрне үбә-үбә,
Күбәләк булып оча.
Жаннарда барып сарыла,
Күңелне килеп коча.
Агач башында сездә ни?
Бездә шигырь оялый.
Шунда бала да чыгара,
Беркемнән дә оялмый.
Сездәге кош балалары,
Бәлки, көен көйләтә?
Бездә шигырьне «очарга»
Халык үзе өйрәтә.

Беренче мәхәббәт

Акылдан яздырган,
Ашаудан калдырган,
Уйларны чуалткан,
Ярсыткан, елаткан,
Төннәрен уяткан,
Йөрәккә ут яккан,
Моңайткан, уйлаткан
Беренче мәхәббәт, кайда син?!
Уйнаткан, көлдергән,
Такыялар үрдергән,

Чәчемнән тартмыйча
Янымнан үтмәгән,
Кыюсыз – үпмәгән,
Күктәге йолдызны
Баскычсыз «чүпләгән»
Беренче мәхәббәт, кайда син?!
Хыялдан тау өйдек,
Бәхетле күк идек...
Ул таулар кайда соң?
Син күптән еракта,
Ак күлмәк сандыкта,
Сандыгым саклайдыр
Кулларың жылысын.
Ә үзең, үзең соң кайда син?!
Исеңә төшәмдер,
Төшенә керәмдер,
Уйламыйм димә син,
Юк, мин дә уйламыйм!
Тик шигырь эчендә,
Үзәктә – төшендә,
Беркемгә күренми яшисең!
Рәхмәт, беренче мәхәббәт!

Күзләрең яшькелт, диләр

Күзләремне яшел диләр,
Яшелдер лә, ышанам.
Минем хәтта язмышым да
Яшел жәйгә охшаган.

Өерелеп, болыт килә
Кайчак яшен уйнатып.
Яңгырдан соң кояш көлә,
Хисләремне уятып...

Салават күпере төсле
Төрле-төрле көннәрем.
Жәйнең тымызык кичләрен
Хәтерләтә төннәрем.

Иреннәрдә – җиләк тәме,
Шуңадыр кадерлемен.
Җиләк кебек җыеп барам
Жәйләрен гомеремнең.

Күзләремне яшькелт диләр,
Яшькелт икән беләм.
Гомер көзләремдә яшим
Яшел жәйләрем белән.

Кайсыгызның җаны кайтты?

Кайсыгызның җаны кайтты,
Ак күбәләк тәрәзәдә.
Чыгар жирен тапмаса да,
Пыялада бәргәләнә.

Кайсыгызның җаны икән,
Бигрәк матур, бигрәк күркәм.
«Күбәләк булып жаннар кайтыр», –
Дия иде миңа әнкәм.

«Оныттылыр, – дия идем, –
Киттеләр дә бер-бер артлы».
Хәлләремне белешергә
Кайсыгызның җаны кайтты?..

Чаллыдан интернет аша бер кочак шигырьләр килеп төште. Хисле, ихлас, һәр юлына ярату сеңгән... Авторы – Рафис Мингалиев. Кызыксына башладык: кем ул, кайдан? Әлки районы Иске Камка егете икән. Мәктәп елларыннан ук яза. Әлки районы газетасында да, Чаллыга күчеп килгәч, Тукай районыныкында да язмалары, шигырьләре күренә башлый. Рафисның кайбер шигырьләре инде җырга күчкән.

Рафис
МИНГАЛИЕВ



ЯЗМЫШ БЕЛӘН ЯЛГЫШ АРАСЫНДА...

* * *

Кыш. Салкын.
Ә йөрәктә – ялкын!
Тирә-якта хәтта боз эри.
Учак яктым жанда... кышкы учак.
Үзем яктым! Түгел мәжбүри.
Жылы. Рәхәт.
Тәнгә тула сихәт!
Жаннарыма жылы тарала.
Шундый илаһи бер халәттән
Күркәм нәрсә бармы дөньяда?!
Тик ни гажәп: күңел риза түгел!
Тынычланмый – ярсый, ялвара.
Яккан учагымны ятим итеп
Бураннарға таба юл ала...

* * *

Аһ... иртәсе!
Нинди көн соң бүген?
Шатланасы килә, көләсе...
Март аеның якты кояшына,
Күзем кысып, сәлам бирәсе.
Таң жиледәй уйнап, сөйгәнемнең
Чөчләренә кагылып үтәсе.
Кар астыннан яңа шытып чыккан
Умырзая бүләк итәсе.
Иңнәреннән кочып, йомшак кына:
– Бәхетле бул, жаным! – диясе.
Аһ... иртәсе язның, иртәсе!

* * *

Үзем югалудан курыкмыйм мин.
Югалулар – берни түгел лә.

Югалтудан куркам. Югалтулар
Йөрәкләрдә кала гомергә.

Күпме сүзләр калды әйтелмәгән,
Тапланмаган чиста, ак хисләр.
Моңлы бер җыр булып, исләрең
Төшәләрдер әле ул кичләр?

Син дә парлы, мин дә ялгыз түгел.
Араларда еллар, чакрымнар.
Үткәннәргә үлчәүләргә салсак,
Калкып чыга өскә ялгышлар.

Тәрәз төпләремдә чәчәк ата,
Син яраткан гөлләр-сөмбелләр.
Язмыш белән ялгыш арасында
Өзгәләнеп үтә гомерләр.

* * *

Тыныч кына жиргә ак кар ява
Гаҗәеп бер кышкы иртәдә.
Бер сәбәпсез елмаясы килә,
Жаным тулы сагыш йөрсә дә.

Ак кар ява. Әкрән генә ява,
Бөтерелеп талгын җилләрдә.
Әйтерсең лә, хыялдагы кебек
Күмәм сине ап-ак гөлләргә.

Күңелемне ак төсләргә төреп,
Сагышларым җилгә таратам.
Сине миңа бүләк иткән кышның
Ак карларын өзелеп яратам.

* * *

Мин онытып барам сыман сине...
Төшләремә күптән кермисең.
Куеныма сыенып: «Тыңла әле!
Серем сөйлим сиңа», – димисең.

Синең өчен мин дә яттыр инде...
Күзләреңнән аңлыйм – сөймисең.
Әлеккечә, ерактан ук күреп,
Йөгерә-йөгерә каршы килмисең.

Югалтудан сине йөрәк сыкрый:
Мин – каршыңда. Ә син... күрмисең?!
Чөчкәләрем тотып басып калдым.
Син икән бит мине белмисең.

* * *

Беркем көтми безне галәмнәрдә.
Без бит шушы Җирнең баласы.
Җирдә туып, Җирдә гомер кичеп,
Мәңгегә шул Җирдә каласы.

Көтми безне алда ап-ак юллар.
Ул юлларны үзез без ярасы.
Вакыт тузаннарын йота-йота,
Шул юллардан күпме барасы?..

Яшибез без Җирдә бер мәртәбә –
Язмышларның булмый яңасы.
Бу дөньяда жисем булып түгел,
Кеше булып килә каласы...



Солтан
ШӘМСИ

ЧАТНАГАН ЧӘРКӘ

(Хикәя)

Әхәт Казаннан киткән хәрби отряд белән Чечнядан кайтып төште. Казанга кадәр сузылган озын юлда ул, Рәсәйнең таркау тормышын вагон тәрәзәсеннән күзәтеп барып, сөйгәне Камилә турында уйланды. Очрашуның ничек буласын төрлечә күз алдына китерде. Кайвакыт бу очрашу бик интим төс ала да, егет бөтенләй эреп китә, йөрәге ашкынып тибә башлый иде.

Сугыш барган илдә үткән шушы вакыт эчендә Әхәт бик күпне күрдә, хәрби хезмәтнең ачысын-төчесен үз жылкәсендә татыды, кырысланды, катыланган күңеле күп нәрсәгә игътибар да итми башлаган иде. Һәр почмактан сиңа автомат көпшәсе карап тормаса да, ул хезмәт иткән ил – ят һәм хәтәр ил иде. Анда тормыш та ят, тормышны аңлау да үзгә. Иң аянычы – кеше гомере анда бер тиен дә тормый, иртәгә исән-сау булуыңа бернинди ышаныч юк. Хәзер менә Әхәт шушы хәтәр дөньядан аерылып, үз Казанына кайтып килә. Анда егетне Камиләсе көтә. Көтә микән соң? Бәлки, Әхәт бу хисләрне үзе үстәрәп, күпертеп, үз-үзен шуңа ышандырып кайтып килә торгандыр. Асылда, алар арасында берни дә булганы юк бит әле. Әйе, бер сыйныфта укыдылар, соңгы сыйныфта шактый ук якынаеп киттеләр, читтән караганда алар бер-берсенә тиң матур пар иде.

Дәрәсә генә әйткәндә, Әхәткә Камиләнең уртак хисләр турында сөйләшергә яратмавы ошап бетми, армиягә дә аннан «сөям» сүзен ишетмичә китеп барды. Шуңа да карамастан, Әхәтнең Камиләдән якын кешесе юк. Диңгезчеләр: суднода кок хатын-кыз затыннан

булганда, бер-ике айдан бөтен экипаж аңа гашыйк була икән, һәм теге үзен ирләр арасында королева кебек хис итә башлый, диләр. Әхәт белән дә шундыйрак бер хәл булмады микән – юкса бу кадәр ашкынуны, назга сусауны ничек аңлатырга?

Әхәт армиягә алынган елны Камилә, институтка керергә теләп, имтихан биреп карады, тик артыннан йөрүче танышлары булмагач, үтә алмады. Кичкегә керде дә бер оешмага эшкә урнашты. Тулай торакта Зоя исемле бер кыз белән тора икән.

Әхәт Казанга кайтып, апаларында бер кичне кунды да иртәгәсен кичкырын Камилә янына китте. Күп итеп ашарга-эчәргә алды, ә икенче кулына чәчәк бәйләме тотты.

Тулай торакка керү кыен булмады. «Армиядән кайттым, сөңлем янына киләм», – дигәч, матур букет тоткан солдатны вахтерша хатын тоткарлыксыз керттеп жиберде.

Менә Әхәт нык дулкынланган хәлдә Камилә торган бүлмә ишеге төбөндә басып тора, йөрәге дөп-дөп тибә. Ишекне аңа Камилә түгел, бөтенләй башка кыз ачты.

– Камилә шушында торамы? – дип сорады Әхәт.

– Ә сез кем буласыз?

– Мин – Әхәт. Кичә генә армиядән кайттым, – дип ярып салды егет.

– Узыгыз, тоткарланмаса, Камилә ярты сәгатәтән кайтып житәр, – дип, кыз солдатны бүлмәгә дәште.

Әхәт бүлмәгә узып, әйберләрен кая куярга белмичә аптырап торганда кыз аңа урын күрсәтте. Кулындагы чәчәкләргә игътибар итеп:

– Әйдәгез вазага утыртык, шиңмәсеннәр, – дип, аның кулыннан букетны алды һәм вазага су салыр өчен кухняга чыгып китте.

Дөрес, Әхәтнең букетны Камиләнең үз кулына тапшырасы, биленнән кочып алып, маңгаеннан булса да үбеп аласы килгән иде. Бүлмәдәш кызы егеткә мондый мөмкинлекне калдырмады, вазага утыртылгач, чәчәкләр урта була инде ул. Моңа егетнең берәз кәефе кырылды.

Ике кешелек бүлмә пөхтә итеп жыелган, күптән түгел ремонт та ясалганга охшый. Ике читтә ике агач карават тора, киём шкафы, стенада китап шүрлекләре, ике тумбочка һәм уртада түгәрәк өстәл. Тулай торак өчен тагын ни кирәк?

Бүлмәдәш кыз, кире кереп, сулы вазага розаларны утыртты да:

– Әйдәгез танышыйк, мин Зоя булам, – дип, егеткә кулын сузды. Аның куллары йомшак һәм нәфис иде, тырнакларын да бик тырышып тәрбияли икән.

Зоя шактый сүзчән кыз булып чыкты. Әхәтнең Чечняда хезмәт итүен белеп алгач, хезмәтенең ничек узуын, андагы хәлләр турында жентекләп сорап башлады. «Утыз яшьләр бардыр, буй-сыны күз төшмәслек түгел», – дип эчтән генә уйлап куйды Әхәт. Тулай торакта яшәп картаеп баручы сазаган кыз.

Ул арада Камилә дә кайтып керде. Әхәт аны күреп алуға урыныннан сикереп торды, кызга якынлашты, аңа чишенергә дә ирек бирмичә, кочагына алды.

Ул үсә төшкән, тагын да зифаланган. Камилә моны көтмәгән иде, уңайсызланып кызарып чыкты. Әхәт кочагынан ычкынгач, тиз-тиз өстен салды, аннан:

– Кайчан кайттың? Бөтенләйгәме? – дип сорады.

– Бөтенләйгә! – Әхәт тә чит кеше алдында үзен ничек тотарга белми иде.

– Нигә хәбәр итмәдең, белеп торган булып идем, – диде кыз. Ул әле һаман үз халәтенә кайта алмый, сүзне ничек дәвам итәргә белми иде.

Ярый әле Әхәт каушап калмады.

– Кызлар, мин бүген сезнең белән бәйрәм кичәсе оештырмакчы булып килдем. Ашарга-эчәргә жигәч, әнә сумкада. Әйдәгез, бер матур итеп утырык әле. Все-таки солдат хезмәттән кайтты бит...

– Ура! – дип кычкырып куйды Зоя. – Мондый тәкъдимне хупларга гына кала.

– Син ничек, ризамы? – дип сорады Әхәт Камиләдән.

– Сорап тора тагын... Әлбәттә, риза!

Кызлар, тыз-быз килеп, кухня белән бүлмә арасында йөргәндә, Әхәт тә бер урында гына утырмады. Башта бүлмәне тикшереп чыкты, аннан коридорны бер әйләнде, кухняга да сугылды, анда плита янында торган Камиләнең биленнән кочып, ачык муеннан үбеп алды. Кыскасы, кызлар табын әзерләгән арада биредә тәмам үз кеше булып китте. Әхәтнең бүген Камиләнең ничектер серен ачасы, үзенә карата булган мөнәсәбәт ачыклайсы килә иде. Кызый тыштан бик шат күренә, егеткә ягымлы карашлар ташлый, кайтуына сөенгән кебек иде. Эчәндә ниләр бардыр, анысын бер үзе генә белә. Ара-тирә килеп торган хатларында да ул күңелендәгесен ачып бетерми, тышкы вакыйгаларны сөйләү белән чикләнә иде. Шушындый көнне дә кыз серен саклап маташса, аның кайдан, нинди жирдән, нинди хәтәр вакыйгалар аша узып, исән-сау килеш кайтуын белә торып та ачылып китмәсә, димәк, Әхәтнең «Камилә... Камилә...» дип өзәлеп йөрүләре «буш номер» – юкка хыялану гына булып чыга.

Әхәт үзе алып килгән аракы-шәрабларны өстәлгә тезеп куйды. Эчү табыны әзерли башлаганда ул, тиздән башына китереп сугачак рәхәт дулкынны күз алдына китереп, эчтән кытыклана ук башлады. Эш шунда: Әхәт армиядән эчәргә өйрәнәп кайтты. Ныклап торып эчә белә торган, тик акылын югалтмыйча эчә белә торган нык егет булып кайтты. Эчәргә аны гел сугыш, хәвеф халәтендә яшәү, даими киеренкелек өйрәтте. Андый шартларда башкача була да алмый иде инде. Сине гел сагалап торган хәвефтән, стресстан, үлем куркынычыннан психиканы башкача ничек сакларга мөмкин иде соң... Шуңа күрә Әхәт әле мәжлес башланганчы ук күңел күтәренкелеге, ниндидер эйфория кичерде, янында шундый затлар бөтерелеп йөргәндә бигрәк тә.

– Ярар, кызлар, житәр... Әйдәгез, утырышык, – диде ул, ниһаять.

Зоя өстәлгә өч нечкә билле матур чәркәләр ките-реп куйды.

– Бәллүр чәркәләрдән эчик әле, – диде.

Әхәт, кызлардан сорап, һәркайсының чәркәсенә эчемлек салып чыкты. Зоя акны гына эчә икән. Камилә исә үзенә кызыл шәраб салдырды. Ул әле һаман тәлинкаләр белән маташа иде.

– Беренче сүзне үзең әйт, – диде ул Әхәткә.

Әхәт торып басты, бик тә бәхетле сизә иде ул үзен бу минутта.

– Кызлар, минем өчен бүген икеләтә бәйрәм. Анда, таулар арасында ятканда, мин еш кына уйлый идем: нәрсә калган инде миңа, татар баласына, бу илдә, дип. Бик күпләр юкка һәлак булды, гарип булды. Мин менә сезнең каршыгызда сау-сәламәт килеш басып торам. Икенчедән, минем янәшәмдә сөйгән кешем утыра. Бу да минем өчен зур бәхет һәм сөенеч. Әйдәгез, башка безнең тормышта андый аерылышулар, сынаулар булмасын. Шунның өчен күтәреп куйыйк...

Чәкешеп эчеп куйдылар. Зоя беренче чәркәне төбенә хәтле бушатты, Камилә исә шәрабын бер-ике генә йотып куйды. Әхәт аны мәжбүриләмәкче иде, кыз баш тартты. Шулай мәжлес башланды. Табын мул иде. Бер-ике чәркәдән соң Зоя, Камиләдән һич тартынмыйча, Әхәтнең күзләренә керердәй булып, аңа туп-туры карап утыра башлады. Бергә яшәгәч, Камилә белә: Зоя үз тирәсендә берәр егет күренсә, аны ничек тә яулап алырга тырыша, кеше өлешенә керергә бик маһир. Тулай торакта бу яктан аның яманаты да чыккан иде.

Әхәт чәркәләргә сала торды, табын кызганнан-кызды, тик Камилә генә Зоя белән Әхәткә тиңдәш була алмады, ул чират житкән саен бер йотым белән чикләнде. Бер-ике тапкыр Әхәтнең кабыргасына төртеп:

– Син исереп китә күрмә тагын, – дип кисәтеп тә карады, тик егет:

– Бүген шундый көн, берәз артыкка китсә дә ярый, – дип, үз итеп Камиләне иңеннән кысты.

Шулай да Камиләнең алай читләшеп утыруы егетнең кәефен кыра, ул ничектер компаниядән аерыла, мәжлеснең көен боза иде шикелле. Ә менә Зоя... Зоя исә Әхәттән һич калышмыйча бара, мәжлескә жан өрә, кәефне күтәрә иде.

Сәгәт ярымлап үткәч, мәжлес сүлпәнәя төште, шунда Камилә магнитофонны жибәрде, Әхәтне биергә чакырды. Егет инде шактый салмыш булса да, үзен нык тота, чайкалмый, кирәкмәгән сүз сөйләми иде:

– Әхәт, син кем янына килдең? – дип турыдан-туры сорады аннан Камилә.

– Ничек инде? Билгеле, синең янга...

– Бер дә охшамаган.

– Нәрсә охшамаган?

– Үз-үзеңне тотуыңа караганда, бер дә минем янга килгәнгә охшамаган, дим.

Бу сүзләр Әхәтне кинәт айнытып жибәрде, ул үзенә, чыннан да, Камиләгә игътибарын киметүен аңлады.

– Синең яныңа, кадерлем, синең яныңа... Мин бит бу көнне шундый озак көттем. Аңлайсыңмы?

Кыз дәшмәде.

Әхәт аны үзенә кыса төшеп:

– Әллә үпкәләттемме үзеңне? Гафу ит, – диде.

Зоя бу вакытта бүлмәдән чыгып киткән иде. Ул бу сөйләшүне ишетмәде. Әйләнеп кергәч, Әхәт белән Камилә янына килеп:

– Миңа да батыр солдат белән бер әйләнергә рөхсәттер бит, – дип араларына керде.

Камилә, ирексездән, Әхәтне аңа калдырды, юкса скандалга, тавышка китә иде. Үзе өстәлне караштырырга кереште.

Салмак музыка көенә Зоя егеткә елышып бетеп үк диярлек әйләнә башлады, хәйләкәр елмаеп:

– Сер итеп кенә әйт әле: хезмәттә вакытта берәр чеченканың кулларын тоткалаганың булдымы?

– Сорау провокационный, әлбәттә. Әмма шуны әйтәм – анда закон кырыс, андый егетләрнең башын кисеп кулына тоттыралар.

Зоя хахылдап көлеп жибәрде, кинәт башына бер уй килеп, Әхәтне өстәлгә таба тартты.

– Әйдә, тагын берне жибәрик әле, шундый итеп чәкешик, стеналар калтыранып куйсын.

Ул үзе чәркәләргә арака салды, берсен Әхәткә тоттырды да чәркәсен каты итеп егетнекәнә китереп бәрде. Чәркәләр каты итеп зеңләп куйды, эчемлекнең яртысы өстәлгә түгелде. Карасалар, Әхәтнең чәркәсе буйга чатнап киткән, тик ярылып ук чыкмаган.

– Тост әйтмичә эчсәң, шулай була ул, – диде Әхәт, кәефе кырылып һәм чәркәсен өстәлгә куйды.

Зояның болай кылануын Камилә эчке чиркану белән күзәтеп тора иде.

Төн килде. Әхәт кунарга Камилә янында калды. Карават ике кешегә кысанрак иде. Тик бу кысанлыкны алар тоймады. Шулай ярты төн пышылдашып, үбешкәләп, кочаклашып яттылар. Салмыш егетнең дәрте тәмам почмакланган, ул исерек баштан чаманы да оныткалап жибәрә иде. Аларның ыгы-зыгысын Зоя үзенчә юрап ятты. Әхәт артык кызып китсә, Камилә аны:

– Нишләвең бу, Әхәт, акылыңа кил, – дигән сүзләр белән аны тыелырга мәжбүр итә иде. – Әнә бит, Зоя барысын да тыңлап ята. Житте, әйдә йокла...

Әхәт һаман үзенең итә:

– Мин сине шундый сагындым... Бу очрашуны шундый көттем. Ә сиңа барыбер, – дип үпкә белән пышылдый. Әмма кыз нык тора.

Ә Зоя, чыннан да, йокламыйча, боларның кыбыр-сынуын, пышылдашканын тыңлап, нәрсә булып икән дип көтеп ята иде. Теләсә, ул яшьләргә үзләрен

генә дә калдыра алган булыр иде. Әнә күрше бүлмәдә бер карават буш тора, Наилә авылга кайтып китте. Тик Зоя анда кереп йокламады. Яшьләрнең кыбырсынуын тамаша кылып ятарга булды. Әгәр дә Камилә күршеләргә кереп ятуын үзе үтенеп сораса, ул, бәлки, моңа риза да булган булыр иде. Тик кызый бу хакта сүз кузгатмады, артык горур, андый адымга барамы соң?.. Шуңа күрә Зоя, үч итеп, аларның бал мичкәсенә бер кашык дегет булып төшәр өчен юри бүлмәдә калды. Нигә әле тормышны рәтләп аңлап та житкәргән шул япъяшь нәрсәгә шундый бәхет тә, аңа – Зояга юк. Нигә егетләр Зоядан бик тиз суыналар да ташлап китәләр. Ул кемнән ким? Кайсы жире житешмәгән?

Яшьләрнең күзенә йокы кермәде. Мәнә Әхәт, торып, карават кырыена утырды, тирән итеп көрсенеп куйды. Тәрәздән төшкән ай яктысы, ак тасма кебек, бүлмәне урталай бүлгән. Бу якта – алар, теге якта Зоя ята. Әхәттә үз-үзеннән канәгатьсезлек уяңды, хәтта ачуы чыкты. Бүлмәдә ят кеше барында болай кыланырга ярамаганны, Камиләнең дәрәжәсен төшерүен ул аңлый да үзе, тик эчкән арагы белән егетлек үжәтлеге үзенекен итә бит, каһәр.

Зояга яшь, чибәр һәм горур Камиләне «кызык итәргә» жай чыгып тора бит әле. Карап карыйк, кызый, нишләрсен икән? Һәм ул тәвәккәлләргә булды:

– Әхәт, азапланма шул бала-чага белән. Барыбер кадерекне белми. Кил яныма, тынычландыр арган жаныңны...

Бүлмәдә тирән тынлык урнашты, өч жан хәтта сулыш алудан да туктаганнар кебек иде. Әхәт аркасы белән тойды: бу сүзләрдән Камилә катып калды. Ә Зоя, тантана кичергәндәй, мыскыллы елмаеп, Әхәт нишләп икән дип көтеп ята бугай. «Ялгышасың, кызый... Сугыш мәхшәре жанын имгәтә төшсә дә, Әхәт алай ук беткән кеше түгел», – дип уйлап куйды егет. Ул бер карарга килеп, тиз-тиз киенә башлады. Әхәт мондый сүзләрдән соң бүлмәдә кала алмавын аңлай иде.


Ул киенеп бетерде дә бүлмә уртасына, ай нуры төшкән якты урынга килеп басты, кулына сумкасын алды, борылып Камиләгә карады.

Шул вакыт ниндидер көч Камиләне урыныннан торып басарга мәжбүр итте. Урындык аркасына салган халатын өстенә ябып та тормыйча, бер сүз әйтмичә, Әхәткә томырылды, хискә бирелеп, аны кочаклап алды:

– Иртәгә кил, Әхәт... Мин концертка билет алып куярмын...

Әхәт моңа каршы бер сүз дә әйтмәде, Камиләне йомшак итеп иреннәреннән үпте дә ишеккә юнәлде.

Күктә, жир йөзәндәге шушы тамашаларны күзәткәндәй, тулы ай йөзә иде...



Рәсем: Наталья Васильева



БУ ЖЫР МИНЕМ ХАКТА

Бу жыр мине язмышым
бүе озатып килә кебек.
Аның тексты да бик
кызык язылды.
Һәркемнең үзалдына
көйләп йөри торган жырлары була
бит? Жыр үзе юк, аның ниндидер
өзекләре, юллары, аһәңнәре бар,
шулар сиңа тынгылык бирми
йөдәтә...

Мин дә яш чаклардан ук:
«Күңелем жырдан тора...» – дип,
борын астыннан гына көйләргә

ярата идем. Жырлый белмим,
эмма жырлайым, күңел сорый,
шул жырны көйләп алсам, күңел
тынычлана, ниндидер матур,
ихлас халәткә керә... Бу жыр
юлының «Күңелем моңнан тора»,
«Күңелем уттан тора», «Күңелем
нурдан тора» дигән тагын башка
вариантлары да бар иде.

Шулай күпмедер еллар узды.
Бервакыт минем зиһенгә барып
житте: «Әзер шигырь бит бу,
үземнең чын асылымны белдерә

торган шигырь, нигә аны шигъри
әсәр калыбына салып карамас-
ка?..» Әйттем дә эшләп тә куй-
дым: ижат газабында янып, жә-
фаланып утырасы да булмады;
бер утыруда, караламасыз-нисез
акка төшердем.

Үземә бик ошады яңа гына
дөньяга килгән шигырь. Мин инде
кайбер юлларны гына көйләмим,
бәлки, шигырьнең үзен бөтен ки-
ләш көйләп, жырлап йөрм. Көе
гади генә – халыкчан көй, сами-

Күңелем жырдан тора

*Хисләрең, һай, кайнар дисең,
Жаным гел уттан тора.
Янып-көеп яшәвемне
Таңдагы чыктан сора.*

*Минем хәлемне күлләрдән,
Урманнан, кырдан сора.
Йөрәгем – тоташ сөюдән,
Күңелем жырдан тора.*

*Карашларың яшьле дисең,
Жаным гел судан тора.
Яшенле яңгыр ишкелле
Бер явар сыман тора.*

*Минем хәлемне күлләрдән,
Урманнан, кырдан сора.
Йөрәгем – тоташ сөюдән,
Күңелем жырдан тора.*

*Күңелең сагышлы дисең,
Жаным гел моңнан тора.
Йөрәгем – тоташ сөюдән,
Күңелем жырдан тора.*

ми аһәң. Ләкин кайда да булса бастырып чыгарырга уйламыйм. Бастырыр да идем, шигырьдәге бер юл күңелдә шик уятып тора. Чынлап та, «Күңелем судан тора», – дигән юл шагыйранә юл түгел, күбрәк физиологик аксиома кебек яңгырый (кешенең күпчелек өлеше судан тора дип сөйләргә яратабыз бит). Алып та ташлыйсы килми, чөнки уттан соң су булырга тиеш. Шигырьдәге образлар үсеше таләп итә бу логиканы.

Бервакыт «Ватаным Татарстан» газетасына шигырьләремне сора-тып алдылар. «Сәхифә тулып житсен өчен тагын берәр шигырь кирәк», – диделәр. Янымда бер шигырь дә юк. Күңелдә генә теге көйләнеп йөри торган шигырь бар. Шуны күчереп яздым да кертеп бирдем. «Күңелем судан тора» дигән юллар хакында бөтенләй дә онытканмын...

Басылып чыкты. Шактый гына вакыт узды. Бервакыт Рифат Фәттахов шалтырата: «Филүскә яңа жыр эзли идек, «Ватаным Татарстан»да басылган шигырең күзгә чалынып калды, алырга ярыймы, безгә ул туры килә», – ди.

«Алыгыз», – диюдән башка чара калмады. Зур сәхнәгә аяк басып кына килүче якташым Филүс Каһировның (мин Дүртөйледән, ул Бүздәктән, күршеләр без – Г. Г.) ижатына сөенеп йөргән вакыт иде, мин бу телефон шалтыравын үземә зур бүләк, матур бер язмыш ишарәсе кебек кабул иттем. Әкияткә тиң серле вакыйгалар дәвам итте. Шул ук көннәрдә Фәрит абый Хатипов шалтыратты. Бик дулкынланган. «Бу кадәр жырға ятышып тора торган текстны күргәнем юк иде әле, бер укуда күңелемдә жыр туды, – ди. – Жырда син үзеңне язгансың, мин сине беләм бит», – дип тә әйтә. Аннары тыйнак кына өстәп куя: «Бу жырда мин дә бар хәзер...»

Икенче шалтыратуында ул инде миңа телефон аша көйне тыңлатып карады. Шул мәлдә тормышымда ниндидер бер мөһим вакыйга, тарих башланганын тойдым... Бәхеткә тарыдым...

Жыр баштан ук Филүс Каһиров өчен язылды. Мин дә, текстны алырга рәхсәт биргәндә, Филүс өчен булса – риза, дип кистереп әйттем. Фәрит абый да Филүс аһәңенә туры китереп язган. Бу жырға мин дә, композитор да, продюсер да зур өметләр баглады. Мин аның Филүс башкаруындагы яңгырашын түземсезлек белән көттем. Ишеткәч – шаккаттым. Ул мизгелне хәзер аңлатып та, кабат кичереп тә бирә алмыйм. Яңа туган кебек булдым. Ниндидер моңлы макамдәге дога ишеткән кебек, күңелем тетрәнеп тыңлады жырны...

Жыр дөньяга чыккач, үз тормышы белән яши башлагач, шуны аңладым – күп кешеләр кичергән икән мин беренче тыңлагандагы кебек халәтне. Күпләр күз яшьләрен тыя алмыйча сыктап утыр-

ган... Еш кына шулай була: радиодан яисә телевидениедән әлегә жыр яңгыраса, өйдә телефон шалтырый башлый – дуслар, туганнар, гел белмәгән кешеләр күңел ярсуларын минем белән уртаклашырга ашыгалар. Ә кайчакта телефонга барып тотынсам: «Тыңладым... Еладым... Рәхмәт», – диләр дә трубканы куялар. Кем икәннәрен дә белми калам...

Иң мөһиме: Филүс үзе яратты бу жырны. Минемчә, ул шушы жырда ачылды да. Концерт программаларын «Күңелем жырдан тора» дип атады, альбомнарын да шушы исем белән чыгарды... Шушындый моңлы жырлар аша ул үзенә нинди жыр, нинди аһәң кирәген аңлады, үзенә жырчы язмышын, сәхнә язмышын билгеләде дип уйлыйм.

Тагын шунысы кызык: Филүс башкаруында бу жыр үзенә серле-сикерле тормышын дәвам итте. Очраклы хәл генәме, әллә жырның, музыканың, сәхнәнең чынлап та шаукымлы энергетикасы бармы, Филүс бу жырны жырлый башлауга, аппаратура эшләүдән туктаган, утлар сүнгән, хәтта клуб үзе яки аның янындагы берәр йорт дөрләп яна башлаган чаклар булган. Бу хакта Филүснәң үзенә сөйләгәне булды. Концерт башлангач та, әлегә жырны жырларгамы-юкмы, тагын берәр хәл чыкмасы, дигән чаклары да булган аның. Жырламаса, халык сорап жырлата икән.

Мин үзем бу жырның көчле энергетикага ия булуын беләм. Тоям. Бик кыен чакларда мин аны тыңлап көч алам, гадәттән тыш шатлыклы, дәртле чакларымда аны тыңлап тынычланам. Бу жырда өч башлангыч – шигырь, көй һәм башкару сәнгатьләре тулысынча – илаһи кимәлдә туры килгән. Бу жырны мин, үземнәң «Албастылар» романы, «Татар мифлары» белән бергә, ижатымның иң югары үре, бренды дип саныйм.

Галимжан ГЫЙЛЬМАНОВ



ОЧУЧЫ ЭТИСЕННЭН
УЛЫ СОРЫЙ ИКЭН:
«ЭТИ, ОЧУЧЫЛАРНЫ
БИК ТЭ САБЫР,
БЕРНИНДИ ОЧРАКТА
ДА КЫЗЫП КИТМИ,
ДИЛЭР. ДӨРЕСМЕ?» –
«ДӨРЕС». – «АЛАЙ
БУЛГАЧ, ХЭЗЕР
КӨНДӨЛЕГЕМНЕ
АЛЫП КИЛЭМ».

Лилия
ГӨРӨЕВА

АНДА, БОЛЫТЛАР АРТЫНДА...



Ул көн бик авыр булды Энже өчен. Элки районының әллә кайдагы бер авылына йогышлы чир чыганагын ачыкларга жибәргәннәр иде аны. Эшемне тиз генә бетерермен дә, тиз генә әйләнеп кайтырмын дигән иде. «Проба гына алам», дип киткән сан-эпидемстанция фельдшеры күзләр дә карады ул көн-

не, колактар да... Көне буге эссе кояш астында, тузанлы юлларда дыркылдау «килешкән», кичкә бөтен тәне калтырап, башы чатнарга тотынды. Ә фатирда бергә яшәгән Нинага клубка чыгарга иптәш кирәк. Кыстапмы-кыстый. Синең чирләвендә эше юк. Өстенә пальто, аягына калын оекларын киеп, Нина артыннан иярде Энже.

Ярый әле клубка чыккан ул. Өйдә калган булса, Әмир белән ничек очрашырлар иде? Никах күкләрдә укыла дисәләр дә, аңа кадәр насыйбыңны табасы бар бит әле. Яшъләр вальс әйләнгәндә борынын пальто якасына яшереп, бөрешеп утырган кызны Әмир оясыннан егылып төшкән сандугач баласына охшаткандыр. Учларыма алып жылытыйм әле, дигәндер. Әмма Энженең үз хәле хәл, егет күзләрендә кабынырга әзер сөү чаткыларын күрмәде ул. 30 градус эсседә пальто киеп биеп йөрмәс бит инде?! Ә, юк, егет күзендәге теге очкыннар кабынып, уты инде йөрәккә төшкән дә икән. Бу сандугач баласын үзеннән бер дә калдырмас ул бүтән. Ул аны үзе белән ерак-еракларга алып китәр, ә аңынчы... Ә аңынчы чәчәкле-ширбәтле төп-төгәл бер ай вакытлары бар әле. «Чык миңа кияүгә, – ди Әмир. – Ерак-ерак жирләргә бергә очыйк». Бик чыгар иде Энже, әнисе авырып ята... Бу юлы Ерак Көнчыгышка егетнең үзенә генә китәргә туры килер, ахрысы. Әмма жаны ялгыз түгел, йөрәгендә сөйгән кызының вәгъдәсе бар. Озакламас, ярты елдан кайтыр ул, менә шунда инде гөрләтеп туй итәрләр.

Никадәр генә озак тоелмасын, көткән көн барыбер житә ул. «Бие, сиңа сөенче, киявең кайта!» – почтальон кызының кулыннан аласы шушы өч сүзле телеграмманы ни зарыгып көтте бит инде Энже: «25 е кайтам, каршыла!» Бирергәме, бирмәскәме, дигән сыман икеләнеп торганнан соң, әле генә сөенчтән тыпырдаттырган почтальон аңа тагын бер «кош теле» суза: «Хәзер үк кайт, әниең үлем хәлендә». Бәлки әтисе юри генә язгандыр? Ул бит кызының хәрби егеткә кияүгә чыгуына теше-тырнагы белән каршы иде. Бер ишектән керде, икенчесеннән чыкты Энже. Әмирнең кайтканын көтеп кенә алды да әнисе янына – Аксубай районына, Яңа Ибрайга «очты». Болай да исәпле ялның ике атнасы аңсыз яткан әнисе янында узды. Утлар йотты инде Әмир, бу юлы да кавыша алмаслар микәнни? «Үлем кичектерелә, никах – юк», диләр бит. Зурдан кубып туйлар итмәсәләр дә, йоласына туры китереп, матур гына бәйрәм ясадылар.

Әмиргә ияреп, Жир шарының читенә китеп бара Энже. Газиз әнкәсен башка мәңгә күрә алмаячагын белми әле ул. Алда үзен нинди кыенлыктар көткәннән дә белми. Мең мәшәкәтле, мең борчулы булса да, яратып яшәгәч, авырлыктарны күңелле хатирә итеп кенә искә алачак ул. Ә әлегә яшь кәләшен Уссурийск гарнизонының буп-буш бүлмәсенә алып кайта Әмир. Буш булмас иде, бер фатирда яшәгән егетләрнең һәркайсы ялга кайткан жирдән өйләнеп килгәннәр дә, уртак жиһаздан үз өлешләрен алып чыгып киткәннәр. Әмирләргә бер шифоньер белән бер тумбочка утырып калган. Буш бүлмә белән генә түгел, өч табут белән дә каршылай Ерак Көнчыгыш аларны. Бу табутта Әмирнең бергә очкан иптәшләре – күккә соңгы кат күтәрелгән хәрби экипаж... Жирдә йөргәндә дә әжәл үкчәңә бастырып килә, ә күктә ул тагын да якынарак. Моңың шулай икәннен гарнизонга аяк баскан көнне үк аңлай яшь ханым.

Авария

– Бер дә онытмыйм, – дип искә ала Энже апа күңеленә гомерлек шом булып кереп калган ул вакыйганы. – Апрель ае иде. Әмир төнлә очасы. Ул чыгып китүгә яңгыр сибәли башлады. «Бүген очмалар, озакламый кайтыр», – дип, керогазга бер чиләк су утырттым. Улыбыз Марат бәби генә иде әле, аны юндыру өчен суны шулай керогазда жылытам. Маратны йоклатам дип, үзем дә йокыга киткәнмен. Бала елаган тавышка уянып, аны күкрәгемә салдым да, кулымны артка шудырып, Әмирне барлайсы иттем. Ә анда – коточкыч бушлык һәм жан өшеткеч салкынлык. Беләсезме, ул урыннан шулкадәр салкын бөркелә иде, мин аны искә алсам, әле дә өшеп куям. Йөрәгем жуитте. Димәк, нәрсәдер булган, югыйсә Әмир инде әллә кайчан өйдә булып иде. Баланың имеп туйганын көчкә көтеп житкезеп, коридорга чыктым. Күршедәге фатирда Әмир белән бергә оча торган Женя Григорьев яши, шуларның кыңгыравына бастым. Ишекне Женяның хатыны Нина ачты. Минә күргәч, сискәнеп китте. «Женя кайттымы?» – дим. «Юу-ук», – ди Нина һәм, шашынып, чәченә ябышты: «Ой-й, разбился, это мой Женя разбился!» – «Тукталә син, Женя икәннен каян беләсең?» Бүген ул өр-яңадан киенеп киткән булган. Ә русларда яңадан киенеп китү начар фал санала икән.

Ул чорда хәрбиләрнең абруе югары иде. Хәрби тормыштан романтика эзләп ялгышучылар да булды.

Ниналарның йокы бүлмәсеннән аэродром күренә. Икәүләп, тәрәзгә капланабыз. Инде таң беләнә. Нидер булган инде, анысы бәхәссез, ләкин ни икәннен генә белмибез. Ниһаять, иртәнгә дүрт тулганда еракта ике ут шәйләнде – машина фаралары. Мин тиз генә үзбездә чыктым. Очыш яхшы үтеп, кәефе шәп чакларда Әмир сызгырып кайта торган иде. Бу юлы сызгыручы юк. Подъездда аяк тавышлары. Мин тын алырга да куркып тыңлайм, менә алар менеп житәрләр дә, безгә тукталып та тормыйча үтеп китәрләр кебек... Юк, тукталды... Әмирнең ишек ачканын ишетеп, каршысына атлайм. Борчылганымны белдермәскә кирәк. Тавышыма – илтифатсызлык, йөземә битарафлык чыгарып, имеш, йөрисең инде кешенең йокысын калдырып, нигә соңга калуларын сорыйм. Андый чакта Әмирнең холкы кызу: «Күрәсең бит, исән!» Бүген ул берни дә аңлатмаячак. Аларның нинди бәлагә очраганны мин иртән генә беләчәкмен. Яңгыр ява башлаганда Әмир һәм тагын өч экипаж һавада кала. Самолетларны юеш асфальтка утыртырга туры килә. Звено командирлары Гаврилин оста гына төшеп утыра, ә болар бит әле яшь, тәжрибәсез. Гаврилин артыннан төшкән самолетны туктата алмыйлар – кырга чыгып китә. Аның артыннан ук төшеп кунган Әмир самолеты да тиешле сызыкта туктамый, туп-туры тегесенең өстенә бара. Ике само-

летта да 20 шәр тонна керосин. Канатлары белән генә бәрелешсәләр дә, дөртләп кабыначак. Тегесенә ярты метр кала, Әмир самолетны туктата. Өченчесенә инде һавада чакта ук кычкыралар: «Тормози! Тормози!» Зыян килгән очкычлар өчен летчиклардан түләтергә кушыла. Дөрес, соңыннан аларның тәҗрибәсезлеген искә алып, бу карарны юкка чыгаралар чыгаруын.

Батырлык

...Әнжә апа алдыма калын гына папка китереп сала. Әмир абый турында истәлекләр сакланган бу папканың бите саен бер хатирә... Еллар сарысы сеңгән газета битләреннән беренче класслы хәрби очучы, капитан Әмир Хәсән улы Галиев елмая. Кулыма «Советский патриот» газетасының 1981 нче елгы санын алам. Таныш исемне эзли. Менә ул: «Самолет, нащупав фарами полосу, мягко приземлился. Галеев садет в любых условиях...»

Ирем хәрби очучы диюгә, үземә игътибар артуын сизә идем.

– Әмир татарларны бик ярата, частьларына килеп эләккән татар егетләре булса, үз канаты астына алырга тырыша иде, – дип, шушы мәкаләгә кагылышлы тагын бер истәлеген барлый Әнжә апа. – Кәрим исемле бер егет бар иде. Әмир аны үзенә экипажына алды. Улым белән әтибездә эштән каршыларга чыккач, күрәм, безгә таба кызу-кызу атлап шушы егет килә: «Әмир Хәсәнович бик шаян кеше икән, – ди бу. – Штораларны ябып, самолетны «күз йомып» утырта». (Берни дә күрмичә, фэкать приборларга гына карап утыртуны шулай атыйлар.) Менә Әмиргә эләкте ул көнне. «Мине тол, улыбызны ятим итмәкче буласыңмы? Мин иртәгә үк Татарстанга кайтып китәм!» Башкача алай эшләмәскә вәгъдә биргән иде ул шул чакта. Ә менә тормышта аның бу күнегүе кирәк булып чыкты. Төнге очыштан кайтышлы, беркөн аэродромда ут бетә. Запас аэродромга барып житәргә ягулыгы житмәсен аңлаган Әмир диспетчердан фаралар ярдәмендә генә төшеп утырырга рөхсәт сорый һәм, 20 миллионлык очкычка да, экипажга да зыян салмый-нитми генә, уңышлы төшеп утыра. Аның бу гамәлен батырлык дип бәяләп, бу мәкалә әнә шул очрактан соң басылган иде.

Төш

– Ачуым килеп, кайтып китәм, дисәм дә, чынлыкта минем кайтып сыеныр урыным юк иде. Ул вакытта әни үлгән, әти башкага өйләнгән. Мин хәтта әниемнең үлгәннән дә вакытында белмәдем. Бер дә онытмыйм әле, 24 февраль көнне төш күрәм. Имеш, хат алганмын. Анда әти кулы белән (сулагай иде ул һәм аның язуы үзгә иде): «Әнжә, кызым, син елама инде, әниңне кайтарып булмый, ул 24 февральдә 12 туларга 10 минут кала жан бирде», – диелгән. Күңелемә шом керде. Күрше Люба шулай да төшемне яхшыга юраган булды,

имеш, үлгән дип күрсәң, гомере озын була. Бераз тынычландым. Әмма... 8 Март көнне Фәридә апамнан хат алам. Конверт тышына безнең адресны гади карандаш белән генә язып куйганнар, ул инде сөртеләп бетә язган. Ерак Көнчыгышка кадәр ничек килеп житкән ул! Өйдә ручка бетте микәнни дип, көлдем дә әле. Ачсам... нәкъ мин төштә күргән теге хат: сүзе – сүзгә, өтере өтергә туры килә. Без ул көнне дуслар белән 8 Мартны бәйрәм итәсе идек. Бәйрәмне бозмыйк, дип, без бу хакта беркемгә дә әйтми торырга булдык. Анда барасы гына булмаган, мин моның өчен әле дә үземне гафу итә алмыйм, ә без бардык. Гел әниләр турында гына сөйләләр, җырлыйлар: күңелем түзмәде, өстәлгә капландым да үкси-үкси еладым. Бозмыйк дигән бәйрәмнең барыбер яме китте.

Әниңең үлеменнән соң ак әйбергә карый алмый башладым, өйдә дә берүзем калырга куркам, ә Әмирне гел командировкаларга жиберәләр. Уйладык та, беразга туганнарым янына кайтырга булдым. Самолетта 13 сәгать очып, алты айлык бала белән Казанга кайтып төштем. Аэропортта энем белән сөңлем каршы алырга тиешләр иде. Басып торалар болар, мине танып, булышырга килмиләр. Югыйсә анда минем кебек балалы хатыннар да күп түгел. Бала күтәрәп, сумкаларны сөйрәп, үзем яннарына килеп баскач кына абайладылар. Жирән бөдрә чәчле апалары урынына кара туры чәчле, ябык кына бер хатын кайткач, танымаулары да гажәп түгел. Баланы бик авыр таптым мин, бөөрләремә авырлык килеп, 35 көн хастаханәдә яттым. Яныма да килүче юк, Әмирне, моның хатыны барыбер өйдә түгел, дип, гел дежурствога куялар. Шул вакытта организмда аксым үзгәрәп, чәчләремнең төсе дә, рәвеше дә алмашынды.

Германия

– Табиблар миңа башка бала табарга ярамый, диде. Шулай да Маратка иптәш алып кайтасы килә бит, тәвәккәлләдем. Авырлы икәнемне белсәләр, төшертергә мәжбүр итәрләр дип, беркемгә дә сиздермәдем. Кызыбыз Лилия Казанда туды. Хәзер инде аның үзенә дә дүрт кызы үсеп килә.

Улыбыз беренче класска да шушында яшәгәндә китте. Үзем эшләрлек эш тапмасам да, монда яшәгән вакытны бушка уздырмамсыз тырыштым. Беренчедән, тел өйрәндем. Әнием дә немец теле укытучысы иде, тел үзләштерергә сәләтем булган, димәк. Икенчедән, немец хатын-кызларыннан кул эшләренә өйрәндем.

Германиядә Әмирнең бергә очкан иптәшен югалттык. Бик үкенечле булды ул. Хатыны баласы белән туган ягына кайтып киткән иде. «Иртәгә каршы ал», – дип телеграмма да суккан булган. Күрешүне зарыгып көткән кешенең мәет өстенә кайтып төшүен күз алдына китерә аласызмы?

Әмир үзе дә чактан гына әсир төшми кала. Ул бу вакыйга турында беркайчан беркемгә сөйләмәде. Гомумән, эше турында аз сөйли иде ул. Бер көнне әйтә бу: «Мине бит Голландиягә алып чыгып китә яздылар

бүген, – ди. – Чик буйлап очам шулай, кинәт әллә кайдан бер самолет килеп чыгып, минем белән тигезләште. Ул арада икенче яктан икенче самолет. Өчәү рәттән очабыз. Мин аска – болар да аска, мин өскә – болар да өскә. Акрынлап курстан читләштерә, Голландиягә таба кысрыклайлар. Самолетны кинәт кенә аска томырдым да, текә борылыш ясап, уңга каердым. Тегеләр миннән мондый хәтәр алым көтмәгән иделәр, ахрысы, ничек килеп чыккан булсалар, шулай югалдылар». Әмир сөйли, ә минем йөрәгемдә ут. Ярсуымны фәкәть суга гына сөйлим. Хәрби очучы белән яшәүнең бер үзенчәлеге бар – аны безгә, өйләнешеп, гарнизонга аяк баскан көнне үк аңлаттылар: гаиләдә бернинди дә ызгыш-гауга булырга тиеш түгел. Очучы эше болай да авыр, киеренке. Үпкәләремне мин Әмир ялга чыккач кына белдерә идем. Өч тапкыр Советлар Союзы Герое, авиация маршалы Иван Кожедуб әйтә торган иде: «Очучылар – алар аерым халык. Аларга башкача мөгамәлә кирәк».

Бар да вакытлыча

– Минем белгәннәр безнең тормыштан үлеп көнләшәләр иде. Имеш, мин очучы хатыны, рәхәттә, житеш тормышта яшим. Беркөн дә фатирсыз тилмергәнем юк. Әмма... Хәрби тормышның иң үзәккә үткән ягы – бөтен нәрсәнең вакытлыча булуы. Бүген эшләгән эшен, торган фатирның, баланың классташлары, аралашкан дуслар – бар да вакытлыча. Бер айлыкмы алар, биш еллыкмы – белмисең. Без гомер буге үз фатирбыз турында хыялландык. «Пенсиягә чыккач, туган якка кайтып фатир алырбыз, матур итеп ремонт ясарбыз», – ди иде Әмир. Дөрәс, үзе рәхәтән күрә алмаса да, булды фатирбыз. Ә аңынчы 12 тапкыр күченергә туры килде. Әйберләргә жыйрга, пропискадан төшәргә, эштән расчәт алырга өч көн вакыт бирелә. Әмирнең болар артыннан йөрергә вакыты юк. Ике чөмөдәнгә үзенең «бирнәсен» төйи дә, ул әзер. Яңа урынга урнашып, өч көннән ул инде эшкә чыгарга тиеш. Ә мин эшкә расчәт алырга чабам. Хөзмәт кенәгәдә гел бөртөслә генә язучулар: «увольняется по переводу мужа-военнослужащего». Шунысы ярыш тагы: яңа гарнизонда үз белгечлегем бугенча эш булмаса да, стаж өзелми. Аннары бакчадан, поликлиникадан баланың документларын алырга йөгерәм. Пропискадан төшәм, әйберләргә жыйам. Бөтен булган мөлкәтеңне йөк машинасына төяп, гарнизонга килеп төшәсең. Йә суыткычыбызга зыян килгән була. Яңасын сатып алышым дигән, юк бит әле ул. Йә паласыбыз ертылган... Юкка гына халыкта ике күчүгә бер янгынга тиң, димиләр бит. Шунысы әйбәт: очучы составка фатирны шунда ук бирәләр. «Галиев фәлән йортта яшәячәк», – дип, килүгә үк озатып куялар. Нинди генә фатирларда яшәргә туры килмәдә безгә. Аларга бит жаның теләгәнчә ремонт та ясап булмый – бәлки, бер айдан ук башкасына күчәләр. Ераграк гарнизонга жиберсәләр, әйберләргә контейнер белән озатабыз. Ул килеп житкәнче кунакханәгә урнашмый хәл юк. Ашарга да ашханәгә, йә ресторанга йөрәп торабыз. Балалар кеше пешергән-

не яратмый иде. Аларча булсын, дип, бер кәстрүл сатып алам да, башта ашарга пешерәм, аннары, аны юып, чәй кайнатам.

Йокысыз төннәр

– Жанны талый, төн йокыларын ала торган вакытлар күп булды тормышыбызда. Очучылар елга өч тапкыр парашюттан сикерергә тиеш. Аңа парадка әзерләнгән кебек әзерләнәләр. Язгы-жәйгә айларда, чалт аяз матур көнне була ул. Әмир артыннан үзәкләрем өзеләп карап калам: үз аяклары белән чыгып китте, үз аяклары белән кайтып та керсә жарар иде. Борчылуым урынсыз түгел: парашютны 18 яшен яңа тутырган яшь солдатлар тутыра бит. Алар әле бөтенләй бала-чага. Дөрәс тутырганмы ул аны, әллә анда бөтенләй дә парашют тыгылмаганмы. Иртәгә сикерәбез дигән көнне Әмир үзе дә йокламый. Аның борчылуы миңа күчә. Әнә шулар какшатты да инде аның сәламәтлеген.

Ул китә, ә мин, аны соңгы кат күргәндәй, тилмереп карап калам...

Пенсиягә чыккач, Чаллыга күченеп кайттык. Үз фатирбыз булса иде дип, күпме хыялландым да, үз фатирбызда яшәү насыйп булмады аңа. Бергә 35 ел яшәп калдык. Инсульт булганын вакытында белмәгәнбез. Үзе дә белдермәдә. Очучы бит – нык һәм түзем булырга өйрәнгән. Жиде ел авырды ул. Аннары инде...

Яңа фатирда кабат жыйрга язсын дип, икәү бергә сүткән жиһазларны менә быел, аның вафатыннан соң тугыз ел узгач кына кузгаттым. Тугыз ел буге көттем мин аны, командировкага гына киткәндер, менә подъездда аяк тавышлары ишетелер дә, сызгыра-сызгыра кайтып керер кебек тоелды... Аның мәңгә кайтмаячгына күңелем тугыз елдан соң гына ышанды.

Үкенечләр... Алар бик күп. Күңелне юата торган шатлыклары да бар. Яшьлегемдә югары белем алырга хыялландым. Балалар кечкенә, үзегез гарнизоннар буйлап күчеп йөргәндә, бу мөмкин түгел иде. Соң булса да, хыялымны тормышка ашырдым, дүрт диплом алдым. Аның икесе Мөхәммәдия мәдрәсәсе белән Ислам университетыныкы. Һәм иң куанычлысы: моны Әмир белеп, минем белән бергә шатланып калды. Минем белән бик горурлана иде ул. Миңа яңа күлмәк алса, аңа балаларча шатлана, гел матурдан киенеп йөрүемне тели иде. Без матур пар булдык. Ул кызу кеше иде, мин аның бу кызулыгын вакытында сүндереп кала белдемме – матур яшәдек. Әмирнең истәлекләре арасында минем өчен аеруча кадерле булган берсе бар – мин хастаханәдә ятканда язган хаты ул. Юк, хат кына түгел, бу аның гомер буге күңелендә йөрткән үкенүләре, хисләре, мәхәббәт аңлатуы.

Мин беләм, ахирәттә дә бергә булырбыз. Ә аңа кадәр әле бабалары турындагы хатирәләремне оныкларыбызга житкерәсем бар.



ФОТОГА ТӨШЕРҮ
БЕЛӘН КАЙЧАН
МАВЫГА
БАШЛАДЫМ СОҢ
ӘЛЕ МИН?
БУ СОРАУГА
ТӨГӘЛ ГЕНӘ
ЖАВАП БИРӘ
АЛМАМ, МӨГАЕН.



Асия
МАЛИКОВА

Хәзер фотога төшерү белән мавыкмаган кеше юк та бугай. Мин дә, кая барсам да, истәлек өчен дип, бер-ике кадр төшереп кайта идем. Ә менә ирем Әнвәрнең бу шөгыле балачактан килә. Аның әллә кайчан сатып алган фотоаппараты хәзер дә саклана. Журналист булгач, иремә кызыклы сюжетлар кирәк, ул төрле вакыйгаларны төшерергә ярата, ә мине күбрәк табигать күренешләре кызыксындыра.

Фотога төшерү алымнары, кадр кую, композиция буенча беренче сабакларны миңа ирем бирде. Шунисы уңайлы хәзер: фотоларны халыкка күрсәтү өчен аудитория эзләп йөрисе юк. Телисең икән, һәр адымыңны төшереп, социаль челтәрләр аша күрсәтеп бара аласың. Ләкин мин кирәген-кирәкмәгән дә интернет киңлекләренә чыгару ягында түгел. Шуңа күрә социаль челтәргә дә әле яңа гына кереп барышым.

Моннан ике ел элек мин, тиешле елларны эшләп, лаеклы ялга чыктым. Картайган көнәндә шәһәргә күчмәячәген әллә кайчан кистереп әйтеп куйган әниемне авылда ялгыз калдырып булмый иде. Карт кеше-

ТАБИГАТЪ —
ҮЗЕ БЕР
МОГЖИЗА...

нең бу теләген ирем дә, улым да кире какмады. Рәхмәт аларга.

Күп тә үтмәде, гаиләмне, дус-ишләремне, планнарымны калдырып, мин авылга кайттым. Шулай итеп, үз көенә барган тормышым кинәт үзгәрдә, хәтта берәз төссезләнәп тә калды кебек. Бәхеткә, шулай ук әнисен карарга дип, дус кызым Илшат та кайтып төште. Аның белән бер-беребезгә иптәш булып, ярдәмләшеп яшибез хәзер.

Шимбә-ял көннәрендә ирем белән улым кайткач, дөньям түгәрәкләнәп китә. Ә баштарак күңел тынычлана алмый азапланды, Казан гел истән чыкмады. Шулай икеләнәп яшәвемне күрәп торган ирем, сиңа дусларың белән аралашырга, иҗат белән шөгыльләнәргә кирәк дип, мине социаль челтәргә керергә кыстый башлады. Күпмедер уйланып йөргәннән соң, үзем дә тәвәккәлләдем. Элеккеге дусларымны табып, алар белән аралаша башладым.

Беренче тапкыр фотоларымны узган елның октябрь ахырында интернетка куярга батырчылык иткәнмен икән. Ул көнне кояш аеруча матур баеды. Кыска гына вакыт эчендә болытлар каплаган күк йөзе янғын чыкканда гына була торган шомлы куге төсләргә керде. Бу кабатланмас мизгелләргә фотога төшерми һич булдыра алмадым. Аннан фотосурәтләремне иремә күрсәтәсем килде. Ул, ике дә уйлап тормыйча, Фейсбукка куярга киңәш итте. Хәзер шул фотоларга карыйм да, көлеп куям. Ашыкканмындыр инде: шундый гажәеп күренешне газ торбалары, телеграф чыбыклары белән бергә төшергәнмен бит. Фотога төшерүнең чын иҗат икәннән яңа аңлый гына башладым әле. Моның өчен янында фотоаппарат булу гына җитми, дөньяга күңел күзә белән карарга кирәк икән.

Узган елның 11 ноябрен исегезгә төшерегез әле. Шәһәр-авылларда кайсы егылып, кайсы бәреләп шактый кеше зыян күргән көн ул. «Начар эшлисез, чара күрмисез» дип, шәһәр-район җитәкчеләренең дә, коммуналь-хужалык хезмәткәрләренең дә «кирәген биргәннәрен», матбугат битләреннән укып, соңрак

кына белдем. Ә иртән... Иртән торып урамга чыксам, аяк астына боздан келәм жәйгәннәр диярсез! Гадәттә, мондый шугалак-бизәкләр яңа ел алдыннан махсус ясала. Ә монда табигать үзе могҗиза тудырган. Агач-яфраклар, ботаклар күз явын алырлык! Әйтерсез лә без йоклаганда, тылсымчы килеп, бар җиһанны бәллүргә төрәп киткән. «Менә бу могҗиза, ичмасам!» – дип, хәйран калып шактый басып торганнан соң, фотоаппаратымны алып чыктым.

Фотоларымны дусларым бик жылы кабул итте. Танышларымның берсе рәсемнәрдәгә күренешләр бер урында гына төшерелмәгән дип уйлаган икән, ялгышканын аңлагач ул миңа: «Асенька, а где такая красота?! У меня появилось ощущение что ты путешествуешь и радуешь нас фотографиями. Мне кажется нереальным, чтобы такая разнообразная красота встречалась в одном месте. Или ты волшебница!» – дип язды. Әллә аларның мактау сүзләре шулай үсәндереп җибәрде үземне, әллә чыннан да күңел күзем ачылды, йокыдан айнып киткәндәй булдым. Ничә ел бакчабызда үсеп утырган агачларны, беренче тапкыр күргәндәй, кызыксынып күзәтә башладым. Дусларымны яңа фотолар белән шатландырыйм әле дип, түбәгә дә менеп төштем. Аннан безнең тирә-як мәнә ничек күренә янәсе!

Ирем, минем жүләрлегемне күрәп: «Давай без фанатизма!» – дип, җиңелчә генә итәктән дә тартып куйды. (Беләм инде, болай гына әйтә ул. Эзәр эшләремне күргәч: «Бу матурлык чыннан да безнең яңа идемени?» – дип шаккатчак.) Түбәдән төшергән ул фотоларымның әлегә камиллектән күпкә ерак булганын бик яхшы белсәм дә, мин үземнән канәгать идем. Күккә менеп төштеммени, бик кызык булып китте.

Шул көннән башлап, кош-корт, бөҗәкләр, йорт хайваннары минем якын дусларыма әйләнде. Безнең белән параллель яшәп ятучы жан ияләренең дә тормышы кызык икән бит! Без аңа игътибар гына бирмибез икән. Хәзер, җай чыккан саен,

көртләр ерып булса да, су буйларын урап кайтам, кошларның, җәнлекләрнең үз-үзләрен тотышларын өйрәнәм. Чаңгыда йөргәндә тирә-юньне фотога төшерәм. Табигать кочагына чыксам, дөньямны онытып йөрәм.

Әле күптән түгел чаңгыда йөргәндә, алардан артта калып, борчуга салганмын. Бик уңайсыз булып китте. Фотоаппарат белән чынлап дуслашсаң, шулай була икән. Ул, көнче дус кебек, бар игътибарыңны үзенә генә юнәлдәргә таләп итә. Шулай булса да, аның ярдәмендә туган авылымның матурлыгын күрергә һәм башкаларга күрсәтергә өйрәнәм, табигатьтән көч алам, ул миңа хәтта борчуларымны таратырга, авыр кичерешләремнән арынырга булыша кебек.

...Карны кар дип белгән син акыллы, ак чәчәкләр күрәм мин жүләр...

Кайбер дусларым да, үзем шикелле, хисләр кешеләр. Алар минем фотоларымны даими карап баралар. Әле берничә көн элек кенә берсе шалтыратып: «Сиңа ни булды, Фейсбукта фотоларыңны куймый башладың?» – ди. Мин, кешеләрне ялыктырмыйм, дип, берәз туктап торырга уйлаган идем. Дустым шелтә белдергәч, фотоларымны куярга туры килде. «Шул матурлыкны күргәч, күңелләр рәхәтләнәп китә», – ди бит. Шулай дип торгач, ничек каршы киләсең инде, файдасы гына тисен үзенә!

Табигать – тоташ могҗиза, анда бар нәрсә дә камил. Шуңа күрә күңел һәрчак табигать кочагына тартыла да инде. Карагыз әле тирә-юньгә: матур бит дөнья! Тормышның кадерен беләп, матурлыкка сокланып, булганына шөкер итеп яшәргә генә кирәк.

Кайнанам – шагыйрә Сәҗидә Сөләйманова әйтмешли: «Яшәү – үзе зур бәхет бит ул».



Фото: Ксения Богданова

ЯЛГЫЗ МИН, БЕРҮЗЕМ...



Люция
ФАРШАТОВА

ЯШЕРМИМ, УЛ КӨННЕ МИН ЭЧЕМНӘН ГЕНӘ
НИНДИ КАТЫ БӘГЫРЬЛЕЛӘР, ДИП, МӘРВИЯ
КАРЧЫКНЫҢ ТУГАННАРЫН СҮГЕП ЙӨРДЕМ.
НИНДИ БУЛСА ДА, ТУГАН БИТ УЛ, ЯНӘСЕ.

Уйлана торгач, аларны акларга тырышып, «ачы» теле,
кыланышлары белән апалары аларның да йөрәгенә
мәңге кичермәслек яра ясагандыр, күрәсен, дигән
фикергә килдем. Ни чәчсәң – шуны урырсың, дип юкка
гына әйтмиләр шул...

— **С**инең балаларың бармы? Бардыр, бик бә-
хетле күренәсең.
Яныма килеп утырган әбигә гажәпләнеп
карадым да имәнәп киттем:
– Марина Сергеевна, Сез түгелме соң бу?
– Нәрсә, танымаслык булып үзгәргәнменмени?
Йа Хода, кайчандыр бөтен деканатны дер селкетеп
торган Марина Сергеевна лабаса бу! Аның «ачы теле»н-
нән, тәкәбберлегеннән институтның уку-укыту бүлегенә
кереп йөрүче бар кеше, хәтта профессорлар да шүрли
иде бугай. Без, ул әйтмешли, «бала-чагалар»ны әйткән
дә юк инде.

Мине 1980 нче елларның башына алып киткән
уйларымнан аның әле дә шактый ук таләпчән тавышы
бүлдә:

– Мин моннан (без аның белән Казанның Бауман
урамындагы «Чәй йорты»нда очраштык – Л. Ф.) ерак
тормыйм, әйдә әле миңа, рәхәтләнеп сөйләшеп уты-
рырбыз.

– Юк-юк, вакытым тар, башка вакыт, – дияргә ашык-
тым мин.

Дөресен әйткәндә, аның белән бер дә аралашасым
килми иде. Беренчедән, чынлап та вакытым юк.
Икенчедән, теге еллардагы кыланышлары, һәркемгә

диярлек, бигрәк тә тумышлары белән авылдан булган фән кандидатлары һәм докторларына «авыл гыйбадлары» дип кимсетеп каравы, шуны һәр сүзе, күз карашы белән искәртеп торыуы кылт итеп искә төште дә тизрәк аның яныннан китәсем килә башлады.

– Ашыкма әле, Алла хакы өчен ташлап китмә мине, сөйләш. Ялгыз мин, аңлайсыңмы, япа-ялгызым, бөтен Казанында берүзем. Бер аралашыр кешем дә юк.

– Ничек ялгыз? Ә Виктор Иванович? Кызларыгыз?

– Виктор Иванович күптән вафат инде. Кызларның берсе – Америкада, икенчесе Испаниядә яши – ташладылар аналарын.

Аның күз төпләрендә тагын яшь бөртекләре елтырый башлады. Аннары, урысчалатып, дөньяны, сәясәтне, ил житәкчеләрен, депутатларны, кызларын сүгәргә кереште.

Карале, моңарчы без аның белән гел татарча сөйләшкән икәнбез бит. Ул татарча беләме икәнни? Теге елларда гел урысча гына сөйләшә, берәрсә татарча сүз башласа, «не понимаю, говорите на нормальном языке», дип, мыскыллы елмая торган иде.

– Сөз татарча да беләсезмени? – дип сорадым мин, һаман теге чаклардан аерыла алмыйча.

– Белмәскә, татар хатыны ич мин – Самат кызы Мәрвия. Лаеш районныннан. Ну, ничек, киттекме миңа?

Миндә инде ашау кайгысы калмаган иде, котылу өчен генә телефон номерын сорап алып, тизрәк саубуллашу ягын карадым.

– Көтәм, килми калма, рәнҗермен, – дип кычкырып калды ул артымнан.

...Мин институтка эшкә килгәндә (биографиямдә андый борылыш та булып алды) Марина Сергеевна, әй лә Мәрвия Саматовна, 40-45 яшьләр тирәсендәге бик хәтәр бичә иде. Озын буйлы, нечкә билле, чибәр. Бик тә килешле киенә. Бизәнү әйберләре дә кыйммәтле иде аның. Хушбуге да французларныкы.

Аның ире хәрби кеше – Татарстан хәрби комиссариатындамы, Казан танк училищесындамы, зур гына бер чин иде. Хәрбиләргә хас булганча, гаиләләре белән бөтен Советлар Союзын диярлек йөрәп чыкканнар, Чехословакиядә дә, Германиядә дә, Ленинградта да яшәгәннәр. Мин аның белән танышканда кызларының берсе – университетта юридик факультетта, икенчесе 18 нче номерлы англиз телен тирәнтен өйрәтүче дәрәжәле саналган мәктәптә укый иде.

Марина Сергеевна үзләренең чит илләрдә дә яшәүләре, иренен зур түрә булуы, кызларының үтә акыллы, белемле, зәвыклы икәнлекләре, Горький урамындагы дүрт бүлмәле фатирлары, өр-яңа «Волга» машиналары, шәп йорт җиһазлары – Германиядән алып кайткан гарнитурлары, Чехословакиядә эшләнгән хрусталь люстралары, савыт-сабалары, Идел буендагы дачалары белән дә масая, безгә даими рәвештә, гел шулар турында, әлбәттә инде, сөздә боларның берсе дә юк, була да алмый, дигән тон белән сөйли иде. Бу турыда гел ишетеп торудан туеп бетсәк тә, аңа беркем каршы әйтергә базмый иде.

Мин ул институтта биш айга якын гына эшләп алдым. Кайбер хезмәттәшләр белән әле дә элемтәдә торабыз. Ләкин, менә хәзер искә төшереп утырам, күпләрне телгә алсак та, Марина Сергеевнаны бер генә тапкыр да искә төшермәдек бугай. Күрәсен, ул үзенә холык-фигыле белән күпләрнең жанына тоз салган булгандыр. Инде менә шундый очрашу.

Ә беркөнне... аның телефоныма теркәлгән номерын ялгыш җыйганмын. Теге якта җавап биргәч, хәл-әхвәл сорап тәрбиясезлек булып иде, сөйләшеп алдык. Ул шунда ук үзенә кунакка чакырды. Бу юлы журналист кызыксынуы җинде.

...Бизәнәп-ясанәп, искерәк булса да, бик матур өй костюмыннан каршы алды ул мине. (Сокланып та куйдым, шушы яшьтә дә үз-үзен карап йөрткән ханымнар бик сирәк бит ул.) Ә өе шапшак, күптән инде ремонт ясалмаганлыгы да күренеп тора. Йорт җиһазлары да теге еллардан калган. Кайчандыр ефәк тукуыма белән обойланган диварлары инде төсен жуеп, ямьсезләнгән.

Беркем белән дә аралашмады бит ул шул холкы аркасында.

– Кызларның берәрсә яшәргә чакырмасмы яки бөтенләйгә кайтмасмы дип ремонт та ясатмыйм, җиһазларны да алыштырмыйм, игътибар итмә, – диде ул минем ни уйлаганымны сизгәндәй. Чакырмыйлар да, кайтмыйлар да, жир битләр алар.

Өлкән кызыбыз Жанна башта Мәскәүдә яшәде, аннары Америка кешесенә кияүгә чыгып, шунда китте дә яшәп калды. Элиасы да аның янына киткән иде, аннан бер негрка кияүгә чыгып, Испаниягә күченделәр. Шулар кара пәриеннән бала да тапты. Инде күптән аерылыштылар, тик кайтырга теләми. Мин дә чакырмыйлар. Ә әниләре 15 мең сум пенсиягә яшәп ята монда. Хәер, яшәүмени бу, пенсиянең 6150 сумын фатирга түлим, 2 меңен социаль яклау бүлегеннән килеп йөрүче хатынга. Мин бит өй дә җыештыра, кер дә юа, үтүкли дә алмыйм. Ул хезмәтләр хәзер бар да түләүле. Безнең ил житәкчеләре әнә шулай картларны талап байый, оятсызлар. Ә даруларга күпме кирәк! Әллә нигә бер мәртәбә әнә шулай «Чәй йорты»на барып, сыйланып кайтам. Хәзер йөрүләре дә авыр, аякларым сызлый, кан басымым югары, шикәр чире дә бар миндә. Мин үлгәч кайтырлар әле юньсезләр, фатирны сатып бүлешергә.

– Яннарына кунакка баргалыйсыздыр бит?

– Элегрәк үзләре кайткалылар иде. Аларның кайтуыннан ни файда? Танышлары белән очрашып, күңел ачып йөриләр дә, китеп баралар. Икесенә дә, ичмасам, фатирны ремонтлап калдырыгыз, диваннарны алыштырыгыз, дип карадым, барыбер сатасы бит аны, нигә акча әрәм итәргә, диләр. Минем тизрәк үлгәнне көтәләр, юньсезләр, ә мин үлмим бит әле, яшим. Ә үзем элегрәк берничә мәртәбә барып, икесендә дә яшәп карадым. Тегеңә кагылма, монда барма, биредә алай

итмиләр, болай сөйләшмиләр дип акырып кына тора-лар. Фатирыңны сат та, монда күчеп кил, ди Америка-дагысы. Без сине әйбәт пансионатка урнаштырыбыз, ди. Пансионат шул ук картлар йорты бит инде ул.

– Үзләрә белән яшәргә чакырмыйлармы?

– Алар янында яшәп буламы?! Жаннасының янкие үзен шулкадәр тәкәббер тота, әйтерсең, без аюлар арасыннан килгәнбез. Әле өйрәтмәкче, тәрбияләмәкче була. Минә – теге елларда ук дистәләргә илдә сәяхәттә, кунакта булган офицер хатынын! Имеш, без яши, акча тота белмибез. Жаннаны да акча дип гел битәрләп то-ра. Тегене дәрәс алмагансың, моны икенче кибертән алырга кирәк иде, дип. Әллә мин килгәнне яратмый?

– Ә кече кызыгыз чакырмыймы?

– Негрдан туган малаеның кыяфәтен күрәсем дә, ишетәсем дә килми. Ашауларына кадәр яратмыйм. Фу!!!

Алма агачыннан ерак төшми шул ул.

– Ялгыз да бик авыр ич үзегезгә. Туганнарыгыз бармы соң, йөрешәсезме?

– Казанда да, авылда да сеңелләрем бар барын. Тик алар белән сирәк очрашабыз. Авылдагысы шыр надан, аның белән нәрсә турында сөйләшсәң. Узган ел, фати-рыңны сат та, монда кайт, бергә-бергә яшәрбез, ди. Үзең аерым йорт сатып алырбыз, әнә күршәдә берәү-ләр сата, ди. Күрдем мин ул йортны. Мунча кебек нәрсә шунда. Ни бәдрәфе, ни ваннасы, ни жылы суы юк.

Мондагысы фатирымны сатып, кечерәккә күчәргә киңәш итә. Шул акчага рәхәтләнеп яшәрсәң, ди. Сатты ди, сатмыйни! Әле күптән түгел генә, миңа insult булгач, хастаханәгә малае хәл беләргә килгән иде. «Әйдә, Мәрвия апа, фатирларны алыштырабыз, шуның хисабы-на без сине тәрбияләп торырбыз», – ди. Һе, ансат кына фатирлы булмакчылар. Кызларым бар ич минем. Кайтырга уйласалар, кайда яшәрләр?

– Үзең ич, алар инде монда кайтмый, дисең...

Бәхәсләшеп тормадым, китәргә кузгалдым. Барыбер бу киребеткән карчыкка берни дә исбатлый алмас идем. Ул исә, тагын аз гына утыр инде, дип кулыма ук ябышты, тагын гап-гади карчык кыяфәтенә кайтты. Чәй дә эчмәдек бит әле, дип, аякларын көчкә өстерәп, кухняга кузгалды. Мин, аның кырку холкын белгәнә, ул чәй әзерләп, чакырганчы дип, залда калдым.

Шактый гына утыргач, янына чыксам, ул әле чәй куй-маган, калтыранган кулларын угалап, елап утыра иде.

Тиз генә чәй куеп, чәчеләп яткан дарулары арасын-нан тынычландыра торганын сайлап, дару эчердем. Шактый шакшы, таралып яткан өстәлен сөртеп, чәй әзерли башлагач, ул: «Минем сиңа чәй эчерергә бернин-ди сыем да юк икән бит», – дип каткан булка кисәкләре һәм суыткычтан искерә башлаган май, кибертән алган кайнатма чыгарды. Ялгыш кына күзем төште: суыткы-чы буш диярлек иде. Мин исә үзем белән алып килгән күчтәнәчемне залга чыгып алып, ул аны эре генә кыя-

фәт белән бер читкә алып куйган иде, конфетлар һәм ул яраткан «курабье» печенье-сын өстәлгә куйдым.

Ул тагын, һай, онытмагансың икән, рәхмәт сиңа, дип, елап жибәрде. Аннары, тынычлана төшкәч, ашыга-кабалана печенье белән чәй эчәргә кереште. Тискәре жавап ишетәсемне белсәм дә, күршәләрең әйбәтләрем, аралашасызмы, дип сорадым. Ул кул гына селтәде.

Сабуллашканда аның йөзәнә янә тәкәбберлек инде, минә дә артистларча озатып калды. Мин тизрәк урамга чыгып, киң итеп сулыш алдым да: «И-и, Ходаем, мон-дый көннәргә калдыра күрмә», – дип кат-кат кабатла-дым. Өйгә кайтып житкәнче күз алдымнан бик авыр кино кадрларыдай очрашу мизгелләре үттә. Ә колагым-да шактый вакыт аның: «Килеп йөр, олаклама», – дигән сүзләре яңгырап торды.

Гаеплемен, башка аның янына бармадым да, шал-тыратмадым да. Ләкин еш искә төшердем мин аны. Шалтыратып хәлләрен белешим дип талпынсам да, соңгы очрашуны искә төшереп, кире уйлый идем. Аның гел тискәре генә сөйләп торыуы, беркем, хәтта балалары, туганнары турында да әйбәт фикердә булмавы, тәкәб-бер кыяфәт белән озатып калуы күз алдына килә дә телефонны сүндерә идем.

Берәр еллап узгач, тагын ялгыш аның телефон номе-рын жыйганмын. Трубканы аныкына охшаган тавышлы, ләкин чит хатын-кыз алды. Мәрвия ханымны сорагач:

– Үлдә бит ул, менә иртәгә жидесен үткәергә жые-набез, – диде ханым. – Сөз кеме аның, элеккеге хезмәт-тәшемни, бик әйбәт, ашына килегез, юкса кемне чакы-рырга да белмибез.

Ханым аның сеңлесе Мәрзия булып чыкты һәм апасының кыланышларыннан зарланырга тотынды. Моңысы да шундыйрак, ахры, үлгән кеше турында начар сөйләмиләр инде, дип эчтән генә уйладым да:

– Кызлары кайттымы? – дип сорадым.

– Ю-юк, кая ул. Шалтыраттылар гына. Үзегез жирлө-гез инде, фатирны саткач, хисаплашырбыз, диделәр.

– Мәрвия апа өендә үлдеме? Жан биргәндә янында кеше булдымы?

– Юк, хастаханәдә. Тагын insult булды аңа. Башта айга якин Һиндия апа белән чиратлашып карадык, балалар да дежур торгалады. Хәле әйбәтләнә башлагач, тагын телләшергә тотынды. Тегесе болай түгел, моны дәрәс эшләмиләр, ашыгыз тәмле түгел, имеш. Тәмам гарык булып, аны карап торучы (сиделка) ялладык. Аның тәүлегенә 1200 сүм аласын белгәч, кычкырыша башлаган да, чираттагы insult булган. Үлә алмыйча интегеп бер атна ятты. Рәнжеткән кешеләренә каргы-шы, гөнаһлары интектергәндер инде. Ай-һай, жан бирүләре авыр икән.

Ул тагын ниләрдер әйтмәкче иде, мин: «Урыннары жәннәттә булсын Мәрвия ханымның», – дип, сабул-лашырга ашыктым. Теге яктан: «Нинди оймак, ди, аңа», – дигән сүзләр генә ишетеләп калды.



Тулысынча сайтыбыздан укыгыз.



ШИҺАПОВА Гөлгенә

Казан дәүләт университеты

Кияүдә, ике кыз әнисе

Карьера: «Ватаным Татарстан» газетасы журналисты

Тормыш шигаре: «Булганына мең шөкер!»

<https://www.facebook.com/suyumbike.zhurnaly>

Туганнарым арта!

Әбиемнең хәбәрсез югалган абыйсының кызы белән ике ел элек кенә очраштык: әбием 70 елдан соң туганын табып, безне таныштырды, дуслаштырды. Бабамның башка гаиләдә туган балаларының оныкларын да белми идем. Никтер ул туганнар турында моңарчы уйламаганбыз... Ә бабайның оныклары безнең хакта онытмаган! Беркөнне Вконтактедагы сәхифәмә таныш түгел кешедән: «Сүземне ничек башларга да белмим», – дигән хат килеп төште. Бабайның Камәрия исемле кызының кызы Венера икән! Язышып, сөйләшеп сүзләр бетмәде. Тиздән бөтенә без бергә жыелышып күрешергә, туганлык җепләрен ныгытырга дип торабыз.

Жан да тарта, кан да


Мөхәммәд пәйгамбәребезнең туган көне алдыннан Мәскәүнең «Крокус Сити Холл» сәхнәсендә, яшьләргә ислам диненең нигезләрен аңлату өчен «Югалган васыять» дигән театральләштерелгән спектакль куелды. Төп рольләрнең берсен актер Марат Бәшәров башкарды. Соңгы вакытта татар, мөселман дөньясына шактый якынайды ул. Хәтта: «Әгәр андый мөмкинлек туса, чакырсалар, Камал театрына уйнарга да кайтыр идем, алай гына да түгел, күченер идем. Тик минем мишәр акцентым бар шул...» – дигән сүзне дә әйтте.

«Сәләт» Жир шары буйлап атлый

Быел Канадада беренче тапкыр «Сәләт-Монреаль» аланы эшли башлаячак. «Сәләт» аланы Монреаль шәһәрәндә Татарстан Республикасы Президенты Рөстәм Миңнеханов ярдәме белән узачак. Анда катнашучы яшьләргә конкурс аша сайлап алачаклар. Сәләтле балаларга, актив яшьләргә аралашу, бер-берсе белән танышу, үзләрен таныту өчен шундый зур мөмкинлек булачак инде бу!

сөендерде

көендерде




сөендерде

көендерде



сөендерде

көендерде



Күңеләмдә бушлык калды...

Кәбисә елын инде исән-сау гына чыгабыз дигәндә, әбием бакыйлыкка күчте... Кечкенә чагымнан мине кадерләп үстергән кешем иде ул. Авылга кайткан саен, икәү сандык актара идек без аның белән. Үлемтекләренә кагылган саен: «Соңгы юлга матур итеп озатыгыз», – дия иде. Ә мин сүзне шаяртуга борам: «Әби, мин кайтмыйча үлмә, көтеп тор!» – дим. Көтте ул мине! Мин кайткач, үлем түшәгенә яткан җиреннән торып ук утырды. «Китәм инде, рәхәт яшәгез, мин сиңа риза-бәхил, балам», – диде. Әбием соңгы сулышын алганда янәшәсендә булдым. Минне үз сабыедай яраткан кешемне югалтуның авырлыгын аңлатырга сүзләр таба алмыйм...

Дәвасы табылырга тиеш бит!

Газетада «Кайсыгызның кулы жылы?» дигән рубрика алып барам. Ярдәм өмет итүчеләр гел арта бара... Шөкер, игелекле, мәрхәмәтле кешеләр исә гел табылып тора. (Парадокс: күп вакыт кесәсе калыннар түгел, әби-бабайлар ярдәм кулы суза.) Әмма кайчак ярдәм итәргә өлгермичә калабыз, шунысы авыр... Яман чир кебек гасыр афәтеннән котылу юлы табылсын иде инде! Күптән түгел «Игелекле Казан» форумында катнаштым. Шунда бер Мәскәү кунагы: «Татарстанда яман шешне җиңү өчен барлык мөмкинлекләр бар, үзегезнең авыруларга гына түгел, күрше республикаларыңны да булыша аласыз», – дигән иде.

Татулыкка ни җитә дә бит?!

Борчуларым да Канада белән бәйлә. Әле яңа гына, намаз вакытында кереп, Квебек шәһәре мәчетендә алты мөселманны атып үтергәннәр иде. Бер сәбәпсезгә! Инде шул мәрхүмнәрнең өчесен үткәргән көнне тагын күңелсезлек. Бу юлы Монреаль шәһәре мәчетенә вандаллар һөҗүм иткән: тәрәзәсен ватканнар, диварларына йомырка белән бәргәннәр. Шөкер, монысында беркем дә зыян күрмәгән. Берничә көн элек кенә исә мәчет стеналарына төрле язучылар яздырган булганнар. Мөселман дөньясына соңгы вакытта булган һөҗүмнәр куркыта, шикләндерә, шомландыра...



СТУДЕНТ ЧАК.
ЯШЬЛЕК, ХЫЯЛ,
РОМАНТИКА,
МӘХӘББӘТ...
ТӘҮГЕ ТАПКЫР
ГАШЫЙК БУЛУ.
ИХЛАС ХИСЛӘР...

Еллар узса да, алар
искерми, тутыкмый
икән. Әйдәгез,
февральнең «Гашыйклар
көне»ндә Гөлчәчәк
исемле студент кызның
көндәлегендә сакланган
бәхетле мизгелләрен
шаһиты булайк әле.
Бергә сокланык,
бергә яныйк-көйик...



Эльмира
ЗАКИРОВА

Фото интернеттан алынды

САГЫНЫП КАЙТЫП КЕРСӘН...

Казан, 27 июнь, иртәнге 5. Будильник шалтырый-мы, әтәч кычырамы? Никтер авылдагы әтәчебез уята кебек тоелды. Күзләремне чак ачып, кайдалыгымны чамаларга тырыштым. Тулай торак бүлмәсе. Ачык тәрәзәдән тыкы-тыкы поездлар узганы ишетеләп кала. Кошлар сайрый. Географакта укучы Ира, Раялар берни дә ишетми йоклый. Колак төпләрендә быргы кычык-тып торсаң да, әйләнеп кенә ятачаклар. Зачет-имтиханнар – артта, сессия тәмам! Практика көннәре башлана. Ә миңа торырга кирәк! Бүген экспедициягә китәбез! «Тор, Гөлчәчәк, сине бөөк эшләр көтә!» – дим үземә. Алгысуымның сәбәбе ерак юлга чыгу гына микән?

Ah, әйе... Шул егет... Исемен Радик диделәр... Кичә генә репетициядә таныштык. Миңа ул... Чәчкә дип эндәште! Югыйсә күрдә, ишетте бит инде Гөлчәчәк дип дәшүләрен! «Чәчкә, иртәгә поезд ничәдә әле?» – ди. Үзе туптуры итеп күзгә карый. Оялудан кызарып чыктым бугай. Ай, ничек матур уйный баянда! Ул да безнең белән бара! 30 кешедән торган төркемебезне унар-унар итеп өчкә бүлделәр. Башкортстанның төньягындагы авылларда халык авыз ижаты өйрәнәчәкбез, фольклор җыячакбыз! Берәүләр – Караиделдә, икенчеләр – Тәтешледә, без – Балтачта. 2 нче курс татар филологлары Себергә үк китәргә җыенып йөри әнә.

Анысы диалектологик экспедиция була инде. Әдәбият тарихы, тел белеме, фонетика, топонимастика, античка, зарубежкалар... Хушыгыз! Зачеткада сезнең өчен «4»ле, «5»леләр генә елмаеп утыра. Ачык тәрәзәдән кергән талгын жил көндәлек битләрен ачып уйный. Узган семестрда булган вакыйгаларны искә төшертә...

Февраль. Авылны сагынган саен аэропортка барып, үзбезнең районнан очып килгән самолетларны көтеп алулар (берәр таныш йә авылдаш очрамасы, янәсе!) тукталды. Өйгә хатлар язганда да хәзер конвертта үз адресымны «Мой адрес не дом и не улица, / Мой адрес Советский Союз» дип язмыйм: төрле әбиләргә фатирга урнашып йөрүләренә тулай торак тормышы оныттырды. Казанда укучы классташлар белән Камал театрына бардык. «Диләфрузгә дүрт кияү!» Ринат Тажетдиновка төмам гашыйк булып кайттык.

Атнаның һәр чәршәмбесендә Ульянов һәйкәле янында Гүзәл белән сәлам бирешеп узабыз. Ун ел бер партада утырган дус кызым медта укый. Икебез дә ашыгабыз: мин – колонналы бинада иске татар язуы дәресе үтә торган аудиториягә, ул – университет артындагы анатомичкага.

– Шимбә кич кил, Гөлчәчәк! «Кызыл почмак»та – танцылар! – дип үзләренә чакыра Гүзәл.

Март. Их! Тагын йоклап калдык! Лекциядә фамилияңне билгеләми торган кайбер парларны Айсылу белән «тозлайбыз» кайчак. Имтиханга әзерләнгәндә барыбер укыйбыз ла. Мескен «КПСС тарихы!» Беткән баш беткән, дип, барып тормаска булдык. Ә кинога – барабыз менә! Айсылу белән без университетка кергәнче үк таныш идек инде. Икебез дә «Яшь ленинчы»ның яшь хәбәрчеләре. Айсылу Кәримова исемле кызының шигырьләре «Ялкын»да, «Яшь ленинчы»да басыла. Ул керү имтиханында «Безнең яшьлек» дигән темага иншасын да шигырь белән язды!

Тулай торакта югары курс егетләре мине «пионерка Гөлчәчәк» дип йөртәләр икән. Нурия шулай ди. Бантик тагып йөри торган чәчләремне кистергәч, «Кавказская пленница»дагы Нинага охшап калдың, – диделәр. Унынчыда укыганда «Я шагаю по Москве»га класс белән культпоход оештыргач та, Флүн дигән малай шунда уйнаган Галина Польскихка охшаткан иде. Хәзер менә Наталья Варлей белән чагыштыралар! Мәктәптә кино-артистлар фотоларын жыю белән мәш килә идек. Мин ул артистлар тулы альбомны Казанга да төяп киттем. Кайбер варенье, каймак банкаларын әни күрмәгәндә «онытып» калдыру бәрабәренә... Менә хәзер минем янда Варлей елмая. Аксиңья – Элина Быстрицкая, Наташа Ростова – Людмила Савельева, Ассоль – Анастасия Вертинская, Штирлиц – Тихоновлар да минем белән...

Март ахыры. Спорт сараенда тере киноартистлар белән очраштык! Инна Макарова, Моргунов, Вицин, Никулин... шәп спорт комментаторы Николай Озеров, «Крокодил Гена»ны жырлаучы Ферапонтов та алар белән бергә! Айсылу белән икәүләп бардык. Беренче сеанстан соң мең хәйлә белән икенчесенә дә калдык

әле. Автографлар аласы килгәч соң! Николай Озеровка Казан университеты значогын бүләк иттем. Вицин ялт кына үз кыяфәтен ясап, кул куйды. Ә Моргунов... чәнечкеле иде! «Вакыт уздырып йөргәнче, укыгыз ичмаса», – дип шелтәләп ташлады.

Апрель. «Ленин зачетлары» дип куркытып маташканнар иде. Бернәрсәсә дә юк икән лә! Университетның комсомол комитетыннан вәкилләр кереп утырды. Факультетның партбюро эгъзалары керде. Старостабыз Зөбәйдә, профорг Кадрия, комсорг Фирүзә президиум өстәле янына үттеләр. Укуыбыз, жәмгыятькә файдалы эшләрдә катнашуыбыз, сәяси әзерлегез без турында сүз барды. Һәрберебезгә характеристика бирделәр. Миңа чират житкәч: «Әллүки» берләшмәсенә йөри, «Әдәби сүз» газетасын чыгаруда актив катнаша», – дип тезеп киттеләр. Ә Рая: «Ул хыялый, матур кеше. Мин Гөлчәчәкне әдәби образга ошатам», – дип мактап атты. Менә шундый чын күңелдән сөйләшү! Группашларым бөтенләй башкача карый башлады!

Никтер шул Радик күз алдына килә дә баса.

14 июнь. Фарсы теленнән зачет тапшыргач, укытучыбыз Мостафа Ногман белән фотография салонына кереп, рәсемгә төштөк. Ул махсус безнең группа өчен жыр язган. Рөстәм Яхин белән бергәләп! Мостафа абый барыбызга да «автомат» куеп чыкты да, фарсы теле дәресендә яңа жырны жырлап утырдык: Кияк казлар оча жылы якка, / Төркемнәре белән гел бергә. / Казлар китә, ә без – якын дуслар / Сагынышып килдек күрешергә...

Бездән бер курс алдарак укучы журналистика төркемендәгеләргә дә укытучыбыз: «Сезгә багышланган жырым», – дигән. Ул яшьлекне, студентларын яратып язган, еллар узгач та менә шулай сагынышып күрешә-себезне күз алдында тоткан булып чыга түгелме? «Мән ту ра хейли дуст дарәм!» («Мин сине бик яратам!») Фарсы теленнән бар белгәннәребез әнә шул бер жөмлөгә сыя да бетә! Мостафа абый, мутланырга ярата, матур сүзләр өйрәтә, Иран, Тәһран, дип, телнең бар аһәңен безгә сөндерергә тырыша. Жырлап-көйләп тора фарсы теле, чистарак ишетелсен өчен, иртәнге 5 ләрдә радио-алгычның ультра кыска дулкыннарын тыңлагыз, дип өйрәтә. Зәңгәр күзле Айсылуга сокланып, «чашме аби рәнг», ягъни «күзләре зәңгәр» дип кабатлый. Дәрескә әзерләнми килсәң, таләпчән дә үзе! Шуңа күрә безнең хәйләкәр кызлар вакытны сузар өчен укытучының салпы ягына салам кыстыра башлыйлар:

– Мостафа абый, тулай торакта гел сезнең жырларгына яңгырап тора! – диләр. Укытучыбызның күзләре очкынланып яна башлый:

– Чынлапмы, чынлапмы? – дип, бала-чага шикелле очына. – Кайсыларын жырлайлар?

– «Салагыш болыннары», «Арча кичләре», «Туган авылым Чынлы», «Актаныш таңнары», «Бер гүзәлен

сагынам Чишмәнең»... – дип, бер-беребезне бүлә-бүлә санарга тотынабыз.

– Бишенче курс кызлары кухняда аш пешергәндә «Алларын алсаң икән, / Гөлләрен бирсәң икән», – дип жырлыйлар иде, Мостафа абый! – дип ярып сала чая Тәгъзимәбез.

– Ә сез соң беләсезме ул жырны? – дип канатлана чал чәчле абыебыз.

Белмиме соң! Без, дәреснең шундый борылыш аласын алдан ук хәстәрләгән хәйләкәр кызлар, жырлай башлайбыз:

«Сагынган минутларымда / Елмаеп килсәң икән...»

26 июнь. Имтиханнарда котылу шатлыгыннан, төркемебез белән Казанның жанга якин урыннарында йөрдек кичә. Химкорпустан «Бегемот»ка кадәр фарсы теленә йөгерә торган сукмаклардан ашыкмыйча гына Кремльгә таба менеп киттек. Ерактан күренгән Иделгә, Осман тауларына, таулар артына иңеп баручы шәфәкъ кызыллыгына карап сокландык. Экспедицияне уйлап, хыялланып алдык. Иртүк юлга чыгасыбыз булганга гына «Ленин бакчасы» тукталышына атладык. Кызыл Позиция урамындагы тулай торагыбыз һаман гөр килә иде.

Мин инде Казанны ярата башладым!

27 июнь. ...Бөтен көченә ачылган радиодан гимн яңгырый башлауга, шкаф өстенә үрелеп, тиз генә борып куйдым да, аяк очларына гына басып ишеккә атладым. Нурия белән кичтән үк килешеп куйган идек: ЦУМнан икебезгә дә пардан алган яшел ситсы күлмәкләрне киябез, иртәнге 6 дан соңга калмый чыгып китәбез. Көзгегә әллә ничә тапкыр карадым: ничек күренәм икән? Бүген Радик та була бит!

...Казан–Свердловск поезды янында жыела да башладык. Житәкчебез Фәнисә Камиловна үзе дә студентлар кебек: жыйнак гәүдәле, шат күңелле, житез.

Лира, Зөләйха, Фирүзә, Тимур, Зөфәр, Наил, Нурия, мин – безнең группа әзер. Тик икәү генә юк: Алик һәм Радик. Икесе дә безнең өчен берәз ятрак. Алик бездән бер курс югарырак журналистикада укый. Ул кичке концертларыбызның алып баручысы булачак. Юмористик хикәяләр яза. Сәхнәдән кызык тамашалар сөйләп көлдәрә. Әнә үзе дә килеп ята. Ә Радик Мадьяров – пед-тан, музфак студенты. Шәп баянчы икән белдек инде кичә. Жырчы Вафирә Гыйззәтуллинаны Болгариядә дә жырлатып кайткан, ди. «Озак йоклайым мин», дип, соңга калырга яратуын сиздереп куйган иде инде. Ә-ә-ә, тагын бер әйбер: безнең белән барам дип, кичә психологиядән досрочно «неуд» алды. Дөрөсрәге, үзез «2»ле алырга сәбәпче булдык. Тагын... Кулыннан һич кенә дә сигареты төшми инде. Кичәге «2»ле өчен кайгырып тартамы, бүтән сәбәпләре дә бармы – белмәсез. Кара, бу егет әллә нинди серле күренә әле! Аксыл-сары чәчләрен колакларын капларлык итеп мода буенча үстергән, озын буйлы, калын иреннәре яхшы күңелле булуына

бер ишарә бугай... Юу-уу-ук, чибәр түгел! Тик... нәрсәдер бар анда. Ул... Дин Ридка охшаган!.. Киноактер ковбой эшләпәсеннән төшкән фотосында гел Радик инде... Аның килүен күргәч, йөрәк... туктап калды кебек. Тиктомалдан кызарып чыктым.

– Жәмәгаты! Үзезнең поезд янында бер чертләтим әле үзегезне!

Бусы – Алик. Кап-кара чәчле, кара күзле, ерык авызы, кызлар кызыгырлык чибәр. Мыек та жибәргән. Төсе-бите белән генә түгел, холкы, табигате белән үк Дон казакларын хәтерләтә. Теле һич тик тормый. Кызларга комплиментлар яудыра, йә берәр мәзәк сөйләп көлдәрә, йә журналист роленә кереп, интервью алган булып йөри. «Сез бу экспедициядән нәрсә көтәсез? Халык авыз ижатын яңа табышлар белән ничек туыландырырга уйлайсыз?» – дип, әллә нинди сораулар уйлап таба. Баянда да уйный, тик Радик сыман ук түгел инде. Ярыйсы гына жырлай. Тик Зөфәргә житә алмастыр. Зөфәр жырлап та куя! Моңы белән йөрәкләргә үтеп керә! Уйчан, житди егет. Армиядә дә хезмәт итеп кайткан. Бездән олырак. Группа халкы аны «әткәй» дип йөртә. Тимур исә шәһәр егете. Атаклы фольклорчы галимнең оныгы. Бабасы Тимурның гарәп-фарсы телләрен үзләштереп чыгуын бик тели икән. Шуңа безнең белән укып йөри. Озын буйлы хиппи егет. Гитарада уйнап жырлай, «лезгинка» бии, шәп джентльмен.

Кузгалып китәр алдыннан гына Айсылу белән Тимур вагонга атылып керде. Озатучылары белән хушлашып. Вагон тәрәзәләреннән Кремль, университетның бирик физкорпусы, таныш урам-тыкрыклар шәйләнеп калды, Әмәт тавы, үзез яшәгән тулай торақ, тоннель... Моңсу булып китте. Радик, әйтерсез, күңелебездә ниләр барын сизеп торучы телепат: баянда аккордлар биреп алды:

Озатып калырсың безне, Казан, / Баласын очырган кош сыман...

Күеда. Арча, Әгерҗеләрне, Удмуртия жирләрен дә калдырды поездыбыз. Башкортстан буйлап барабыз. Группаның бер төркеме Янаулда төшөп калды, шуннан Караиделгә китчәкләр. Ә без һаман барабыз. Жыр, шаян сүз тынып тормый. Университетның атаклы татар хорына йөрүче Нурия мине концертта парлап жырларга кыстый. Зиннур Нурмөхәммәтов репертуарындагы «Хәерле юл» жыры безнең алыт тавышка туры килә, ди. Вагон тәрәзәләренә бәрә-бәрә яңгыр коя. Ә без жырлайбыз: Озын юллар кыска тоела, / Матур жырлар жырлап үтсәң. / Ак чәчәкләр белән каршы алырмын, / Сагынып кайтып керсәң...

Радик... елмаеп баянына үрелә. Безне үсендереп, дәвам итегез, дип, ым кага. Чынлап та, озын юл матур жырлар белән сизелмәде дә. Пермь өлкәсенең Күеда станциясе безне куна килгән яңгыры, елак киче белән кунакханәгә озатты. Явымда теләр-теләмәс кенә атладык. «Их, жаным, шулай авыр күтәрәләрмени!» – дип, Радик... кулымнан сумкамны алды!

(Дәвам бар.)

Асия
ЮНЫСОВА

БЕЗ ТОРМЫШТА МӘХӘББӘТКӘ
АРТЫГРАК ӘҢӘМИЯТ БИРӘБЕЗ
МИКӘН ӘЛЛӘ? ЮГЫЙСӘ БИТ
ЯШӘҮНЕН МӘХӘББӘТТӘН БАШКА ДА
КАНУННАРЫ БАР.

ТӘРӘЗӘЛӘР СЕРЕ

Разия, елаудан туеп тынычланып калган оныгын читлек караватына салды да, берара жыр көйләп, тирбәткәләп утырды. Сабый тиз йоклап китте. Еш кына шулай, әти-әнисе баланың көен таба алмаганда, аны дәү әнисенә тапшыралар да үзләре йокларга яталар. Разия ханым бала багуны читенсенми. Киресенчә, куенына сеңгән, куен жылысыннан изрәгән нарасыйның мыш-мыш сулыш алуыннан үзе генә белгән бер татлы рәхәтлек кичерә ул. Бәби дә шундый ук рәхәтлеккә тала, күрәмсең. Дәү әнидән сирпелгән жылы дулкыннар аны да тынычландыра. Гомер бакый шулай – бәби белән әби бик тиз уртакталып таба. Әбиләргә оныксыз картаерга язмасын.

Разия, бала караваты яныннан торып, тәрәзә янына килде. Төнге күктә болытлар белән качышлы уйнаган Айга озақ-озақ карап торды. Айга шулай озаклап карап торырга ярата ул. Ай – аның гомерлек сердәше. Беркем белән уртаклашмаган серләрен ул гына белә. Разияның йөрәгендә серләр күп. Хатын-кыз үзе генә белә торган серләр алар. Төнге сәфәргә чыккан Айны озақ кына күзәткәннән соң, Разияның күзләре таныш тәрәзәгә эзләнеп тапты. Башка йортлар ышыгында кысылып калган бу тәрәзә аның тормышындагы иң якты учак. Учак! Чөнки ул тәрәзәдә төне бие ут сүнми. Разияның йөрәгендәге кебек. «Менә, жаным, оныгың да йоклап китте, ә син һаман йокламагансың. Йоклый алмыйсыңмы? Башың сизлий торгандыр инде».

Кеше алдында ялгыш исемен әйтеп жибәрүдән куркып, ул аңа



гомер бие гаять итагатыле итеп, «абый» дип кенә эндәште. Әйе, бергә эшләделәр. Эштә күрешеп торгач, аерым яшәүләре авыр булмады. Разияның да ире бар, тик менә балалары гына юк иде. «Абые» белән яшерен мәхәббәткә аңа ике малай бүләк итте. «Абые» моңа тыныч карады. Балалар дип егылып китмәде. Ир булган кеше дә малайларының кемгәдер охшаган булуын күрмәде. Югыйсә малайлар үз әтиләреннән «өзелеп төшкән» кебек иделәр. Хезмәттәшләренең бу ханымга хөрмәтләре зур иде, шуңа күрә аның баласызлык проблемасын үзенчә хәл итүен гаепкә алучы булмады. Кеше гаиләсен бозмады лабаса Разия, үз гаиләсен дә саклап калды, фәкать тын гына ярата бирде, тәртипле, акыллы балалар үстерде. Ә күңелдә, мәңге чыңга ашмас хыял булып, берәр вакыт бергә булу уе-теләге яшәде. «Абые» да ярата лабаса аны. Кайвакыт балаларга дип, бүләкләр дә алгалый.

Шулай гомер узып бара. Инде хәзер икесе дә пенсиядә. «Абыеның» гомер бие башы сизлады. Контузия касәфәте. Әфган мәхшәрен кичкән кеше иде ул. Аның башы сизлаган төннәрдә тәрәзәдәге ут төне бие яна. Шулу ттан Разияның башында да сизлау кабына. Төнне шулай ике йортта сизланып кичәләр. Аерым яшәсәләр дә, бергә!

Берзаман «абыеның» жәмәгәте үлеп китте. Бергәлеккә юл ачылды кебек. Инде егетләр дә башлы-күзле. Оныклар үсә. Их, кыйпылчыкларны бербөтенгә туплыйсы иде ул! Разия, тәрәзәгә килеп, теге икенче тәрәзәгә шуларны сөйли. Тагын бер сөйләр әйберсе бар әле аның: «абыеның» баш сизлавын тәки үзенә алды бит ул. Төн йокламый сизланып чыккан чаклары ешайды.

«Абый» булган кеше генә «жаный» булырга ашыкмады. Инде үзе дә тол калган Разия аның ишек шакеканын көтеп йөргән көннәрдә «абый» өйләнеп куйды. Гомер бие яратудан, сизланудан йөдәгән, көтеп арыган йөрәк сыната башлады. Дөрәсрәге, Разия үзе сынды. Аннары бит ханымның бәхетле сәгәте сукканын өметләнеп көтүчеләр тагын да булган. Алар инде хәзер хәлгә кереп сорапшырырга да кыенсынмыйлар. Бу хакта сөйләшү серне яшереп йөргәндәгедән кыенрак икән.

Тик гомере бие дәвам иткән мәхәббәт тарихының ахыры ямьле тәмамланмады. Разияның баш миендә яман шеш таптылар. «Абый» кеше, сизлануларын Разияга тапшырганнан соң да, берәз яшәде әле.



ТЕАТРГА – ТРОМСЕГА!



Сәмбел ГАФФАРОВА

КАЗАН ЗӘМҖӘРИРЕННӘН
НОРВЕГИЯНЕҢ ТРОМСЕ СУЫГЫНА
ЧУМДЫК. ОЧКЫЧ РЕЙСЛАРЫН
ТОТКАРЛАРГА ОСТА ӘЧЕ ЖИЛ,
КИНӘТТӘН ЯВЫП КИТҮЧӘН КАР
СИНЕҢ, ЧЫННАН ДА, ТӨНҖЯК
КОТЫПТА БАСЫП ТОРУЫҢА
ИНАНДЫРА.



■ Урамдагы бозга ком да, реагент та сипмиләр. Таясың икән, әнә, аяк киемеңә махсус «кыргычлар» ки дә элдерт.

■ Берничә кафе-ның ишегалдында өстәл-урындыклар тезелгән. Кафе хужалары эскәмияләргә болан тиреләре жәеп куя.



Тромсены «Арктика капкасы» дип атыйлар. Котып сәяхәтчеләренә экспедицияләре менә шушыннан башланган икән... Биредә иң төньяк университет, ботаник бакча, католик собор, планетарий һәм башка «иң төньяктагылар» урнашкан (чөнки тагын да төньяктаракта андый нәрсәләр башка юк). Биредә мәдәни тормышның кайнап торуы, университет, күпсанлы ресторан-кафелар булу сәбәпле, жирле халык шәһәрләрен яратып, «Төньяк Париж» дип тә жибәргәли.

«Бу шәһәр безнең Нурлат хәтле генә бит», «Әйе шул, монда алтмыш меңләп кенә кеше яши икән», – дип, янәшәмдәге Фәрит абый белән Люция апа фикер алыша. Әйе, без бирегә Г. Камал театрының баш режиссеры Фәрит Бикчәнтәев һәм аның хатыны, актриса Люция Хәмитова белән бергә килдек. Нәрсәгә булсын тагын? Театр карарга, әлбәттә!

«Һималай маймылы»

Кытайда узган мастер-классларга өч мәртәбә барырга туры килде үземә. Ibsen International дип исемләнгән Норвегия–Кытай воркшопында сигез язучы катнашабыз – Кытай, Норвегия, АКШ, Италия, Көнъяк Африка һәм Татарстаннан. (Бу хакта тулырак: <http://syuyumbike.ru/yashaesh/puteshestviya/?id=3083>)

Кытайда күргәннәрдән илһам алып, һәрберебез ярты ел эчендә

миграция темасына пьеса яздык. Норвегиядә шушы воркшопның чираттагы этабы узды да инде – барлык сигез пьесадан өзеңләре алып, «Халогаланд» арктик театрында тамашачы хозурына «Һималай маймылы» дип исемләнгән спектакль тәкъдим ителде. Бүгенге көндә спектакль Норвегиянең шәһәрләре буенча гастрольләрдә йөри.

Фәрит Бикчәнтәев әйтүенчә, бу ел ахырында Гуанчжоуда узачак театр фестивалендә катнашуыбыз (пьесам шунда һәм Г. Камал театрында да куелачак дип планлаштырыла) Норвегия театры белән хезмәттәшлек күперләрен сузуның түгә адымнарның – берсе.

Кызык хәл: миграция темасы, әйтерсез, һавада очып йөри. Әнә бит, Г. Камал театрында да драматург Илдар Юзеевның «Ак калфакым төшердем кулдан» исемле пьесасы буенча спектакльнең репетицияләре бара. Ә ул нәкъ шул темага бит!

Биредә спектакль вакытында йөткерү-төчкерү, кәгазь кыштырда-ту, телефон җырлавы юк. Әллә Норвегия тамашачысы һәрвакыт сау-сәламәт? Әллә соң инде сумкаларында кыштырдаучан кәгазьләре һәм җырлаучы телефоннары юк?!

Кино! Кино!


Бер атуда – ике куян! Шушы ук көннәрдә Тромседа бик популяр, халык тарафыннан ел саен көтеп алына торган Халыкара кинофестиваль уза. Конкурс программасында-

гы фильмнар барган кинозаллар шыгрым тулы. Ә безгә – төрле илләрдән килгән язучыларга – әлеге кинофестиваль кысаларында шәхсән үзәбезгә якын булган, пьесаларыбызны яхшырак аңларга ярдәм иткән өстәмә фильмнар тәкъдим итү мөмкинлегә бирелде!

Котып янында урнашкан 60 меңлек Тромседа нишләп әле бер татар булмасын, ди, әйеме?!

Татар тарихы белән таныштырырга, үзәбез төшергән киноны күрсәтергә теләдем. Шуңа күрә башка язучылар тәкъдим иткән «Великий Гэтсби», «Жизнь Пи» кебек мәшһүр фильмнар арасында авторлары Денис Красильников белән Фәридә Корбанғалиева булган «Война непрощенных» фильмы да күрсәтелүен теләдем. (Әлеге документаль фильмда Фәрит Бикчәнтәев алып баручы ролендә!) Залдагы тамашачы Идел–Урал легионерлары, татар халкы турында беренче ишетүләре булганмы? Юктыр, чөнки шушы зур залда миңа бер ханым: «Сез Казаннанмы? Мин дә Казаннан! Хәзер Тромседа яшим», – дип дәште. Кызганыч, якыннан аралышырга мөмкинлек тумады.

Үзәк урам уртасында зур экран һәм эскәмияләр куелган. Көндөз фестиваль фильмнарын күрми



■ Тромсе китапханәсе сихри тарту көченә ия. Тыштан күренгән китап киштәләре, баскычлар, кулларына китап-журналлар тоткан йөрүчеләр арасында буласы килә. Без дә кердек. Ни күрим, воркшопта катнашучы ике Норвег язучыбыз укучылар белән очрашу уздыра икән.



калган шәһәр халкы, кичен, кайнар каһвә эчә-эчә, саф һава сулый-сулый, кино карап утыра. Кышын да балалары пластик шешәдән су «имә». Салкынныдыр инде... Ресторанда да норвеглар боз тутырылган графиннан су эчә! Нишләүләредер...

Ни дисәң дә, кар муллыгына, жыл әчесенә карамастан, биредә котып салкыннары түгел. Гольфстрим агымы галиҗәнаплары жылыта.

«Халогаланд» театры

Театр бинасында йөрибез. Кинозалга тартымрак театр залында оркестр чокыры булмавына бик хафаланалар. Аның каруы, сәхнә артындагы бүлмә-остаханәләр – көнләшерлек! Костюмнар да тегелә, һәртөрле декорацияләр дә ясала – сәхнә артына фабрика яшерелгән, диярсең!

Елына ун-унике премьера уйналса да, труппа бары тик уникаль актердан гыйбарәт. Кирәк чакта башка актерлар белән килешү төзелә. Актерларның айлык хезмәт хакы белән кызыксынмый кала алмадык. Өч-дүрт мең евро икән.

Гриммеркаларның тәрәзәләре исә... тауларга, диңгез култыгына, фьорд-

ларга – төньякның кырыс һәм җитди холыклы табигатенә карый... Заманыбызның танылган драматургы норвегияле Йон Фоссеның «Жәйнең бер көнендә» спектаклендәгечә, Люция Хәмитова Арктик театр тәрәзәсеннән, үзе уйнаган героиня сыман, фьордларга карый. Күзләре белән нидер эзли. Казанда спектакльне уйнаганда ул хәзер героинясы күргән диңгез-кыяларны күрәчәк, бу аның карашында чагылачак...

Белсәгез, «Жәйнең бер көнендә» спектакле Россиядә беренче мәртәбә Г. Камал театрында куелды. Узган елның ахырында Тромсе театрының директоры Ингер Буресанд һәм Ibsen Internationalның кураторларының берсе Фабрицио Массини (Кытайда яши), татар театрының юбилеена килде һәм шушы спектакльдән соң: «Норвегия язучысы пьесаның атмосферасын, геройларының холкын ни дәрәжәдә төгәл тасвирлый алган да бөтенләй башка табигатьтә яшәүче, башка һава сулаучы режиссер аларны никадәр төгәл тоеп, күрсәтә белгән бит», – дип сокланганнар иде.

Кош очышы биеклегеннән караш ташлау

Алга китеп булса да, әйтим: кош биеклегенә булса да, кошлар күренмәде. Караш ташлау өчен Фьельхейсен канат юлыннан өскә күтәрелдек. Жилгә, карга каршы елмаеп, безнең кебек карга күмелгән шәһәр үзәгенә карап рухландык, бер-беребезне фотога төшердек. (Чынында, «тиз

генә рухланып алу» булды ул. Салкын чөнки.)

Тромсе үзәгә урнашкан Тромсеа утравы шәһәрнең материктагы өлешенә күпер һәм туннельләр белән тоташкан. Норвегиядә барлыгы егерме мең күпер бар!

Боланнар хакы

Әйтүемчә, Тромсе материкта һәм утрауда урнашкан. Тау үтәли туннельләр дә бихисап, һава юлы да сузылган... Әмма таулар күп булганга күрә Норвегиянең төньяк өлеше илнең тимер юл системасына тоташмаган.

Тәржемәчебез Марианна: «Халык хөкүмәттән 1920 еллардан бирле тимер юл сорый – иң уңайлы һәм имин транспорт бит. Әмма бу барып чыкмас, ахрысы. Болан үрчетүчеләр моңа каршы», – дип аңлатты. Ул безнең белән хушлашты да, велосипедына атланып, карлы урам буйлап тәгәрәп китте.

Polarmuseet

География дәреслекләреннән генә укып белгән Нансен һәм Амундсен экспедициясендә катнашкан Котып өйрәнүче Ялмар Йохансен Тромседа туган. Алдында Руаль Амундсен сыны торган Котып музеена кереп чыкмыйча мөмкин түгел. Музейдагы экспозицияләр, аучыларның көнүзгә сурәтлэгән манзаралар, тормыш кирәк-яраклары Котыпта яшәүнең никадәр авыр булуына ышандыра.



■ Тромседа.
Г. Камал
театрының
баш режиссеры
Фәрит Бикчәнтәев
һәм актриса
Люция Хәмитова
белән төшкән
иң кадерле
фотосурәтем.



«Балачагымда кит ите көндәлек ризык булуы истә калган, – дип сөйләде Марианна. – Бик арзан иде ул. Хәзер исә нәкъ киресе, кит ите – кыйммәтле деликатес. Элек балалар мәктәптән туп-туры портка чабалар иде. Анда аларны акчалы эш көткән – өелеп торган тәрәч балыгының телләрен кисеп, бер читкә өеп бару».

Ял икән – ял!

Якшәмбе киченә кадәр вакытым бар. Кайтыр юлга чемоданым жыелган. Тромсеның үзәк урамы буйлап йөрүдән башка бер эшем дә юк.

Ял көне дигәч, биредә чыннан да башка Европа илләрендәге кебек үк чын-чынлап ял итәләр. Һәркеме! Бик сирәк кафе, азык-төлек киберләре сүлпән генә эшләп тора. Йә, хуш, хәтергә нык уелып керсен дип, шәһәр буйлап йөрм, саф-чиста һавасын сулайм, кешеләрен күзәтәм.

Хәзер монда берничә сәгатькә генә яктыра да, кабат караңгы төшә. Котып төне. Норвегларны кызганып та куйдым хәтта. Депрессия халәтенә кереп бетәләрдер инде, бичаралар... Аннары аларның төньяк балкыш күренешенә гадәти бер нәрсәгә караган кебек кенә карауларын исемә төшерәм дә, үземне кызганып куям. Кызганыч, балкыш күрү тәтемәде – күк йөзе бер генә көнгә булса да ачылмады.

Караңгылыктан ничек качалар, дисезме? Урам фонарьлары гына

коткармас. Кафе, кибер, кинотеатр, фитнес заллары һәм йортларның беренче катларына тәрәзә пәрделәре эленми икән монда. Биналарның беренче катлары – тоташ ачык тәрәзәләр. Кем чәйләп утыра, кем тренажерда йөгәрә, кем кибер эчендә тауар сайлый – шәһәр кайный, хәрәкәт итә. Нәкъ шушы ачыклык, бер-береңне күрү депрессиягә юл куймыйдыр да.

Кибер дигәннән, чемодан тутырып күчтәнәч алып кайтам димә. Безнең ише кешегә хәтәр кыйммәт монда. Мисал өчен, бер сагыз кабының бәясен безнең акчага әйләндерсәң – 160 сум чамасы. «Киндер сюрприз» – 200 сум тирәсе. Сэндвич бәясе – 450 сумга якын.

Норвегиянең сукбайлары да бай, дигән фикергә килдем. Көнозын урамның бер почмагында хәер соранып утыручы абзыйның мобиль

телефоннан сөйләшәп утыруы гайре табигый нәрсә түгеллеген абайласам да, бик сәер тоелды... Икенче көнне аның урынында бүтән бер хатын утыра иде... Теге абзыйның ял көне булды микән?.. Шулай икән генәме соң алар?!

Әйе, Норвеглар кышын да велосипедта йөри, көпчәкләрен кышныкына алыштыралар да – алга!

Норвегиянең язын да күрәсе килә, жәен дә. Тролльләр юлын, Теннеседәге кыя рәсемнәрен, шау яшелгә күмелгән тауларны – болары күрелмичә, ымсындырып калды. Жәйләрен театрлары эшли микән?..

■ Норвегиягә барып истәлеккә сувенир тролльсез кайткан кеше сирәктер. Икешәрне алырга киңәш итәләр, янәсе тролльнең берьялгызына үтә моңсу булачак...



16+ ХАТЫН-КЫЗ ИХЛАС БУЛСЫН

Ир-ат һәм хатын-кыз. Бер үк галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүзләребезне... Үзара тартылуны «жиңеп», арага каршылыктар керә дә куя... Ә ир-атлар үзләре бу хакта ни уйлый икән? Сүзне аларга бирик.



Алмаз МИРГАЯЗОВ, «Татмедиа» акционерлык җәмгыятең радиолар белән эшләү юнәлеше җитәкчесе; гаилә стажы – 19 ел; балалары – Ислам, Алсу, Аслан.

1 Иң элек хатын-кызның Сез нәрсәсенә игътибар итәсез: киemenә, буй-сынына, күзләренә, чәченә...

– Әгәр ир-ат күңеленә якин булган туташ-ханымнар турында сораганда, «хатын-кызның иң элек күзенә, чәченә, киemenә игътибар итәм» дип җавап бирә икән, бу ир-ат йә үзен алдый, йә сезне... Ир-атлар, табигатьтән килгән инстинкт буенча, иң беренче чиратта, үзенә сау-сәламәт, камил акыллы, матур бала тудыра алырлык хатын-кызны сайлый. Һәм монда беринди бозыклык күрергә, гаеп-мазар эзләргә кирәкми. Кыскасы, әгәр хатын-кыз ир-атны чын-чынлап кызыксындыра икән, ул күбесенчә иң элек аның буй-сынына игътибар итә. Мин дә ир-ат...

2 Хатын-кызның кайсы сыйфатларын гафу итәргә була?

– Бөтен хатын-кызларга да хас булган сыйфатларын. Әйтик, үз туксанын туксан итәргә омтылуын, чиктән тыш кайгыртучанлык күрсәтүен, киём сайлаганда «ромашка уйнавын»: алам-алмыйм, ошый-ошамый... «әйттем бит мин сиңа» исемле ватык пластинканы гел кул астында тотуын, кайбер әйтәсе килгән фикерләрен бик еш кына без – ир-атлар берничек тә аңлый алмый торган формаларга салуын, сүзләргә «төрүен» һәм башкалар.

3 Ә нәрсә өчен бик якин хатын-кызны да гафу итмәс идегез?

– Андый нәрсә турында уйлаганым юк... Уйларга да язмасын!

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хуҗабикәләр. Сезгә аның кайсысы якынарак?

– Ир-атлар, гомумән, үзләренә һәрдаим игътибар таләп итүчән, бик чәүчәләк затлар. Безне бер генә төрле амплуада булучылар бик тиз ялыктыра, шул ук вакытта мизгел эчендә 28 төрлөгә әйләнүчеләр дә

күңелне болгата. Безгә гел әйбәт кенә хатын да ярый, начарын да янда тотасы килми...

Ир кеше өчен хатыны аны көн саен яңа җиңү-казанышларга илһамландыручы, моның өчен көчен дә, сүзен дә, юлын да табучы; гомере буге хатын-кыз игътибарына мохтаж ирне өйдә бер минут та игътибарсыз калдырмый торган мохит тудыручы җан дустан, балалары «әнием» дип өзгәләнеп торган иң якин кешесе булырга тиеш.

5 Ир кеше өчен аның хатыны дус та була аламы?

– Җан дустан булырга тиеш дигән сүзне әйттем инде... Дус булмасаң, аның белән ничек яшисең соң инде?

6 Хатыныгызга ничек тәкъдим ясаганыгызны хәтерлисезме әле?

– Мин аңа тәкъдим ясамадым да бугай... Ике ел ярым очрашып йөрү дәвамында бер-беребезне ярты сүздән аңлап, беребез икенчесенең фикерен әйтеп бирерлек дәрәжәдә бер-беребезгә күнектәк – тормышларны бәйләү фикере үзеннән-үзе килеп чыкты.

7 Ир кеше хатын итеп әнисенә охшаган кызны сайлай диләр, шулаймы?

– Юк, мин үзем алай сайламадым. Мин мөмкин булган кадәр аңлаешлы, үтә күренмәле дәрәжәдә ихлас кеше эзләдем.

Стереотиплар аша «охшатып сайлау» – аңсыз рәвештә булганда – холык зәгыйфьлегенә ишарә, чөнки һәр кешенең үз холкы, аңа гына туры килә торган типажы бар.

Аңлы рәвештә: «Әни кебек булса, әйбәт инде!», йә булмаса: «Әнием бәләшләрен, аның кебек тәмле итеп, бары тик аңа охшаган кеше генә пешерә ала...» яисә: «Үземә ошаган кеше әнигә охшарга тиеш...» – дип сайлану, ир-атта ирекле фикер йөртә белү сәләтенә чикле булуын күрсәтә.

Иң кызыгы шул: андый принцип белән сайлаучыларның күбесенең хатыннары, өйләнешкәч, бөтенләй башка – таныш түгел кешегә охшый башлый! Шуңа күрә, гомерлек яр сайлаганда, минемчә, төп таләп – ихласлык.

8 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?
– Минем этием гомере буге әниемнән азрак хезмәт хакы алып эшләде. Беренчедән, мәктәп директорының оклады аз; икенчедән, өстәмә дәресләр укытып, ниндидер акча эшләү закон тарафыннан чикләнгән иде. Шуңа күрә әниемә, атнасына утыз алтышар сәгать дәрес укытып, финанс балансын тотарга туры килде. Эти мәрхүмнең үзен ким-хур хис иткәнән хәтерләмим, киресенчә, нәселебез өчен хөрмәткә лаек кеше булды, аның белән горурланып яшәдек.

9 Гашыйк булуын хатын-кыз башлап үзе белдерүгә ничек карыйсыз?
– Әгәр син соңгы бер айда аның өчен өченче гыйшык объекты түгел икәнсең, моны ихласлык билгесе дип саныйм. Киресенчә булганда – азгынлыкны, тәрбиясезлекне күрсәтә дип тә уйларга мөмкин. Шуңа да бу очракта ачыктан-ачык әйтелгән әлеге хис ир-атны азрак сискәндерергә, игътибарлырак булырга чакырырга тиеш. Ялгышулар берәүдән дә ерак йөрми.

10 Хатын-кызларны ир-атларда иң беренче чиратта нәрсә жәлеп итә дип саныйсыз?
– Романтика һәм юмор хисе. «Акчасы, кесәсе» диючеләр дә кайсыбер очракларда хаклы булыр. Тик байлыкны, акчаны сайлаган ханым, иртәме-соңмы, беренче сыйфатларга ия булган кемне дә булса очратачак. Менә ул очракта бу гаиләдә фажиға килеп чыгуы ихтимал да инде.

Хатын-кыз колак белән ярата. Шуңа күрә мәдхия һәм дифирамбларны алар үзләренә игътибар буларак кабул итсә, көлдерә белү сәләтен интеллект дип саный. Миңа калса, ялгышмыйлар.

11 Хатын-кызлардан үзегезнең кайсы якларыгызга игътибар итүен көтәсез?
– Мин кешеләрдән нәрсәдер көтәргә күнекмәгән. Киресенчә, үзем файдалы булган очракларны хуп күрәм.

12 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?
– Шулай. «Чибәр хатын-кыз синеке генә була алмый...» дигән фикерне күпчелек ир-ат аңында йөртә һәм бу гыйбарәдә хаклык та бар.

Ә көчле хатын-кызга икенче планда яшәргә риза булган көчсез ир-ат кирәк. Юкса ике көчле кешедән торган гаилә озак яши алмый. Шул ук вакытта ике көчсез кеше төзегән гаилә дә тормышка сәләтсез. Хатын-кыз икенче рольне уйнаган гаиләләр тотрыклырак була, ләкин хатыныгыз тормышка яраксыз бер «жебек» икән, моннан да начар вариантның булуы мөмкин түгел.

13 Ир-ат һәм хатын-кыз логикасы дигән төшенчә бар. Алар, Сездеңчә, бер-берсеннән нәрсә белән аерыла?

– Мантийк – ул берәү генә. Ике мантийк була алмый: жир – кара, кар – ак. Бер вакыйгага ике караш була ала, тик монда жөненең беринди катнашы да юк...

14 Хатын-кыз белән ир-атларның икесе ике Галәмнән икәнлегә билгеле. Күп вакытта аңлашылмаучанлык шуннан килеп чыга да. Хатын-кызның нигә менә нәкъ шулай эшләгәнән аңламаган берәр очракны искә төшерегез әле.

– Әгәр ир – хатынын, хатыны ирен аңламый икән, бу, минемчә, чын гаилә түгел инде... Яр сайлаганда ихласлыкка игътибар итәргә кирәк дип юкка әйтмәдем. Егет белән кыз булып йөргән вакытта бер-береңне аңлап та, хәзер ул аңлашу юкка чыккан икән, димәк, ул чакта сез бер-берегезне алдагансыз, булганыгыздан яхшырак булып күренү өчен уйнагансыз.

Һаман да җавап таба алмаган бер сорау бар барын: «Хатыным мине – аңлау өчен шактый катлаулы кешене – ничек аңлады, нәрсә уйлап сайлады икән?»

15 Хаклы икәнегезне яхшы беләсез, әмма хатын-кызның үз туксаны – туксан, хаклык аның ягында дип саный.

– Очрагына карап. Әгәр мәсьәлә халиткеч дәрәжәдә мөһим икән, хаклыгыңны исбатларга туры килә. Мәсьәләнең асылы бер кыркым йонга тормаганда, әйдә, ул хаклы булсын!

16 Шундый очракны күзаллык әле: сез ачыгып, арып-талып эштән кайтып керәсез, ә өйдә ашарга пешмәгән...

– Ашау ягына килгәндә, мин талымсыз. Бәләш бар икән, рәхәтләнеп туйганчы ашыйм, өченче көнгә ашкына икән, аңа да риза. Әгәр ашарга бөтенләй бер әйбер дә юк икән, моны кулинар осталыгымны сынап карау өчен шәп форсат дип кабул итәм һәм, интернеттан «урлап», берәр итле ризык пешерәм. Әниләре дә, балалар да «тәмле-тәмле», дип ашаган булалар...

Хатын-кызның вакыты-вакыты белән шулай иркәләнеп ятарга да хакы бар, дип саныйм мин. Ялсыз тарткан «йөк» аны «вата» гына, ә «ватык» хатын кемгә кирәк?

17 Сер түгел, берәр жиргә жыена башласак, без, хатын-кызлар, соңга калучан...

– Мин моның белән көрәшмим. Минем хатын, башта үзе әзерләнеп бетә, аннары балаларны әзерли, азалта – мине тизләтә.

18 Хатын-кызлар еш кына... бүләк сайлауда ялгыша: ир-атка ошамастай бүләк бирә. Сез алган бүләкләрнең иң ошаганы һәм ошамаганы?

– Бүләкне хужалыкта куллану өчен яраклылык зарурияте белән бәяләмим. Үземә нәрсә бүләк итсәләр дә, риза. Бүләк итмәсәләр дә, дөнья бетми.

Тик хатыным, нинди генә бүләк ясасам да, әллә уйнап, әллә чынлап, бүләкне, серле елмаеп, «дурачо-ок!» дип кабул итә. Әллә ошамый, әллә: «Ник мәшәкәтләнеп акча туздырып йөрисең?» дигән сүзә шунда, аңламассың...

ХУҖАБИКӘ | аш-су



«Хатын-кыз
галәме»
сәхифәсен
Лилия
ГӘРӘЕВА
әзерли.

Ватанны саклаучылар көненә үзегезнең иң батыр, иң кыю, иң сөйкемле ир-егетләрегезгә бәйрәм ясап, менә шушы ризыкны әзерләп карагыз әле. Ит белән яшелчәләр генә дип карасагыз, ялгышчаксыз. Шәрык тәмләткечләре белән озак итеп пешергәнә, бик тәмле һәм хуш исле ул. Безгә аны танылып килүче җырчы, тамада һәм менә дигән фотограф Алсу ФАЗЛЫЕВА пешереп күрсәтә. Алсу матур тавышы, жор теле белән генә түгел, уңган хуҗабикә булуы белән дә сокландыра. Ире Азат (шулай ук җырчы) һәм уллары Аяз белән Ильясны үзгә ризык пешереп сыйларга ярата ул. Рецептларын да үзе уйлап чыгара. Алсу рецепты белән пешергән бәрән ите сезгә дә ошар дип уйлыйбыз.



МАРОККОЧА ПЕШКӘН БӘРӘН ИТЕ



Кирәк:

- 1,5-2 кг бәрән ите (алгы санның калак сөяге тирәсе);
- 1 баш суган;
- 1 баш сарымсак;
- 1 кишер;
- ярты чәй кашыгы төелгән кардамон;
- 1 чеметем генә шафран;
- төелгән кара борыч;
- 1 лавр яфрагы;
- төменчә тоз;
- ит күмелерлек су.

Гарнир өчен:

- 2-3 бәрәңге;
- 1-2 баллы борыч;
- 1 яшь ташкабак;
- 200 г кузаклы фасоль (туңдырылганы да ярый);
- 200 г брюссель яки брокколи кәбестәсе;
- 150 г гөмбә (яратсагыз).



Эш барышы:

■ Зур кәстрүлгә су салып, кайна-тырга куябыз. Шунда ук әрчеми генә урталай бүленгән бер баш сарымсак, эре итеп туралган кишер, әрчелгән бер баш суган, лавр яфрагы һәм юып, суы саркытылган ит салабыз. Су кайнап чыгып, шулпаның күбеген жыеп алганнан соң, төелгән кара борыч, кардамон, шафран, тоз һәм 2-3 аш өч кашыгы үсемлек мае өстибез. Ит шушы шулпада кайнар-кайнамас кына бик озаклап пешсен (2 сәгатътән дә ким түгел).

■ Сөягеннән аерыла башлаган итне шулпадан алып, өстенә мул итеп ак май сылайбыз. Башка май түгел, нәкъ менә ак май гына кирәк, югыйсә итнең өсте без теләгәнчә кызармас. Майланган итне табага салып, 150-180 градус кызулыктагы мичтә өсте кызарганчы тоталар.

■ Ә үзез ул арада ит пешкән шулпада яшелчәләр пешерик.

Шулпаның берникадәр өлешен ит янына бирер өчен алып та калдыра аласыз. Калган шулпага бармаклап туралган кишер белән бәрәңгә салабыз, алар пешеп житәр-житмәстә фасоль, кәбестә, урталайга гына ярылган гөмбә (гөмбә яратмасагыз, аны салмаска да була) һәм туралган ташкабак салабыз. Нәкъ менә шушы яшелчәләрне генә пешерергә димәгән, без инде ризыгыбыз бәйрәмчәрәк булсын өчен шушыларны сайладык.

■ Туңдырылган яшелчәләрне шулпага салмыйча, төбенә бик аз гына шулпа салынган табада, капкач белән томалап пешереп алырга да була. Болай пешергәндә аларны табынга бирүе дә уңайрак.

■ Борычны исә, шулай ук буйга турап, үсемлек мае салынган табада кыздырып алдык. Кыздыргач, борычның тәме күңелгә ятышлырак була.

■ Зур тәлинкәнең уртасына итне

куеп, аның тирәли пешкән яшелчәләрне тезеп чыгабыз. Без аларның һәркайсын аерым-аерым өем иттек. Алай ризыгыбыз матуррак күренә. Өстен аштәмләткеч үләннәр белән бизәп жибәргә була.

■ Табынга биргәндә, һәркемгә кечкенә касәләргә салып шулпа да чыгарабыз.

■ Ашларыгыз тәмле, бәйрәмнәрегез ямьле, тормышларыгыз имин булсын!




БЕР КИЧТӘ ТЕГЕЛГӘН СВИТШОТ



Бәйрәмдә бүләк бирешү – күркәм гадәт. Мөхәммәд галәһиссәлам дә, бер-берегезгә бүләк бирешегез, ул араларны жылыта, дип әйтеп калдырган. Тиздән 23 февраль – иректәребез бәйрәме. Яшеренбатырын түгел, без, хатын-кызлар, аларга нәрсә бүләк итәргә белми аптырыйбыз. Бу жәһәттән безнең бер тәкъдимебез бар – әйдәгез, аларга свитшот тегәбез. Ул бик җайлы һәм тиз тегелә. Өлгесен дә сызып азапланасы юк. Көндәлек кию өчен дә, спорт киеме буларак та уңайлы бу свитшотны, «Сөембикә» укучыларына инде таныш Гөлназ ГЫЙБАДУЛЛИНА үткәргән мастер-класска нигезләнеп, тәҗрибәсе булмаган кеше дә тегә ала.

Кипәк:


- калыңрак трикотаж тукума; иңе – 140-150 см, ә бие киёмнең ике озынлыгы кадәр;
- тукума төсенә туры килә торган тегү жебе;
- чукмарбашлы энәләр;
- акбур яки сабын кисәге.



Мастер-класста кулланылган үлчәмнәр 46-48 нче үлчәмле киём өчен. Кайбер саннар һәр размерга да ярашлы, аларын мастер-класс барышында әйтеп китәрбез.

Түбәндәге үлчәмнәр кирәк булыр:

- киёмнең озынлыгы (муенның гәүдәгә тоташкан ноктасыннан башлап, күкрәкнең иң биек ноктасы аша алгы яктан үзгез теләгән озынлык. Гадәттә, ир-егетләр киёмнең билдән түбән төшөп торганын яратмый, моңа игътибар итегез);
- күкрәк әйләнәсе (күкрәкнең иң биек ноктасы һәм култык төбә аша гәүдә әйләнәсе үлчәнелә);
- жигең уемы (пройма. Арка яктан муен нигезеннән култык төбөнә кадәр ара үлчәнелә);
- жигең озынлыгы (бу очракта муенның жылкәгә тоташкан жиреннән беләзеккә кадәр ара);
- муен әйләнәсе (муен төбә буйлап үлчәнә);
- беләзек әйләнәсе.



Әш тәртібе:

■ Тукуманы урталай бөкләп, өстәлгә тигезләп жәябез (Киёмнең өлгесе турыдан-туры тукумага гына сызыла).

■ Бөкләнгән сызык буйлап, тукуманың бер очыннан киёмнең озынлыгын үлчәп, тамга салабыз. Аны «А» хәрефе белән билгелик. «А»дан соң, тагын шушы ук озынлыкны үлчәп, ул ноктаны «Б» дип тамгалыйк. (1 нче рәсем.)

■ Хәзер жигең уемын (пройманы) билгеләргә кирәк. Ничек үлчәргә икән югарыда әйттек. Безнең очракта ул 22 см. Моңа тагын 3 см киңлек өлеше дә кушыла. (3 см һәр үлчәм өчен дә урта.) $22+3=25$.

■ «А» тамгасыннан һәр ике якка да 25 см үлчәп билгелибез (сез инде үз үлчәмегезне кулланасыз). Сул яктагы ноктаны «В», уң яктагысын «Г» дип атыйбыз.

■ Күкрәк әйләнәсенә үлчәмен дүрткә бүлөп, шуңа тагын 3 см (һәр размер өчен дә бер) киңлек өлеше кушабыз. Килеп чыккан санны «В» һәм «Г» нокталарыннан өскә таба үлчәп салабыз. Барлыкка килгән нокталарның сулдагысын – «Д», уңдагысын «Е» дип тамгалыйбыз. «Д» ноктасыннан – сулга таба, «Е» ноктасыннан уңга таба да әлегә санны салып, нокталарның берсен «З», икенчесен «Ж» дип билгелибез.



Муен уемын ясау

■ «А» ноктасыннан сул якка – 2 см, уң якка (анысы алгы як була) – 9 см, өскә 8 см билгеләп, нокталар куябыз. Шушы 3 ноктаны дугалап тоташтырабыз. Бирелгән саннар һәр размер өчен дә уртак. (2 нче рәсем.)

Реглан жини:

■ «Дуга»ның һәр ике ягыннан да астан өскә таба 7 см үлчәп (һәр размер өчен дә бер), нокталар төртәбез. Сулдагы ноктаны – «Д», уңдагысын «Е» нокталары белән тоташтырабыз. (3 нче рәсем.)

■ «Дуга»дан өскә таба жиң озынлыгын үлчәп салабыз һәм аны «И» хәрефе белән билгелибез. Беләзек әйләнәсен икегә бүлеп, шуңа 3 см киңлек өлешен кушып, табылган санны «И» ноктасының ике ягына да үлчәп салабыз һәм аларны «И»¹, «И»² дип тамгалыйбыз. (4 нче рәсем.)

■ «И»¹ ноктасын – «Д» белән, «И»² ноктасын «Е» белән тоташтырабыз. Кайчы рәсеме төшерелгән сызыклар буйлап, өлешләрне кисәбез. (5, 6 нчы рәсемнәр.)

■ Жиңнәрне берәз тарайтасы була. Моңың өчен: жиңнең иң киң төшеннән («Д» һәм «Е» нокталары) эчке якка таба 4 см кереп, аны жиң очы һәм муен уемы белән тоташтырабыз. Шушы сызык буйлап кисеп тарайтабыз. (7 нче рәсем.)

■ Кискәннән калган тукумадан ике манжет, муен уемына кайма, аскы якка кереш кисәбез. (8 нче рәсем.)

Манжет:

Тукыманың буй юнәлеше буенча киселә. Озынлыгы – беләзек әйләнәсе (әгәр дә трикотаж сузылучан булмаса, 1-2 см киңлек өлеше кушарга кирәк булыр), киңлегенә – 12 см. Бөкләгәч, 6 см кала. Аның 1 см – тегү өлеше. Эзер манжетның киңлегенә – 5 см. Һәркемнең беләзек үлчәме төрлечә, әмма киңлегенә һәр үлчәмгә дә уртак.

Аскы кереш:

Ул да тукыманың буй юнәлеше буйлап киселә. Озынлыгы – күкрәк әйләнәсенә тигез, киңлегенә шулай ук 12 см. Эзер керешнең киңлегенә – 5 см.

Муен уемына кайма:

Ул тукыманың буй жебенә 45 градуслы почмак белән киселә. Киңлегенә – 6 см, озынлыгы – 48 см. Озынлыгының дөреслеген муен уемын үлчәп ачыкларга була. (9 нчы рәсем.) Алар тигез булырга тиеш. Әмма кайманы кискәндә һәр ягыннан да 1 см тегү өлешен кушыла.

Тегү:

Алгы як белән арткы якны кырый жөйләр буенча тегеп тоташтырабыз.

■ Жиңнәрне тегәбез. Тегелгән жиңне уң ягына әйләндереп, киёмнең эченә тыгабыз һәм жиң тегеләсе урынга чукмарбашлы энәләр белән чәнчеп куябыз. Кырый жөй белән жиңнең жөе туры килергә тиеш. (10 нчы рәсем.) Машина жөен култык астыннан сала башлыйбыз.

■ Манжет, кереш һәм кайманың ике очын тегеп тоташтырабыз. Манжетны урталай бөкләп, жиң очына тегеп куябыз. Жөйләрнең бер-берсенә туры килүенә игътибарлы булыгыз. (11 нче рәсем.)

■ Машина белән теккәндә, манжет өскә якта булсын, аны берәз тартыбрак тегәргә кирәк, ә жиң очы, киресенчә, берәз жыелыбрак барсын, чөнки манжет жиң очыннан озынрак. (12 нче рәсем.)

■ Муен уемы да, аскы якка кереш тә нәкъ шушылай тегелә. Муен уемына тегелгән кайманы үтүкләгәндә, пар белән үтүкләп, берәз жыярга, урынына утыртырга да кирәк булачак.

■ Трикотаж тукыманың читләре, гадәттә, сыпылмый, шуңа күрә жөй кырыйларын эшкәртмәсәң дә була. Әмма, оверлогыгыз булып, эшкәртеп чыксагыз, бүләк итәсе киёмегезнең эчке ягы пөхтәрәк күренәчәк. Оверлок урынына машинаның зигзаг жөен кулланарга мөмкин.



Кучкар. Уңышлы ай. Вакыйгаларны ашыктырмагыз, йолдызлар ашыкмаска һәм ныклап уйларга киңәш итә. Айның беренче көненән үк күңелегездә дәрт, илһам тоярысыз. Кеше сүзенә карамагыз, үзегезне генә тыңлагыз.



Үзгәбозау. Куаныч китерә торган ай. Көчегез ташкын кебек ургып торачак, аны дәрәс файдалансагыз, әллә нинди уңышларга ирешерсез. Иң мөһиме: ялкауланмагыз гына. Язмыш сезгә күңелле сюрпризлар әзерли.



Игезәкләр. Эштән берәз туктап, дөньяны башкача бәяли торган вакыт. Элек чишелеш тапмаган катлаулы мәсьәләләргә тиз генә хәл итү мөмкинлеге туар. Бу айда сезнең алда күп ишәкләр ачык булачак, файдаланып калыгыз.



Кысла. Күптәнге хыялыгызны тормышка ашыру җае чыгып тора. Нәрсәгә генә алынсагыз да, уңышлы булачак. Яраткан шөгылегез керем китерә башларга мөмкин.



Арыслан. Моңарчы яшеренеп яткан әллә нинди көчләрегез калкып чыгачак. Ниһаять, лидерлык сыйфатларыгызны тулысынча күрсәтү форсаты туар. Намусыгыз белән килешеп эш итсәгез, уңыш тавының түбәсендә булачаксыз.



Сәмбелә. Теләкләрегезне чын итәр вакыт. Тормыштан ямь табарсыз, күңел күтәрәнгеләге кичерерсез. Үзегезне борчып торган уйлардан, бимазалап йөдәткән низаглардан арынырысыз.



Бизмән. Игътибар үзәгендә булырсыз, абруегыз артыр. Тормышыгызда күңелле үзгәрешләр көтелә. Күңел көрәгә һәр эштә зур ярдәмче булачак.



Чаян. Көч-күәтегез ташып торыр. Нинди генә эшкә алынсагыз да, уңарсыз. Тәнкыйтьләүчеләргә, көнләшүчеләргә игътибар да итмәгез, алар сезгә зыян сала алмас. Эшен алыштырырга теләүчеләр өчен яхшы форсат чыгып тора.



Укчы. Күңелле вакыйгалар бөтереп алыр, тормышыгызга яхшы үзгәрешләр килеп керер. Әллә ни зур үзгәрешләр булмаса да, алар яңа эшләргә илһамландырачак. Фикерләрегезнең дәрәсләгенә башкаларны инандыру сәләтегез бар икән бит.



Кәҗәмөгез. Киеренкелектән котылып, тынычланып калырсыз. Ыгы-зыгылардан, тормыш мәшәкәтләренән берәз гына арынып тору мөмкинлеге булыр. Тирә-юньдәгеләргә тәнкыйтьләүдән тыелыгыз, югыйсә дуслыгыгызның дошманга әйләнүе бар.



Сукояр. Дәрәслек өчен көрәшәргә туры килмәгәе. Белегез: хаклык сезнең якта. Бу айга планлаштырылган эшләрегезне уңышлы төгәлләрсез, нәтиҗәләре куандырырлык булачак. Якыннарыгызга игътибарлы булыгыз, хәтерләрен калдыруыгыз ихтимал.



Балык. Йолдызлар сезгә ерак сәфәр вәгъдә итә. Бәлки, ул эш сәфәре, бәлки, ял сәяхәте булыр. Берәр дуслыгыз яки туганыгыз белән килешеп китү мөмкинлеге килеп чыгар.

Ильтани Һилалова (Илялова) (8.02.1932) – театр сәнгате белгече, тәнкыйтьче. Татарстанның һәм Россиянең атказанган сәнгать эшлеклесе.

Екатеринбургта туа. Әтисе Исхак Һилалов – театр режиссеры, әнисе Һажәр – актриса. 1935 елда алар Ташкентка күчкән, Ильтани Ташкент театр сәнгате институтына укырга керә. 1958–1961 елларда ГИТИС аспирантурада укый. 1963 елда Казанга күчкән килә һәм Г. Ибраһимов исемендәге Тел, әдәбият һәм тарих институтына (ТӘИТИ) кече фәнни хезмәткәр булып урнаша. 1964–1968 елларда Татарстан Мәдәният министрлыгында сәнгать бүлгәсенең җитәкчесе була. 1968 елдан ул кабат ТӘИТИда – татар театры сәнгате буенча фәнни эш алып бара. Казан театр училищесында, Казан мәдәният һәм сәнгать университетында татар, рус һәм чит ил театрлары тарихыннан лекцияләр укый. 1980 елдан – Татарстан Язучылар берлеге әгъзасы.

Татьяна Догилева (27.02.1957) – Россиянең халык артисты.

Мәскәү өлкәсендәге Ново-Михайловское авылында туа. Әти-әнисе гади эшчеләр була. 14 яшеннән Үзәк телевидение карамагында эшләп килүче яшь актер студиясенә йөри. 1974 елда ГИТИСка укырга керә. 1978–1985 елларда Мәскәүнең «Ленком» театрында, 1985–2012 елларда М. Н. Ермолова исемендәге театрда эшли. Студент чагынан ук кинода төрле эпизод рольләрдә уйнай. Беренче төп роле – «Безбилетная пассажирка» фильмындагы Нина роле. «Блондинка за углом» фильмында сатучы кыз Надежда ролен башкарып, совет чорында халыкка хезмәт күрсәтү өлкәсендә эшләүче «эт каешы»на әйләнгән хатын-кыз образын ача.

Шакира (2.02.1977) – җырчы, җырлар авторы, хореограф, модель.

Колумбиянең Барранкилья шәһәрində туа. Гарәп милләтеннән булган әтисе язучылык белән шөгыльләнә, алтын кишетләре тота. Шакира китаплар арасында, бай тормышта үсә, 3 яшеннән рәхәтләнеп укый. 8 яшендә беренче җырын яза. Ләкин тавышы артык каты, дип, мәктәп хорына аны алмыйлар. Шулай да бу аңа җырчы буларак танылырга комачауламый, 14 яшендә аның беренче альбомы дөнья күрә, Колумбиядә шактый популярлык казана. Җырчы бер-бер артлы альбомнар яздыра башлый. «Где воры?» дип аталганы шулкадәр уңыш казана ки, сатуга чыккан көндә үк аның 300 мең данәсе сатыла.




Татарстан

Россия

Чит илләр

февраль дә кабынган йолдызлар



«СӨЙЛӘШӘ ТОРГАН СУРӘТ...»

«Рәсем ясау – сүзсез бер шигырьдер, ә шигырь сөйләшә торган сурәт», дигән борын-гы грек фәлсәфәчесе Плутарх, сәнгатьне шәрехләп. Бу сүзләр нәкъ менә Хәмит Латыпов ижатын күздә тотып әйтелгән кебек. Чөнки аны да рәссам буларак ачийм дигән кеше, һичшиксез, нәкъ менә ул үзе генә тойган төсләргә манылган шигырьләрен укып сурәт күзалларга; ә шагыйрь буларак күңел халәтен тирәнрәк тою өчен – «канатлы сурәтләр»ен, агачта энә төрттер урын калдырмыйча, челтәр кебек «үрелгән» панноларын, Галәм гама салынган сыннарын, жирнең үзеннән яралган керамикасын күрергә тиештер. Аның кебек берьюлы икешәр ижат берлегендә торучылар да (Татарстан Язучылар берлеге һәм Россия Рәссамнар берлеге) юк түгел. Әмма, күр инде, бу ике ижат берберсен шуның кадәр аңлый, яклай-саклай, тулыландыра дип, нәкъ шушы очрактагы кебек сокланган чакларыбыз еш буламы икән? Аның шигырьләре дә, Хәмит ага үзе әйтмешли, бары рәсемнәреннән саркып тамган фикерләр, сагышлар, бизәкләр генә... Кулына беркайчан да кылкаләм тотып карамаган шагыйрь:

Сукмакларга сары яфрак сибеп,
Көз урманны моңга күмдергән.
Рәссам бага урман күзләренә...
Урман күзе, димәк, тиздән үзе
Кешеләргә багар киндердән, – дип язар идеме икән?

Хәмит Латыповның икенче китабы булган «Гамәли гамь» (Татарстан китап нәшрияты, 2006) дип аталган шигъри альбомында да рәссамчылык, корымчылык, шагыйрьлек, бер-беренә үрелеп, бербөтен итеп бирелә.

Үзе генә белгән бик күп серләре белән уртаклашырга әзер булган уемчы буларак та ачар иде әле аны күпләр. Тик менә мәктәп яшендәге балаларга агачтан уеп эшләүнең һөнәри үзенчәлекләрен ярып салган китабы ничә еллар инде дөнья күрергә чират көтеп ята. Олыдан кубып, эшче һөнәрләре спартакиадасы уздырырга жыенып йөргән; халык һөнәрчеләрен саклау турындагы программалар кабул ителгән бер мәлдә теләсә кайсы нәшрият мондый кулланма-әсбап чыгаруны заман белән бер сулышта бару дип кабул итәр иде сыман. Юк икән.

...«Үксез бала моңлы була», диюләре шушыдыр. Хәмит аганың да күңеле тулы моң бит. Тормыш дигән-нәре, гомумән дә, башыннан сыйпамаган аның. Жиде ай дигәндә әнисеннән ятим калса, ярты жанын яу кырында калдырып, әсирлек михнәтләрен татып кайткан инвалид әтисе дә сугыш яраларыннан мантий алмый: 13 яшьлек улын тома ятим калдырып, дөнья куя. Жиде кат тире чыкканчы бил бөксә дә, кыйналса-орылса да, тез чүкмәс, баш бирмәс бер горур зат итә аны бу үксезлеге. Һәм бүгенгәчә шундый булып кала бирә ул.

Саклаучы-яклаучыларны да ижатында үзе тудыра ул. Ничек кенә төрләнәдерми рәссам аларны. Бер караганда, «Бәхет кошы», икенчесендә – «Сакчы кошлар», өченчесендә – «Әкияти кош», «Серле кош», «Гажәеп кош», «Сәмруг кош»... һәм, ниһаять, фәрештә! Мондый образларны рәссам ижатының буеннан-буена күзәтергә була. Ана образы белән дә шул ук хәл. Халкыбызның меңеллык мифологиясе, фольклоры белән сугарып, ниндидер үзенчәлекле тылсымга, гамьгә төреп бирә белә ул аларны.

Расиха ФАИЗОВА



ХЭМИТ ЛАТЫЙПОВ

КАЗАН

15 АПРЕЛЬ



ТАТАР МУЗЫКАЛЬ ТЕЛЕВИЗИОН ПРЕМИЯСЕ

TMTV

**КРК ПИРАМИДА
17.00**

www.tmtv-online.ru
#tmtvonline
#премиятмтв

Генераль партнер



Партнерлар



РЕКЛАМА

Белешмалар өчен тел.: **297 43 77** 6+



TATAR R★DIOSI
сеть радиостанций

